
परिशिश्ट 
डॉ . पी . एस . रामाणी : जीवन - पट 


अकादेमीचे वतीन ... 
पुंडलीक नायक 


डॉ . पी . एस . रामाणी हांगेलें ' ताठ कणो ' हे आत्मचरित्राचे पुस्तक 
कोंकणी वाचप्यांच्या हातांत दितना अकादेमीक उपाट खोस भोगता . 

गोंयचे सुपूत आनी संवसारीक नामनेचे न्यूरोस्पायनल सर्जन डॉ . पी . 
एस . रामाणींचे हे मूळ मराठी भाशेत बरयिल्लें आत्मचरित्र ‘ ताठ कणा ' ह्या 
नांवान उजवाडाक हाडपाची प्रक्रिया जेन्ना सुरू जाली तेन्नाच ते कोंकणींत 
अणकारीत करून प्रकाशित करपाचो विचार चालीक लागलो . डॉ . पी . एस . 
रामाणींचे गांवभाव आनी कोंकणी लेखक अॅड . रामचंद्र रामाणी हाणी तो 
प्रस्ताव अकादेमी मुखार हाडलो . स्वतः डॉ . पी . एस . रामाणी हाणीय आपणालें 
आत्मचरित्र कोंकणीत येवं , अशी इत्सा प्रगट केल्ल्याचे समजलें तेन्ना अकादेमीन 
हो विशय गंभीरतायेन घेतलो आनी अणकाराचो वावर सुरू केलो . 

मूळ मराठी ‘ ताठ कणा ' पुस्तक महाराष्ट्रांतली नामनेची आनी प्रतिष्ठीत 
अशी प्रकाशन संस्था ' ग्रंथाली ' हाणी छापून प्रकाशित केलें . ताचो प्रकाशन 
समारंभ 2005 वर्सा पणजेंत मोठ्या दबाज्यान जालो . समारंभाक हांव हाजीर 
आशिल्लो . थंयच हांवें ' ग्रंथाली ' चे श्री . दिनकर गांगल आनी तांगेले सहकारी 
हांची भेट घेवन कोंकणी अणकाराखातीर तांचो पालव मागलो आनी ताणी तो 


णव 


दिवपाचे उतर दिवन उतर पाळ्ळं लेगीत . तेखातीर ' ग्रंथाली ' चे श्री . दिनकर 
गांगल , मुखपृश्ठ तयार करपी श्रीमती अंजली आनी श्री . करण रावत तशेंच 
माथाळ्यांचे रचनाकार श्री . अच्युत पालव , मांडावळ करपी श्री . प्रदिप म्हापसेकर , 
छायाचित्रांची मांडावळ करपी श्री . नंदकुमार पाटील हांचे अकादेमी मना 
काळजाथावन उपकार आठयता . अणकार , टायपसेटींग , छापणावळ आदि 
बाबी सोडल्यो जाल्यार हे पुस्तक मूळ मराठी आवृत्तीसारखेंच दवरपाचो यत्न 
केला . मूळ आवृत्तींत नाशिल्लो डॉ . पी . एस . रामाणी हांगेलो जीवनपट कोंकणी 
आवृत्तींत निमाणेकडेन परिशिश्टांत छापला . ह्या पुस्तकाचे बरे छापणावळीखातीर 
' रूतु ऑफसेट ' चे श्री . हिरू नायक हांचे खास उपकार मानपाक जाय . 

डॉ . पी . एस . रामाणी गोंयकार . सादो - सुदो गोंयकार न्हय . सामको 
नीज गोंयकार . नीज गोंयकाराक वळखुपाक आनी पारखुपाक ज्यो कुरवो 
आनी लक्षणां लागतात , ती सगळी अळंकार कशी तांचेठांय खचाखच भरल्यांत . 
अशा वेळार प्रश्न पडूं येता , हे आत्मचरित्र ताणी कोंकणींत कित्याक बरयलें 
ना वो कोंकणींत अणकारीत तरी कित्याक केलें ना ? कारण कोंकणी जरी 
तांची आवयभास आसली आनी ती ते बरेतरेन उलयतात आनी तिचेविशीं 
तांकां मोग आनी अभिमान आसा तरी लेगीत तातूंतल्यान भावना , विचार , नवें 
तंत्रज्ञान मांडपाइतली लिखीत कोंकणी भाशेची तांकां संवकळ ना . तेबाबतींतलें 
तांचे प्रामाणिकपण वाखाणपासारखें आसा . 

मूळ मराठी पुस्तकाचो कोंकणी अणकार कोंकणींतली साहित्य अकादेमी 
पुरस्कार जोडपी नामनेची लेखिका श्रीमती हेमा नायक हाणी केला . तो मूळ 
बरपाकडेन प्रामाणिक तर आसाच त्याभायर एका गोंयकाराच्यो भाव - भावना , 
सभाव , चाल - चलणूक व्यक्त करपाक तशेंच गोंयकारांचे सामाजिक - सांस्कृतिक 
संदर्भ प्रगट करपाक जी उतरावळ आनी शैली योग्य थरता ताचो वापर 
अणकारप्यान केल्ल्यान कोंकणी अणकार सुरबूस जाला . 

गिन्यान जोडपाचो ध्यास घेतिल्लो मनीस कश्टांची पर्वा करिनासताना 
दीस - रात वावरून यशाचे तेंगशेर कसो पावता ताचें बऱ्यांतलें बरें उदाहरण 
म्हणल्यार डॉ . पी . एस . रामाणी . आनी संपादन केल्लें गिन्यान जेन्ना मायभुयेंच्या 


धा 


चरणांकडेन ओपपाचो निर्णय घेवन मनीस तसो वागपाक लागता तेन्ना कविवर्य 
बाकिबाब बोरकारांचे कवितेची याद जाता - गोंयचे नांव व्हड करूंक ल्हान 
जाले म्हान ! 

ह्या देशांत संवसारीक लौकिक जोडिल्ले जायते मनीस जावन गेल्ले 
आसात . तातूंत गोंयकारूय आसात . कला तशेंच हेर मळार तांची नामना 
आसा . पूण आपल्या गिन्यानाचो वापर हे भुंयेखातीर करपाचो हावेस जाणी 
काळजांत बाळगिलो अशे तीग गोंयकार सुपूत्र आयज लखलखीत नखेत्रां 
जावन संवसारभर परजळटात . डॉ . रघुनाथ माशेलकार , श्री . अनील काकोडकार 
आनी डॉ . पी . एस . रामाणी . परिस्थिती अनुकूल नासतानाय फक्त इत्साशक्तिच्या 
बळार गिन्यानाचो ध्यास घेवन तो ध्यास शर्थी पावयिल्ल्या अशाच दोन गोंयकारांच्यो 
देखी आसात . एक धर्मानंद कोसंबी , जाणी बौद्ध तत्वज्ञानाचो ध्यास घेवन 
तातूंत यश जोडलें . दुसरो शणै गोंयबाब ऊर्फ वामन रघुनाथ वर्दे वालावलकार , 
जाणे कोंकणी भाशेचो ध्यास घेवन तातूंत प्राण फुकलो . डॉ . पी . एस . रामाणींचो 
त्याच ' ध्यासधारी ' विभुतींत आस्पाव जाता . वैजकशास्त्रांतल्या कण्याच्या अभ्यासाचे 
बाबतींत ताणी जो ध्यास घेतिल्लो तो तडीक पावयलो आनी हे सगळे करताना 
' स्वाभिमानाच्या कण्याक खंयच ' बाग ' हाडली ना . 

डॉ . पी . एस . रामाणीक व्यवसायाच्या निमतान संवसारभर भोंवपाची संद 
लाबली . देशी तंत्रज्ञान तशेंच विदेशी तंत्रज्ञान हांचो ताणी खोलायेन अभ्यास 
केलो . तांच्यांतली गुणग्राहकता वृत्ती बरें - उजू तें स्विकारता . नश्ट - वायटाचो 
त्याग करता . भारतीय संस्कृतींतली ‘ गुरू - शिश्य ' परंपरा ते स्विकारतात , 
परदेशांत ते परंपरेचो प्रसार करून तिका प्रतिष्ठा दितात . ' गुरूपौर्णिमे ' ची 
व्हडवीक सांगून ते परबेक अर्थपुर्णताय जोडून दितात . पूण त्याचबरोबर 
आमचे सगळेच बरें म्हणून वृथा अभिमान बाळगिना . ख्रिस्तांवांची शांततापुर्ण 
अंत्ययात्रा आनी हिंदू धर्मांतली आंगार कांटो हाडपी प्रेतयात्रा हाची ते तुळा 
करून दाखयतात . 

दोतोर म्हणून शस्त्रक्रियेच्या वेळार कांय शस्त्रां हाताळपाची दोतोरांक 
संवकळ आसता पूण ही शस्त्रां दुसऱ्यांचेर घाय करपाखातीर नासतात हांचें 
दोतोरांक भान आसता . बरयताना उतरांचोय केन्ना केन्ना शस्त्रांसारखो वापर 


इकरा 


जाता . डॉ . रामाणीनी आपल्या सबंद आत्मचरित्रांत उतरांचो वापर आपणाल्या 
वैजकी - शस्त्रांभशेनूच कौशल्यान केला . खंयच कोणाक दुखोवंक ना . 

पिडेस्त आनी दोतोर हांचे संबंद , कालचे आयचे आनी फायचे पार्श्वभुंयेतेर 
ते विस्कटावन सांगतात . पूण खंयच कोणांक दोशी धरीना . परिस्थितीप्रमाण 
त्या संबंदाचे विश्लेशण करतात . आपूण जिवितभर सेवावृतीन वागला ताचो 
सार्थ अभिमान बिळगिता पूण हेर दोतोरांचे वेवहारीक नदरेची निर्भत्सना 
करीना . वयल्यान ताचे समर्थनूय करता . काल आनी आयज हाजी चर्चा 
करताना परजळीत फुडाराचो आशावाद ते प्रखरपणान मांडटात . 

डॉ . रामाणी एक निष्णात दोतोर तशेंच ते एक कलामोगी . वाचन करून , 
विविध कलांचो आस्वाद घेवन ताणी तें कलाप्रेम सांबाळून दवरला . तांचेखातीर 
एखादें ऑपरेशन हो सर्जनाचोच एक प्रकार आसता . शस्त्रक्रियेच्या नाजूक 
वेळार आपले मन आनी काळीज शस्त्राच्या कांट्यार दवरून शस्त्रक्रिया करपी 
ह्या दोतोराचो मान अभिजात कलावंतांचे पंक्तीक बसपाचो . 

हे पुस्तक उजवाडाक येतना एक खंत मनांक भोगता , ती म्हणल्यार ह्या 
कर्तुत्वी गोंयकार पुताचो राष्ट्रीय थराचेर जो गौरव जावपाक जाय आसलो तो 
आजूनमेरेन जावंक ना . तेखातीर गोंयांतल्या जागृत घटकांनी आनी गोंय 
सरकारान फुडाकार घेवपाची गरज आसा . 

डॉ . पी . एस . रामाणी म्हणल्यार वैजक शास्त्राक लाबिल्लें एक जितें 
जागतें मानवी देणे ! 

एक परिपूर्ण गोंयकार , एक आदर्श भारतीय , एक विश्व नागरीक आनी 
सगळ्यांत म्हत्वाचे म्हळ्यार एक अग्रुप मनीस ! तांचेविशींचो अभिमान दर एका 
गोंयकारान बाळगुचो . नवे पिळगेक आनी गिन्यानाच्या ध्यासान पिसो जाल्ल्या 
दर एका गोंयकाराक आनी कोंकणी मनशाक ' ताठ कणो ' पुस्तक उमेद हाडून 
मार्ग दाखयतलें अशी आस्त आसा . 

पुंडलीक नायक 
अध्यक्ष , गोवा कोंकणी अकादेमी 


बारा 


मनोगत 
डॉ . पी . एस . रामाणी 


वेवसायान हांव न्यूरोस्पायनल सर्जन , प्रोफेसर आनी लेखक . 
ह्या वेवसायांत म्हाका पिरायेन आनी अणभवान ज्येष्ठ मानतात . 

वैजकी वेवसायांत व्यस्त आसूनय हांवें म्हजी वाचपाची आवड 
सांबाळून दवरल्या . हां इंग्लीश आनी मराठीतलें खूब बरें बरें साहित्य 
वाचला . वाचपाच्या ओघांत जायती आत्मकथनां म्हज्या हाताक लागली . 
ती सगळी हांवें मनापासून वाचून काडली . तातूंतले बरे विचार , 
ते ते जिणेतल्यो घडणुको , तातूंतल्यान प्रगट जाल्लें जिणेविशींचें 
तत्वगिन्यान ह्या सगळ्यांचो म्हज्या मनाचेर परीणाम घडला . 
तातूंतल्यान तशेंच म्हज्या स्वतःच्या अणभवांतल्यान जिवितासंबंदिची 
म्हजी भुमिका घडत गेली . 

म्हजो सभाव आनी जिवितासंबंदिची म्हजी भुमिका घडपांत गोंयचे 
भुयेंचो व्हड वांटो आसा . म्हजो जल्म जालो गोंयांत . 
फोंडे तालुक्यांतल्या वाडये ह्या , त्या काळांतल्या दुर्गम वाठारांत म्हजें 
भुरगेपण गेले . त्यावेळार गोंय पारतंत्र्यांत आशिल्लें . आयचेभशेन 
शिक्षणीक सुविधा नाशिल्ल्यो . 


तेरा 


म्हजो बापूय शांताराम , ते फोरेस्ट खात्यात नोकरी करताले , 
ताका लागून ते सदांच भोंवतेर आसताले . म्हजी आवय अहिल्याबाय 
हिणे वाडयेसारकेल्या ल्हानशा गांवांत आमकां स भांवडांक वाडयलीं . 
खूब थोडें उलयताली ती पूण तिणे आमचेर जे संस्कार केले 
तातूंतल्यान जामी घडत गेली . आमची परिस्थिती सुमाराची आशिल्ली , 
दीस कश्टाचे आशिल्ले . तांचेकडेन झुजत झुजत आयज हांव 
म्हजें ध्येय पूर्ण करपाक पावला . 

आयचे घडकेक हांव एक समाजमान्य व्यक्ती आनी कुशळ सर्जन 
जाला . ताचे श्रेय पवित्र अशे परशुराम येक - गोमंत येक फाव जाता . 
गोंयच्या वातावरणांतली शांतताय , सैमाचो सांगात आनी तातूंतल्यान 
मेळपी जायते संकेत हाणी म्हज्या व्यक्तिमत्वाचेर बरो परीणाम घडयला . 
ताका लागून म्हज्या यशांत हे भुंयेचो मोलादीक बांटो आसा . 
संघर्श करीत हांवें गोंय , मुंबय , न्यू कॅसल ( इंग्लंड ) हांगां शिक्षण घेतलें . 
तें करता आसताना म्हजी जिद्द म्हाका उपकारा पडली . पूण ही जिद्द 
भुळांत म्हज्यांत आयली खंयच्यान ? ती जिद्द , ती प्रेरणा आनी 
ती सगळी शक्त म्हाका हे गोंयचे मातयेचो वारसो म्हण उपजतांच 
लाबली अशें म्हाका दिसता . 


जायत्या जाणांक आपल्या देहाचे मुळावें गिन्यानय आसना . 
जायत्या जाणांक कुडिचे फाटिचो कणो , मणके , मेंदू असल्या म्हत्वाच्या 
अवयवांची म्हायती आसना . हांवें ती म्हायती सोपे भाशेंत बरोवन 
लोकांमुखार दवरपाचो यत्न केलो . तांकां समजतलें अशे भाशेतल्यान 
भाशणां दिली . दोतोरांखातीर कार्यशाळा घेतल्यो , संमेलनां घडोवन हाडली 
आनी पुस्तकां बरयलीं . न्यूरोस्पायनल सर्जरीची ऑपरेशन प्रक्रिया दोतोरांक 
प्रत्यक्ष आयकुपाक आनी पळोवपाक मेळची म्हण तांकां कॅसेट आनी सीडी 
मेळपाची वेवस्था केली . स्पायनल सर्जरीचे स्वरूप चड विकसीत जावचे 
म्हण ही सगळी धडपड आशिल्ली . तातूंतल्यान नवोदीत दोतोर आनी 
पिडेस्त हांकां मार्गदर्शन लाबत गेलें . 


चवदा 


फाटली दोन - तीन वर्सी म्हाका दिसताले , म्हजे जडणघडणेविशीं , 
वैजकी मळार हांवें केल्ल्या वावराविशीं , आयुश्यांत आयिल्ल्या 
बऱ्या - वायट अणभवांविशीं आनी त्या त्या वेळार करचे पडिल्ल्या 
संघऑविशींच्यो यादी जर हांवें बरयल्यो तर फुडले पिळगेक त्यो उपकारा 
पडूंक शकतल्यो . 

खंयचीय गजाल एकदां म्हज्या मनांत आयली काय मागीर 
ती पुराय जायसर हांव अस्वस्थ उरतां , म्हाका चैन लागना . 
म्हजो हो जल्मताचो सभाव . तेप्रमाण हांवें ह्यो यादी बरोवन काडल्यो . 
पूण हांव काय साहित्यिक न्हय . तेखातीर ताका पुस्तकाचे रूप 
दिवपाचे नदरेन ताचेर थोडे संस्कार जावचे म्हण नामनेच्यो लेखिका 
श्रीमती माधवी देसाई हांचेर तो वावर सोपयलो . 

पुस्तकाची सादारणशी रूपरेखा तयार जाली , पूण ते सगळे वाचताना 
म्हज्या मनांतल्यो सगळ्यो गजाली जाय तश्यो तातूंत येवंक ना 
अशें म्हाका दिसले . तेखातीर हांवें माधव गडकरी , मंगेश पाडगांवकर , 
सुभाष भेंडे , उषा मेहता , डॉ . विठ्ठल प्रभू , वसंत बापट सारख्या 
साहित्यिक इश्टांचो सल्लो घेतलो . ते सगळे म्हज्या मताकडेन सहमत जाले . 
तेखातीर बरयिल्लें तें उजवाडावपाची येन्ना ताकतीक करची न्हय 
अशें दिसले आनी मनांत येवजिल्लो प्रकल्प तसोच दवरलो आनी 
माधवीताईन केल्ल्या लेखनसहाय्याखातीर थारिल्ले सगळे अर्थिक वेवहार 
पुराय केले . ताणी दिल्ल्या लेखनसहाय्याखातीर हांव तांचो 
खूब उपकारी आसां . 

काय काळा उपरांत म्हजो मूळ सभाव वयर आयलो . हांवें परतून 
ते येवजणेचेर चिंतलें . म्हज्या त्या इश्टांकडेन हांव परतून उलयलों . 
त्यो यादी हांवें परतून बरोवन काडच्यो असो ताणी आग्रो धरलो . 
पयले पाटयेवयलें हांवें पुसून वडयलें आनी परतून नव्यान बरोवपाक 
सुरवात केली . नेट लावन तें पुराय केलें . 

लेखनाचे म्हजे हे भोंवडेंत ' ग्रंथाली ' प्रकाशन संस्थेचे दिनकर गांगल 
हांचें म्हाका सहकार्य लाबलें . पुस्तकाच्या शिर्शकाचीय सुचोवणी तांचीच . 


पंदरा 


त्याच बरोबर ' ग्रंथाली ' चे वतीन हे पुस्तक उजवाडावपाचो निर्णय लेगीत 
जालो तो तांकांच लागून . 

दिनकर गांगल हाणी केल्ले हे मदतीखातीर हांव तांच्या उपकारांत 
आसां . म्हज्या साहित्यिक आनी साहित्यमोगी इश्टांनी म्हाका 
ह्या आत्मकथनाखातीर मदत केली आनी म्हजी उमेद वाडयली . 
हांव हेखातीर सगळ्यांचो उपकारी आसां . 

मनीस व्हड जावपाक ताका आपले एकल्याचे कश्ट पुरे पडनात . 
ताका घडोवपांत जायत्या जाणांचो हातभार लागिल्लो आसता . 
म्हज्या कुटूंबातली सगळी मनशां , गुरूजन , सहकारी , म्हजे शिश्य म्हणून 
घेवपी देश - विदेशांतले कितलेशेच दोतोर आनी जाणी म्हजेर पुराय 
भरवंसो दवरून आपलें जिवीत म्हज्या हातांत सोंपयलें अशे 
असंख्य पिडेस्त , म्हजे जायते इश्ट ह्या सगळ्यांचो मोग 
ह्या सगळ्याखातीरूच म्हजी जीण ही एक यशोगाथा जावपाक पावली . 

म्हजी सुविद्य घरकान्न प्रतिमा हिणे म्हाका जो सांगात दिलो , 
त्या बळग्याचेर हांव आयज उबो आसां . म्हजो पूत , सून , धूव , जांवय , 
नातरां हाणी म्हजे जिणेत ओलसाण हाडली , ही परमेश्वराची कृपा . 


डॉ . पी . एस . रामाणी 


सोळा 


कोंकणी आवृत्तीच्या 
निमतान दोन उतरां 
डॉ . पी . एस . रामाणी 


' ताठ कणो ' ह्या म्हज्या आत्मचरित्राच्या कोंकणी अणकारीत 
पुस्तकाक दोन उतरां बरयताना म्हाका भोव खुशालकाय भोगता आनी म्हजें 
अंतस्करण अभिमानान फुलून येता . 2 डिसेंबर 2005 ह्या दिसा मराठी 
आवृत्तीची पयली उजवाडावणी जाली आनी पंदरा दिसांभितर ताच्यो दोन 
आवृत्त्यो कांय न्ही करून सोंपल्यो . ' महाराष्ट्र टायम्सा ' न 2005 वर्मांतलें 
हे ' उत्कृष्ट पुस्तक ' म्हण घोषणा केली . ते उपरांत दर म्हयन्यांत हाची एक 
आवृत्ती भायर सरता आनी अशे तरेन ताची लोकप्रियता वाडत चल्ल्या . 
गुजराथी , हिंदी आनी हेर भासांनीय हे पुस्तक उजवाडाक हाडपाचो उपक्रम 
चालीक लागला . 

म्हजी कर्मभुमी जरी मुंबय आसली तरी हांव खरो गोंयकार . म्हजें 
शालेय शिक्षण गोंयांत जालें . तरनाटेपणाच्या हुंबऱ्यार आसताना गोंयची 
संस्कृताय , आवयची माया , जाण्ट्यांविशी आदराची भावना आनी देवाचे 
तशेंच आमच्या स्वाम्यांचे आशिर्वाद हे सगळे म्हजी मानसिक सबळता 
वाडोवपाक कारण थरलें . हावें आजूनय ह्या गुणांची जपणूक केल्या आनी 


सतरा 


म्हजे दीसपट्टे जिणेंत हांव तांचो उपेग करतां . हाका लागून म्हजो देह जरी 
मुंबय आसलो तरी काळजांतसून हांव गोंयांत आनी गोंयकारांमदीं उरला . 

म्हज्या मराठी आत्मचरित्राची जी नामना जाली तेविशीं हांव समादानी 
आसां . आजलेगीत मराठी नेमाळ्यांनी आनी म्हयनाळ्यांनी ताची परिक्षणां 
येत आसात . म्हाका जें कितें सांगपाचें आशिल्लें तें वाचप्यांक बरेतरेन 
कळ्ळां म्हणपाची म्हाका पुराय खात्री जाल्या . म्हजेविशीं आदर बाळगुपी 
गोंयांतले म्हजे कोंकणी वाचपी आनी गोंयांतले तशेंच गोंयाभायले म्हजे बरें 
मागते हांकां कोंकणींतल्यान पुस्तक वाचपाक मेळचें देखून ह्या पुस्तकाचो 
कोंकणी अणकार करून घेवन कोंकणीतल्यान तें उजवाडाक येवं , अशी 
म्हजी आंतरीक तळमळ म्हाका धोसताली . काळजांतली जबर इत्साशक्त 
प्रामाणीकपणान रूजवणा येत जाल्यार ती जरूर फळादीक जाता हैं हांव 
सदांच मानीत आयला . मोटी अजापाची गजाल म्हणल्यार म्हजेविशीं 
आदरभाव आशिल्लो म्हजो गांवभाव , म्हजें बरें मागपी , तशेंच गोंयचो 
नांवाजतो वकील श्री . रामचंद्र रामाणी हाणी हेसंबंदीं गोवा कोंकणी 
अकादेमीकडेन उलोवणी करून हे पुस्तक कोंकणीत उतरावन उजवाडाक 
हाडचें ही इत्सा परगटायली . 

गोवा कोंकणी अकादेमीचे अध्यक्ष आनी गोंयचे नामनेचे साहित्यिक 
श्री . पुंडलीक नायक हांणी म्हज्या पुस्तकाचे मराठी आवृत्तीचे 
लोकप्रियतेसंबंदान आयकल्लें . ताणी कळाव लायनासताना हे पुस्तक 
कोंकणींतल्यान अणकारीत करून घेवन तें गोवा कोंकणी अकादेमीचे वतीन 
उजवाडाक हाडपाची वेवस्था करपाची जापसालदारकी घेतली . हो प्रकल्प 
रोकडोच चालीक लागलो आनी आतां ह्या पुस्तकाची उजवाडावणी 16 
सप्टेंबर 2006 दिसा जाता म्हणापाचे आयकून म्हाका सुमाराभायली उमेद 
जाल्या . श्री . पुंडलीक नायक हांचो हांव भोव उपकारी . 

इतलेंच न्हय तरं पुंडलीक नायक हाणी म्हाका हेवूय सांगलें , 
पुस्तकांतली कांय मजकूर मराठी पुस्तकापरस चड जिवो , तटतटीत 
जाणवता . आनी तें साहजिकूच आसा , कित्याक तर हांव एक गोंयकार 


अठरा 


आनी गोंयचे संस्कृतीकडेन म्हजे नातें जडिल्लें आशिल्ल्यान म्हज़्यो भावना 
उक्तावपाक कोंकणी भाशेबगर हेर दुसरी खंयची भास आसूकच शकना . 
हांव तृप्त जाला . मराठी वाचकांनी म्हजे पुस्तक जशें तोखणायलें तितलेच 
व्हडविकेन सगळे कोंकणी वाचपी म्हज्या पुस्तकाची तुस्त करतले अशी 
म्हजी प्रामाणीक इ.सा आसा . 

हांव खाशेले उपकार मानतां ते अॅड . रामचंद्र रामाणी , श्री . पुंडलीक 
नायक , श्रीमती हेमा नायक जाणी म्हज्या पुस्तकाचो कोंकणी अणकार 
केलो , गोवा कोंकणी अकादेमीचे उपाध्यक्ष डॉ . तानाजी हळर्णकार हांचे . 
तशेंच हेर सगळे जांचेकडेन म्हजो प्रत्यक्ष परीचय ना पूण जांचो म्हजें हे 
कोंकणी पुस्तक इतलें सुंदर तरेन आनी इतल्या थोड्या वेळाभितर येवपाक 
प्रत्यक्ष वा अप्रत्यक्षपणान हातभार लागला तांकां सगळ्यांक हांव दीनवासतां .. 


- डॉ . पी . एस . रामाणी 


इकोणिस 


' प्लिफ रामाणी ' 
डॉ . पी . एम . लिन 


मुंबयचे प्रा . पी . एस . रामाणी हे ‘ रामाणीज स्कूल ऑफ स्पायनल 
सर्जरी ' हे संस्थेचे संस्थापक . ' न्यूरोस्पायनल सर्जरी ' हो तांगेलो खाशेलो 
प्रांत . भारतांत ताणी चाळीस वर्सा ह्या विशयांतल्या वेवसायांत स्वताक 
झोकून घेतला . वायट परिस्थितीतूय समर्पित वृत्तीन काम केला . 
सभावीकपणान वैजकी वेवसायांत तांची छाप पडली . तांची श्रेष्ठताय आतां 
तांच्या आपल्या भारत ह्या उपखंडापुरती मर्यादीत उरूंक ना . ' न्यूरोस्पायनल 
सर्जरी ' तली तांची कीर्त आनी तांचो प्रभाव सगळ्या आशियाभर पातळ्ळा . 
न्यूरोलॉजिकल स्पायनल सर्जरी हो न्यूरोसर्जरीचो एक फांटो . तातूंत 
फिशालकाय मेळटली जाल्यार न्यूरोसर्जरीचो अभ्यासक्रम पुराय करपाची 
गरज आसा . त्या उपरांत न्यूरोलॉजिकल स्पायनल सर्जरीचो अभ्यास आनी 
सराव जाय . ही सगळी कामगिरी आसता डॉक्टरेटचे पदवे उपरांत स - आठ 
वसतिली . डॉ . रामाणींची नामना म्हळ्यार , तांकां मेंदू आनी मेरूदण्डाचे 
परिपूर्ण अशे ‘ सर्जन ' मानतात . डॉ . वॉल्टर , डॅण्डी , डॉ . क्लोवार्ड , डॉ . हार्वे 
कुशिंग हांकां मेंदवाच्या शस्त्रक्रियांचे पितामह मानतात . ह्या मळाचेर 
डॉ . रामाणींची कामगिरीय इतली व्यापक आनी मुळावी आसा , दुबाव ना , 


वीस 


तेवूय हे पंगतीक रोकडेच पावतले . संवसारांत आजूच तांची तशी नामना 
आसा . 

1980 चे सुरवेक फिलाडेल्फियाच्या टेम्पल विद्यापिठाच्या रूग्णालयांत 
म्हजी प्रा . रामाणींकडेन भेट घडली . तेन्नापासून आमची इश्टागत जुळून 
आयली आनी मागीर आमी एकठां । येवन बरीच कामां केली . काम 
करपाची तांची पद्धत हांवें पळयल्या आनी तांकां लाबिल्ल्या जायत्या 
भोवमानांक हांव गवाय आसां . ताणी जेन्ना स्पायनल सर्जरीतल्या 
1. पोस्टीरियर लंबर इंटर बॉडी फ्युजन ( पी . एल . आय . एफ . प्लिफ ) , 
2. पेडिकल स्क्रूज ऍण्ड प्लेट्स आनी 3. इंटरनल डी -कॉम्प्रेशन फॉर 
स्पायनल स्टेनोसिस ( आय . डी . एस . एस . ) ह्या तीन म्हत्वाच्या प्रक्रियांचेर 
निपूणटताय दाखयली तेन्ना तांचेबरोबर हांवूय आशिल्लों आनी हो हांव 
म्हजो भोवमान समजतां . प्रा . रामाणीन उजवाडाक हाडिल्ल्या ' ऍडवान्स 
टॅक्निक इन स्पायनल सर्जरी ' ह्या विशयावयल्या वट्ट सतरा विडिओ कॅसेट 
आनी सीडीमदल्या पयल्या तीन वांट्यांत ह्या तीन शस्त्रक्रिया पद्धतिंची 
विस्कटावणी केल्ली आसा . ताणी आय . डी . एस . एस . हे शस्त्रक्रिया 
पद्धतिचो नेमान फाटपुरावो केलो ही विशेश समादानाची बाब . कारण 
मज्जातंतू हाताळपाचे बाबतींतल्या ह्या हातकौशल्याबरोबरच मर्यादीत पूण 
योग्य प्रमाणांत न्यूरो डी - कॉम्प्रेशनय करचें पडटा . जाणटेल्यांच्या 
कमराच्या मणक्यांची अस्थिरताय चड करून ताळची पडटा . तेभायर म्हारग 
आनी गरजेपरस अदीक प्रमाणांत रीगपी कुडिच्या अंतर्भागांत साधनांचो हे 
प्रक्रियेत उपेग करचो पडटा . हे काम करतल्या शल्यविशारदाकडेन समर्पित 
वृत्ती आसची लागता . हावें 1980 त मांडिल्ल्या विचारांचेर आदारलेली 
अशी ही पद्धत आसा हे जरी खरें आसले तरी ही शस्त्रक्रिया पद्धत 
शिकोवपी आनी ती वापरांत हाडपी प्रा . रामाणी हे आज संवसारांतले मुखेल 
अशे एकमेव न्यूरोलॉजिकल स्पाईन सर्जन आसात . खासा हांव आनी हे 
शस्त्रक्रिया पद्धतिचो जांकां लाव जालो अशे सगळे पिडेस्त तांचे हे समर्पित 
वृत्तीखातीर तांचे उपकारी आसात . 

स्पायनल सर्जरी ह्या विशयांतली प्रा . रामाणी हांची फिशालकाय 


एकवीस 


विलक्षण आसा . संवसारीक किर्तिच्या नेमाळ्यांनी ह्या विशयांतलीं बुन्यादी 
मतां मांडपी तांचे शंबरापरस चड शोधनिबंद उजवाडाक आयल्यात . 
न्यूरोलॉजिकल आनी ऑर्थोपेडिक सर्जरी हेसंबंदी ताणी धा पाठ्यपुस्तकां 
बरयल्यांत . ताणीं पी . एल . आय . एफ . ( प्लिफ ) हे पद्धतिची बुनयाद घाली . 
हे पद्धतिचो पुरस्कार करपाची तांची नामना आशिल्ल्यान तांच्या 
तोलामोलाचे शल्यविशारद आनी तांचे सहकारी तांकां प्रा . रामाणींच्या 
जाग्यार ‘ प्लिफ रामाणी ' म्हण पाचारतात . मुंबय विद्यापिठान तांकां 
भोवमानान ‘ डॉक्टरेट ऑफ सायन्स ' ही पदवी प्रदान केल्या . ताचेय फुडें 
म्हळ्यार गोंय विधानसभेन एकमतान थाराव घेवन तांचो गौरव केला . 
प्रा . रामाणी हांच्या भोवमानाक गोंयचे एके ग्रामपंचायतीन एका रस्त्याक 
तांचें नांवूय दिला . 

विज्ञानाचे अधिष्ठान आशिल्लो असो हो वेवसाय करता आसतानाय 
प्रा . रामाणीनी मनीसपणाची जपणूक केली . मनशांविशीं तांकां विलक्षण 
आस्था . पिडेस्तांक तपासता आसतनाचे तांगेले एके फेरयेंत , कमराच्या 
डिस्काक सूज आयिल्ल्या कारणान एका पिडेस्ताक कळो येताल्यो आनी 
हातांत पैशे नाशिल्ल्यान तो रडपाक पाविल्लो , तें पळयनाबरोबर 
प्रा . रामाणीन आपलें पाकीट उगडलें आनी हातांत येतात तितल्यो नोटी 
मेजिनासताना ताच्या हातांत चोंदल्यो . डॉ . सुनिल यादव ह्या तांच्या 
विद्यार्थ्यान सांगिल्ली ही खबर बोध घेवपासारखी आसा . गोंयांतल्या आपल्या 
गांवगिऱ्या वाठारांत ताणी तीस वपिरस चड काळ वैजकी शिबीरां घेतली 
आनी गरीब लोकांचेर फुकट उपचार केले . 

लोकविलक्षण आनी कुशळ न्यूरोलॉजिकल स्पायनल सर्जन , शास्त्रज्ञ , 
गुरू , मराठी लेखक , मनीसकायेच्या विचारांक पाळो दिवपी मनीस आनी म्हजो 
इश्ट , असल्या व्यक्तिमत्वाच्या यादींक वयर काडपी पुस्तकाखातीर , शुभेच्छा प्रगट 
करपाची संद म्हाका दिली हो म्हजो भोवमान अशें हांव मानतां . 

- डॉ . पी . एम . लिन 
माजी क्लिनिकल प्रोफेसर , न्यूरोसर्जरी , 
टेम्पल युनिव्हर्सिटी स्कूल ऑफ मेडिसिन , फिलाडेल्फिया , 

यु . एस . ए . 


बावीस 


जिद्दिचो मनीस 


डॉ . आर . एम . कलबाग 


न्यू कॅसल युनवर्सिटीच्या न्यूरोसर्जरी फांट्यांत उच्च शिक्षणाखातीर 
संवसारभरांतले जायते तरनाटे दोतोर येताले . तांच्या देशांतले तांचे गुरू 
आमचे वळखिचे आसताले . तांचेच सांगणेवयल्यान त्या नवोदीत दोतोरांक आमी 
उच्च शिक्षणाखातीर आमचेकडेन आपयताले . आमची तशी प्रथा आशिल्ली . 

पूण फेब्रुवारी 1971 त भारतांतसान आयिल्ल्या एका दोतोराकडेन 
वळखिची तशी शिफारस नाशिल्ली आनी तरी लेगीत फांट्याचे आमचे 
मुखेली डॉ . लास्मन हाणी ताची नेमणूक केली . हांव तर डॉ . लास्मनच्या 
निर्णयाविशी दुबावल्लों . 

पूण उपरांत थोड्याच काळाभितर डॉ . लास्मन हांचे बुदवंतकायेचें 
आनी पारदर्शकतायेचे खरेपण म्हाका पटलें आनी डॉ . पी . एस . रामाणी हे 
दोतोर आमचेकडेन उच्च शिक्षणाखातीर आयल्यात हे आमचे भाग्य अशें 
म्हाकाय दिसपाक लागले . 

डॉ . रामाणींक आमी आपुलकायेन ' प्रेम ' म्हण पाचारताले . काम करप 
हो प्रेमाचो मंत्र आशिल्लो . प्रेमाक आमकां शिकोवचे पडले ना . आमी ताचे 
कुशळतायेक सुविधा तयार करून दिल्यो . कांय वाटो , कांय मार्ग जे केन्ना 
आमच्याय लक्षात आयलेनात ते डॉ . रामाणींनी सोदून काडले आनी 


तेवीस 


ताणी आमकां ते उकतावन दाखयले . 

डॉ . रामाणींक केन्ना कोणे कसले प्रोत्साहन दिले ना तरीय तो 
आपणाले जिद्दीन तेंगशी गांठपाचे यत्न करतालो . वेल्यान ताणें आमकां 
स्फूर्तिचें आनी प्रेरणेचे नवें जग दाखोवन दिले . नाजाल्यार आमकां इंग्लीश 
मनशांक सुशेगादीन काम करपाची संवंय . म्हाका तर म्हज्या न्हिदसुऱ्या 
वातावरणांतल्यान आनी केन्ना केन्ना तर सामकें म्हज्या मनांत नासताना 
कोणतरी म्हाका उठयता , फुडें धुकलता असो भास जातालो . 

डॉ . रामाणीन आपणाल्या जिवितभरांतल्या काळांत भारतांत 
न्यूरोस्पायनल सर्जरीचें बीं रोवन ताचो व्हडलो रूख जाल्ल्याचे पळयलें . 
आज संवसारांत एक नामनेचो न्यूरोसर्जन म्हण तांचो लौकीक आसा . 

आपणाले कल्पनेन मांडिल्ली तांची कण्याचे ' प्लिफ सर्जरी ' ची 
रचणूक आज संवसारीक नामनेक पावल्या आनी आपलीच कृती वापरून 
एका हजारांपरस चड पिडेस्तांचेर शस्त्रक्रिया केल्ल्यान संवसारांतल्या 
मुखेल धा सर्जनामदें तांचें नांव आसा . 

आमचेकडेन , न्यू कॅसलाक आसताना हातांत येतल्या खंयच्या विशयाचेर 
संशोधन करपाक रामाणी तत्पर आसताले . ह्याच काळांत कांय दीस 
अमेरीकेंत आनी स्वीडनांत वचून तांच्या गिन्यानांत ताणीं आनीक भर घाली . 

म्हजे आळसायेक लागून आनी म्हाका अदीक दुस्वास दिसचो म्हण 
आसत डॉ . रामाणी हाणी वेळांत वेळ काडून फोटोग्राफीचें गिन्यान जोडले 
आनी न्यू कॅसल फोटोग्राफी सोसायटीचे पयलें इनाम जोडलें . 

सगळ्या अडचणींक धीरान तोंड दित मोटे जिद्दीन मार्ग काडपी 
डॉ . पी . एस . रामाणीक आयज न्यूरोस्पायनल सर्जन म्हण संवसारीक कीर्त 
लाबल्या . तांच्याच उतरांनी ताणी बरयिल्लें हे आत्मकथन नवोदित तरण्या 
दोतोरांक नक्कीच स्फूर्त दिवपी थारतलें आनी सगळ्या पिडेस्तांमदें 
दोतोरकीचे कुशळतायेखातीर भरवंसो निर्माण करतलें हातूंत दुबाव ना . 

डॉ . आर . एस . कलबाग 
एफ . आर . सी . एस . ईमेरिट्स कंन्सलटंट न्यूरोसर्जन , 
रिजनल न्यूरो सायन्स सेंटर , न्यू कॅसल अपॉन टाईन , इंग्लंड . 


चोवीस 


30 नोवेंबर 2003 तली गजाल . ह्या दिसा म्हजो 
वाडदीस . दनपारां दोन वरांचेर वाडदिसाची परबीं 
दिवपाखातीर कोइमतुराक राबितो करून आशिल्ल्या 
डॉ . पार्थीबेन ह्या म्हज्या विद्यार्थ्याचो म्हाका फोन आयलो . 
तो म्हणपाक लागलो , “ फाटल्या दोन - तीन वर्सीसावन 
आमी म्हळ्यार तुमचे सगळे विद्यार्थी , बरें मागपी , इश्ट बी 
सगळे एकठांय येवन तुमचो जीवनगौरव सुवाळो मनोवचो 
अशें चिंततात . आमची तशी इत्सा आसा . 
संवसारांतल्या बऱ्या बऱ्या लोकांकडेन हे आदीं आमी 
संपर्क सादिल्लो आसा . अमेरीकेचे डॉ . दीपक अवस्थी , 
डॉ . सेठी रंगाचारी , जपानाचे डॉ . मोटोई शोडा , डॉ . एस . 
कुनो , दक्षिण आफ्रिकेचे डॉ . जाप अर्ल , रशियाचे 
डॉ . दिमित्री यारीकोव्ह , डॉ . शेवलेव्ह , कोरियाचे 
डॉ . मून , डॉ . पार्क , तैवानाचे डॉ . चॉय आनी 
डॉ . लिन , मलेशियाचे डॉ . प्रगसम , पाकिस्तानाचे 
डॉ . रशिद जुमा ह्या लोकांनी हयकारय दिला . 
हिंदुस्थानांतल्या तुमच्या देडशे ते दोनशें विद्यार्थ्यांनी 
हाजीर रावपाची इत्सा परगटायल्या . सत्काराखातीर 
उटी हिलस्टेशन हे ठिकाण थारायलां आनी 10 जून 
2004 दिसाचें बुकींगय करून वडयला . आतां जाय तो 
फक्त तुमचो हयकार . ” 

वाडदिसा निमतान असली ही नाजूक भेटवण 
आयकून हांव तटास जालों ! कित्याक तर म्हजे जिणेत 
असलोय ‘ प्रसंग ' येतलो हाची म्हाका कल्पना नासली . 
असलो उत्कृश्ट आनी यादस्तेंत उरपासारखो प्रसंग 

केन्नाय घडटा . म्हाका ' लायफ टायम अचिव्हमेंट ' सत्कार 
लाबतलो ! संवसारभर विखुरिल्ल्या म्हज्या विद्यार्थ्यांनी 
आनी बरें मागप्यांनी म्हजेविशीं कृतज्ञ भावना 
उकतावपासारकें खऱ्यांनीच हावें कितें केलां काय ? 
ह्या विचारान म्हज्या मनाची कुचंबणा जाली . दीसपट्ट्या 
राटावळींनी हांव जिणेत घुस्पल्लों आसताना म्हज्या हातसून 
कितें घडलें आनी कितें घडटा हाचें म्हाका भानूय नासले . 
आतां हे सगळे एकठांय येवन अशे तरेन जी कृतज्ञता 
उकतायतात तें तांचेंच व्हडपण अशी म्हजी भावना जाली . 

ल्हानपणासावन म्हज्या व्यक्तिमत्वाचो एक वांटो 
असो आसा : जेन्ना एखादें आव्हान उबें जाता तेन्ना हांव 
ताका फुडो करतां आनी अपेक्षा बाळगिनासताना जिद्दीन 
कामांक लागतो . आजलेगीत तातूंत बदल घडूक ना . हावें 
आयुश्यांत कसलीच अपेक्षा अशी धरली ना . हांव गिन्यान 
हे पवित्र मानता . त्या गिन्यानाचो फायदो करून दिवप हें 
पवित्र कर्तव्य अशेंय हांव समजता . आमचेकडेन गुरूशिश्य 
परंपरा हे भावनेनूच जाली . 
शिश्यांनी कृतज्ञता बाळगप ही पुरातन रीत जाली . पूण 
ह्या युगांत म्हजे विद्यार्थी कृतज्ञता म्हणून म्हजो जो सत्कार 
करपाची इत्सा परगटायतात ते घडणुकेन हांव सद्गदीत 
जाल्लों . 


डॉ . पार्थीबेनाचो फोन दवरून हांव वग्गी बसलों . 
दोळे धांपून घेतले आनी चिंतपाक लागलों . मणक्याचेर 
शस्त्रक्रिया करपी असो एक न्यूरो स्पायनल सर्जन ह्या 
नांवान संवसाराक वळख घडोवपी म्हजे जिणेचो प्रवास 
म्हाका येवजलो . आमी जें रोयतात तेंच किल्लून येता . 
गिन्यानाचीं बिंयां हांव रोंपीत गेलों , ती रूजपाक लागली 

आनी गिन्यानाच्या रूखाक गिन्यानाचींच फळां आयलीं . 
ह्या विचारान म्हजे मन खुबशें शांत जालें . हावें खोशयेन 
सत्कार स्वीकारचो अशें म्हाका दिसले . उत्स्फुर्तपणान केल्ली 
विनवणी स्विकारप ना हे म्हाका केन्नाच पटनासलें . 
हावें डॉ . पार्थीबेनाक फोन करून हयकार कळयलो आनी 
डायरेंत ते तारखेची नोंद करून दवरली . 

10 जून 2004 दिसा उटी हांगां मोट्या दबाज्यांत 
हो सुवाळो जालो . संवसारभरांतल्यान आयिल्ले म्हजे विद्यार्थी 
आनी बरें मागपी हांकां पळोवन सगळ्यांची मनां भुल्लुशिल्ली . 
तो सत्कार डॉ . रामाणींचो नाशिल्लो तर गुरू - शिश्य परंपरेक 
अर्पिल्ली ती आदरांजलीच आशिल्ली . हांव ह्या सत्काराचे 
फक्त प्रतीक म्हळ्यार केंद्रबिंदू आशिल्लों आनी ताका लागून 
' जीवन सार्थक ' म्हळ्यार कितें हे म्हाका जाणवलें . 

ह्या सुखदिण्या विचारांचो मनांत घोसळ चलला आसतानाच 
हांव मुंबय परतलों आनी हावें म्हाका कामाक बांदून घेवपाचो 
यत्न केलो . पूण कामांत लक्ष लागना जालें . हांव अस्वस्थ 
जाल्लों . 

म्हाका म्हजो गांव येवजूक लागलो . म्हज्या भुरगेपणांतल्यो 
म्हाका यादी जावपाक लागल्यो . 

शाळेत शिकपी एक भुरगो , अर्दी पँट , सादेंशें खोमीस , 
व्हाणो नासताना खूब फावटी उकत्या पायांनी आनी फाटीचेर 
पुस्तकांचे दप्तर हुमकळायत वाडये ते फोंड्यांमेरेन पांच 
किलोमीटरांचे अंतर चलत वतालों तें म्हाका येवजून आयलें . 

लापयांवाच्या वा साद्या दिव्याच्या उजवाडांत तकली 
सकयल घालून अभ्यास करपी वाडयेच्या घरांतलो हांव म्हाका 
दिसपाक लागलों . 

म्हाका दिसपाक लागलो म्हजे फाटीर भोंवपी म्हजे 
आवयचो मायेस्त हात . म्हजेर आईचो भरवंसो आशिल्लो . हांव 
व्हड जावन नांव जोडटलों हाची तिका खात्री आशिल्ली 

म्हजो जल्म बुधवारा 30 नोवेंबर 1938 दिसा सकाळी धाच्या अदमासाक 
गोंयच्या आमच्या वाडयेच्या घरांत जालो . 

वाडयेचे आमचें घर म्हळ्यार फुडें पडवी , मागीर साल , मागीर रांदचीकूड , 
ताचेफाटल्यान न्हाणी आनी बांय . घराच्या फाटल्यान दावे वटेन आंगण . 
माजघरांत उजवे वटेन दोन कुडी आशिल्ल्यो . तातूंतली दुसरी कूड सामकी 
काळखाची . ह्याच घरांत म्हजे आवयचे हारोहार स बाळंटेर जाले . एक भाव , 
एक भयण अशी जशींकाय येवजिल्ल्याप्रमाण आमी ओळीन जल्मांक येत 
रावली . सगळ्यांत व्हडलो देविदास , मागीर सुमन ऊर्फ बाय , उपरांत भास्कर 
ऊर्फ मधू , मागीर शालीनी , उपरांत हांव आनी म्हजे फाटल्यान सुनंदा . अशी 
आमी स भावंडां त्या घरांत आईसयत रावतालीं . 

गोंयांत फोंड्या लागसारच कवळे देवस्थानाच्या फाटल्यान पांच किलोमीटरांचेर 
आमचो वाडये हो ल्हानसो गांव . ताच्या सरभोंवतणी तळावली , कांस , अडुळशे , 
आडपय , आगापूर अशी ल्हान वस्त्यांची गांवां वशिल्ली . ह्या गांवांतली , त्या 
गांवांतली सगळी मनशां एकामेकांक वळखतालीं . गांवांत आशिल्ली ती फक्त 
रावपाची घरां . पसरे , बाजार बी नाशिल्लो . आमच्या वाडये गावांत रामाण्यांची 
चार , देसायांची दोन , धुम्यांचे एक अशी घरां अशिल्ली . शिवाभट संजगिरी 
देवाची पुजा करपी पुरयत . धुमेंच्या घरा सकयल बोरयेच्यान आयिल्ले रघुनाथ 
बोरकार म्हूण रावताले . गांवच्या लोकांची गरज म्हूण शेट वेर्णेकाराचें एक 

घर मेस्त वामन च्यारी हांचें एक घर , कुशीक देवाची सेवा करपी मिनिका , 
तारा बी हांची घरां आनी देवळाचे सकयले वटेन प्रभाकर वाडीकार हांचे घर . 
गांवकाराची आनी नायकांची थोडी घरां . ल्हानसो गांव आसून लेगीत त्या 
गांवाचे दोन वांटे जाल्ले . वयलो वाडो आनी सकयलो वाडो . लक्ष्मीनारायणाचें 
देवूळ मातशे वयले वटेन आशिल्लें . एक रूंद पायण कशी आशिल्ली , तो 
आमच्या घराकडेन येवपाचो रस्तो . 

वाडयेकडलो सगळो वाठार झाडांनी गच्च भरिल्लो . नदर पावता थंयमेरेन 
झाडांच झाडां . ताका लागून रानटी जनावरां , सवणी सावदां अदीं मदीं पळोवपाक 
मेळटाली . म्हजी आई आपल्या मांवाची गजाल सांगताली , तांकां खंय एके 
सकाळी घराचे दार उगडाटाना पडवेर वाग बशिल्लो दिसलो . अशें दोन फावटीं 
घडिल्लें . 

कांस ह्या गांवांतल्यान एक बायल सकाळी दूद घेवन येवची . सगळ्यांचें 
लावणीचे दूद दिवन जातकच ती मागीर आमगेर दूद दिवपाक येवची . मागीर 
थोडो वेळ विसव म्हणून ती बसताली , गजाली करताली आनी एक कप च्या 
पिवन वताली . ती सांगताली , तांकां खंय कोल्यांचो सदांच त्रास जातालो . ते 
लोक कुकडां पाळटाले . घरामुखार एक घूड करून रातीकडेन ते कुकडांक 
तातूंत दवरताले . त्या घुडाक एक ल्हानशें दार आसतालें . रातच्या वेळार कोले 
येवन तें दार उकतें करून तातूंतल्यो एक - दोन कोंबयो घेवन पळ काडटाले . 
एके रातीकडेन लोक पाळटेर रावले , कोलो येवन घुडांत रीगतांच लोकांनी 
बोवाळ घालो . कोलो भियेलो . तो एका कोनशाक लिपून रावलो . भायर येवपाचें 
धाडस ताणें केलें ना . गांवकाऱ्यांनी घुडांत बडयो घालून कुकडांक भायर 
काडली आनी मागीर दारालागीं उजो घालून तातूंत मिरसांगो वडयल्यो आनी 
ताचो धुंवोर घुडांत सोडलो . कोलो भितर घुस्मटलो . तो नेटानेटान शिंकपाक 
लागलो आनी रोकडेंच सगळे शांत जालें . उपरांत बऱ्याच वेळान उजो पालोवन 
जातकच मेल्ल्या कोल्याक भायर काडलो . ही गजाल ते बायलेन आमकां 
परतून परतून धा वेळां तरी सांगल्या आसतली आनी दर फावटी तितलेच 
उमळशिकेन ! 

माटे मोटे सोरोप तर जळामळा भोंवतालेच . लोकांनी धा 


बारा तरी 


ताठ कणों 

सोरोप मारिल्ले पळयिल्ल्याचे म्हजे यादस्तेत आसा . बरेच सोरोप पळून गेल्लेय 
पळयल्यात . सोरपाची माळूण एक जात . ठिपके आशिल्लो काळसर रंग तांचो . 
सादारण देड फूट लांबाय . एकदम स्वस्थपणान भोंवपी हो सोरोप सगळ्यांक 
मायेस्त कसो दिसतालो . तो केन्नाच कोणांक चाबलो ना वा बोवाळ घाल्यार 
ताणे पळून वचपाचोय यत्न केलो ना . माळणां चड करून घरांत येतालीं : पूण 
तांकां कोणेच केन्ना मारली ना . केन्नाय दिसलेच जाल्यारं ताका बडयेचेर 
हुमकळायत झाडांनी व्हरून सोडी . एके रातीं हांव आईचे कुशीक वण्टीक 
तेंकून न्हिदिल्लेकडेन म्हाका जाग आयली . वणटीच्या कोनशाक म्हज्या हाताक 
थंड थंडशें कितेंतरी लागले . सामकें झेल कशें थंड . हांव भियेलों . उठून बसलों 
आनी आईक उठयली . दिवो पेटय जाल्यार थंय आशिल्ले माळूण . आईन ताका 
उखलले आनी भायर शेवटीलें . 

एक फावट आमच्या गांवांत एक हरण आयलें . खंयच्यानतरी चुकून 
आयलें . हरणाक लेगीत जाणवलें आपूण वाट चुकलां म्हणून . काचाबूल जावन 
तें हेवटेन तेवटेन धांवपाक लागलें . गांवकऱ्यांचीय उमळशीक वाडली . ते 
हरणाचे फाटीक लागले आनी तांणी हरणाक शेतांत धांवडायले आनी सगळ्या 
वांटांनी ताका रेवाडो घालो . त्या बाबड्या हरणान आपणाक कितें करीत म्हण 
भियेवनच जीव सोडलो . 


ताका 


त्या वेळार ल्हान अर्भकां मरपाचो आंकडो खूब व्हड आसलो . 
लागून भुरगें एक वर्स जायमेरेन जगतलेच म्हणपाचो भरवंसो नासतालो . पूण 
आमी सवूय भावंडां हेच परिस्थितींत वाडली . आमचे आईन घडये आमची बरी 
कुयदाद घेतल्या आसतली . कुलदेवता शांतादुर्गेचीय कृपा आसूं येता . नळ्यांच्या 
ह्या घरांत आमी वेवस्थीत वयर सरली . 

ल्हान ल्हान ह्या गांवांखातीर जुवारी न्हंयच्या कांठार वशिल्ल्या दुर्भाट 
गावांत बाजार . गांवांतलीं मनशां चलत दुर्भाटा वचून जाय त्यो गरजेच्यो वस्तु 
घेवन येताली . सदांच पैशे हातांत आसताले अशें न्हय . पूण एकामेकाचेर 
विश्वास आसलो . तळावलीचे झिंगू तळावलीकार आनी तांचे बापूय पंढरी शेट 
हांचो कड्डाणांचो पसरो आशिल्लो . आमी तांचेकडल्यान कड्डणां हाडटाले . 

झिंगूचो बापूय हे सगळे मोडी लिपीत बरोवन दवरतालो . आई मागीर जमता 
तेन्ना पैशे धाडून दिताली . तळावलीकार म्हणटा ती सौजन्यशीळ मनशां . ताणी 
केन्नाच कागाळ केली ना . आमच्या मनांत मात तेन्नासावन आजमेरेन तांचेविशीं 


खूब आदर उरलो . 


जुवारी न्हंयच्या कांठार वसला दुर्भाट गांव . त्या काळार न्हंयच्या दोनूय 
देगांचेर काळपट रूखावळ आशिल्ली . उदकांत भोंवड्यो मारपी नुस्तेकारांची 
होडीं आनी आमच्या भुरगेपणांत सुरू जाल्लो तो वाफोर . ताची दिसांतल्यान 
एकूच खेप आसताली . मनशांक सांवड्डेच्यान पणजे व्हरून सोडप त्या 
वाफोरांतल्यान . हे सगळे आजलेगीत एखाव्या चित्रावरी म्हज्या मनांत कोरांथून 
उरला . 

दुर्भाटाक नुस्तें पागपी लोक चड . गोंयचे त्या वेळावयले संवयेप्रमाण 
सकाळी सादारण इकरा वरांचेर बोटी ताजे नुस्ते घेवन तडीक लागताल्यो . 
मागीर लोकांची घे ऽऽ झुंडी पडटाली . नुस्ते एकदांचे घरा हाडलें काय आपणे 
व्हडलो पराक्रम केलो अशें सगळ्यांक दिसतालें ! 

गोंयची नांवाजती देवस्थानां शांतादुर्गा , रामनाथ , नागेश , महालक्ष्मी हीं 
वाडयेक तेंकूनच म्हळ्यार दोन किलोमीटरांचेर आसात . कवळेची श्री शांतादुर्गा 
ही आमची रामाण्यांची कौशिक गोत्राची कुळदेवता . देवळाच्या सभोंवतणचो 
वांठार हो मनाक उमेद आनी शांती दिवपी . यादस्तेंत उरसारख्या गोंयच्या ह्या 
अशा वाठारांत म्हजो जल्म जालो हे हांव म्हजे भाग्य मानतां . 

फोंडे ही गोंयच्या ह्या भागाची राजधानी आशिल्ली . सगळीं सरकारी 
ऑफीसां , कोर्ट , नगरपालीका आनी शिक्षणीक संस्था फोंड्यां आशिल्ल्यो 
आनी तेचबरोबर दुर्भाटापरसय हांगा मोटो बाजार आशिल्लो . थंय वीज नाशिल्ल्यान 
रातीकडेन पेट्रोमेक्स दिवे पेटोवपाचें कोन्ट्रेक्ट सराफ कुटूंबाक दिल्लें . 


शांताराम भास्कर रामाणी हे म्हजे बापूय . तांचो आनी म्हजो संबंद चडसो 
आयलो ना आनी ताका लागून तांचेविशी आपलेपण उरले ना . ते फोरेस्ट 
ऑफिसर आशिल्ले . आमी तांकां भाई म्हणटाले . तांची नोकरी फोरेस्टांत . 
सदांच भोंवतेर आनी उपरांत 1951 त तांची बदली सिल्वासा - दमणाक जाली . 


ताठ कणो 

तीन वर्सानी ते परतुपाचे आशिल्ले . इतल्यांत पुर्तुगेजांच्या शेकांतल्यान दमण 
स्वतंत्र जालें . गोंय लेगीत आतां रोकडेच स्वतंत्र जातले हे आशेन थंयची मंडळी 
थंयच रावली ती थंयच उरली . 

म्हजी आई अहिल्याबाई शांताराम रामाणी ही गोरी गोरी पिट्ट . बापायपरस 
मातशी मोटवी , कपलार पन्नास पैशांच्या नाण्यायेदो कुकूम . सामकी सादीभोळी 
आनी मायेस्त . दोगांयचे पिरायेंत व्हडलो फरक नासलो तरी म्हज्या बापायपरस 
आई तरणी दिस . एक फावट तर आईक घेवन म्हजो बापूय त्र्यंबकेश्वराक 
गेल्लेकडेन , थंय शंकराची पुजा करताना पुरयतान आपलेच कल्पनेन म्हज्या 
बापायक सांगिल्लें , पयले बायलेक उदक सोड म्हण ! 

घरांत आई आनी आमी स भावंडां रावतालीं . घरची , भुरग्यांची सगळी 
जापसालदारकी एकटे आईचेरच आशिल्ल्यान ती चड शिटूक रावताली . खूब 
थोडें उलयताली आई . दुसरे उलयतात ते फक्त आयकून घेताली . रोकडीच 
परती जाप करीनासली . हो तिचो गूण कायशा प्रमाणांत आमचेमदीं उतरला . 
आमकां तिणें शीस्त लायिल्ली . तापप ना आनी तिडकप ना . तेखातीर तिणे 
उपदेश करीनासतानाय आमचेमदीं समजिकाय आयिल्ली . केन्नाच हट्ट ना वा 
झगडी ना . आईक त्रास दिवपाक जायना अशी आमी समजूत करून घेतिल्ली . 
आमी उजू मार्गान चलचे ही तिची इत्सा . आपली भुरगीं बऱ्या वर्तनाची आसची 
अशें तिका दिसतालें . 

सकाळी उठून पेज वा चपाती , भाकरी कितेंय खावन पयलीं देवाक आनी 
उपरांत आईक पायां पडून आमी शाळेत वचचें . हांव केन्ना घरा येतलों म्हणपाचो 
तिका हुस्को . म्हाकाय सारकी आई जाय आसताली . दनपारां घरा आयल्या 
बरोबर तिचो पयलो प्रश्न आसतालो , “ पुरो जालें रे ? " पूण आईक पळयनाफुडें 
म्हजी सगळी तकालस ना जावन म्हाका परतून उमेद येताली . 

सांजवेळा हांव भायर खेळटा आसताना आई म्हाका उले मारीत रावताली , 
" प्रेमानंद घरा यो . काळोख जायत आयलो . ' 

आमी सगळ्या भुरग्यांनी मागीर घरा येवन , हातपाय धुवन , देवामुखार 
दिवो लावन आनी उजवात पेटोवन शुभ करोती ही प्रार्थना म्हणची . मागीर श्री 
शांतादुर्गा , श्री मारूती आनी श्री व्यंकटेशस्तोत्र वाचचें . सगळी स्तोत्रां सामकीं 

तोंडपाठ जाल्ली . हे कोणे सांगला म्हण न्हय तर आमचे आवडीन . 

मागीर सगळी भावंडां एके ओळीन जेवपाक बसची . शीत सोंपतां सोंपतां 
दोळ्यांक झापडी येवपाक लागची . “ चल पळोवया आतां वचून न्हीद " आईन 
म्हणचें . कुडीत जमनिचेर सगळ्यांची हातरूणा पातळायिल्ली आसची . हांव 
वणटीक तेंकून न्हिदतालों आनी दुसरो जागो आईखातीर राखून दवरिल्लो 
आसतालो . आईक येवपाक कळाव जालो जाल्यार हांव सुनंदाक धुकलून 
आईच्या जाग्यार म्हजो हात दवरतालों . आईक हात लागलो काय म्हाका सुस्त 
न्हीद पडटाली . 

आईची मान लजेन सकल वचची असलें कर्तुप आमच्या कोणाचकडल्यान 
घडलें ना . कवठेची आमची कुळदेवता श्री शांतादुर्गा हिचेर आईची खूब श्रद्धा . 
अशीच श्रद्धा तिणे आमच्या मनांत लेगीत निर्माण केल्ली . 

मोग , आपलेपण हाका लागून हरशी शांत आसपी आमच्या कुटुंबांत 
थोड्या काळाखातीर एक ल्हानशें वादळ उप्रासले . त्यावेळार गावांत ' घाडी ' 
नांवाची प्रथा आशिल्ली . कोणालेय कसलेंय लुकसान जालें , चोरी जाली जाल्यार 
ते लोक घाडयाकडेन वचून ताचो सल्लो मागताले . घाडी हो गांवांतल्या नायक 
वा गांवकार कुटूंबांतलो मनीस आसतालो . तो आपणामुखार पाट दवरून ताचेर 
थोडे तांदूळ दवरतालो आनी ताचे तीन वांटे करतालो . मागीर तो उजव्या 
हाताच्या बोटांनी तांदूळ हांगां थंय करतालो आनी तकली हालयत नेटानेटान 
व्हडल्या सुरान कसलोतरी मंत्र म्हणटालो . मागीर निर्णय दितालो . एक दीस 
कोणाचीतरी एक वस्त शेणली आनी ते गेले घाडयाकडेन . ताणें निर्णय दिलो , 
ती वस्त तुमकां दावेवटेनच्या मदल्या घरांत दिसतली . ते लोक आमच्या घरांत 
आयले . घाडयान कितें सांगलां तें ताणी आईक सांगलें . आईक कच्च जालें . ती 
दुखावली . रडपाक लागली . आमच्या सगळ्यांच्या दोळ्यांत दुकां आयलीं . हांव 
आईक घट धरून रडटालों . देवासमान अशे म्हजे आईचेर चोरयेचो आळ 
आयिल्लो . कितें करचें तें सुचना जालें . आईन तांकां सांगलें , “ तुमी आमचे घर 
तपासून पळयात . ” तशें कांय ताणी केलें ना . पूण ते दुबावी वृत्तीन गेले . दोन 
दीस आईक जेवण चलना आनी न्हीद येना . आमी रडत आसली . तिसऱ्या 
दिसा तांची वस्त तांच्याच माळ्यार मेळ्ळी . आमचेर नसतो आळ घेतिल्लेखातीर 

तांची तांकांच लज जाली पूण येवन माफी मागपाचें तांकां धाडस जालें ना . गांव 
केदोसो , ल्हान सामको . खबर रोकडी सगळ्याक पसरली . आईचे समाधान 
जालें . रोकडीच न्हावन तिणे देवीची पुजा केली . म्हजो भाव मधू मात तिडकल्लो . 
घाडयाक ओडून रस्त्यार काडून आकांताचो पेटपाचो अशें तो म्हणपाक लागलो . 
पूण आईन सात्विकपणान म्हळे , “ ल्हान गांव , थोडींच मनशां , चुको जातातच . 
दुस्मानपणां करून फायदो ना . ” आमी इतल्याचेरच ती गजाल विसरपाचो यत्न 
केलो . 


देविदास हो म्हजो सगल्यांत व्हडलो भाव . चड उलोवपी न्हय . शिक्षणांत 
ताचें लक्ष नासतालें . आई ताका खूब सांगताली . वाजेवन केन्नाय ताचेर तापताली . 
घरांतलो तो व्हडलो चलो . फुडली जापसालदारकी ताचेर आसा अशें आई 
समजताली . ताणें समजिकायेन वागून जापसालदारकी घेवची अशें तिका दिसताले 
पूण तशें घडले ना . मातसो व्हड जातकच तो नोकरेखातीर मुंबय गेलो . उपरांत 
तो वाडयेक आयलोच ना . तेखातीर ताचीय ओड म्हाका लागली ना . 

व्हडली भयण सुमन . तिका आमी बाय म्हणटाली . आईची प्रतिकृतीच 
कशी आशिल्ली ती . गोरी , नाजूक आनी दिसताली सुंदर . आईभशेनच मायेस्त 
आनी दिसभर घरकामांत गुल्ल आसताली . म्हाका ती खूब आवडटाली पूण 
तिचेखातीर एक बरें थळ आयलें आनी ल्हान पिरायेचेरच तिचे लग्न जालें . 
आरोब्याच्या भाटकार घराण्यांतले रघुनाथ धायमोडे हांच्या चल्याकडेन 
बाजीरावाकडेन . लग्न जावन घोवागेर वता त्या बायक पळोवन म्हाका मात 
रडपाक आयलें . बाय आतां आमचे उरूंक ना हो विचार म्हजे तकलेत आयलो . 
पूण व्हडल्या भावान म्हळे , “ पिसो खंयचो . आरे , व्हड जातकच चलयांक 
घोवागेर वचचेंच पडटा . आज जशें बाय गेलें , तशीच हीं शाली आनी सुनंदा 
लेगीत मागीर वतली . ' 

हे आयकून जाल्यार हांव खुबच खंती जालों . कित्याक तर शाली अभ्यासांत 
हुशार आशिल्लें . लग्ना उपरांत ताची शाळा बंद जातली . मागीर उपेग कितें ते 
हुशारीचो ? मागीर चिंतलें हांवें , बरें जालें हांव चलो जालो तें . म्हणटकच 
म्हाका हांगांच रावपाक मेळटलें . आईक सोडून तरी वचपाक मेळचें ना आनी 

खूब शिकपाकय मेळटलें . 

सुटयेंत आमी भुरगी आरोब्याक बायच्या घरा वताली . बायचें घर केदें 
व्हड आशिल्लें ! आमचे बाय त्या येद्या व्हडल्या घरांत भाटकानीच्या थाटांत 
रावतालें तें पळोवन मजाच दिसताली . आरोब्याकसान आमी परत घरा येतकच 
आईक सगळ्यो नजा सांगताली . बाय घोवागेर वतकच हांव धाकल्या सुनंदाचे 
खूब लाड करपाक लागलों . ती म्हजी धाकली भयण . हावें तिका म्हज्या 
आंगाखांदार खेळयिल्लें . एखाद्रे बावलेवरी हांसतें सुनंदा म्हाका खेळणेच कशें 
आशिल्लें ! 

बापायक आमी भाई म्हणटाली . 1951 त बापायची दमणाक ( सिल्वासाक ) 
बदली जाली . त्यावेळार दमणाक बदली म्हळ्यार ' काळ्या पाण्या'ची ख्यास्त 
अशेंच घरची समजतालीं . पूण पर्याय नाशिल्लो . दमणाक वचचेंच पडिल्लें . 
इतल्या पयस भाईक एकट्याक कसो धाडप ? घरांत चर्चा करून अखेर 
शालीनीक भाईबरोबर धाडपाचे थरलें . शालीनी हुशार आशिल्लें . पूण ताका 
हेखातीर शाळा सामकी सोडची पडटाली . पूण दुसरो उपाय नाशिल्लो . आलीया 
भोगासी म्हणून शालीनीक भाईबरोबर धाडलें . 

रितेपणांत थोडे दीस वतकच लक्षांत आयलें , कोणेच सांगनासतानाय , 
सामके ल्हान पिरायेर सुनंदान तीन - चार सप्तकां भितरूच सगळ्या घराचो 
भार आपणाचेर घेतलो . आदींसावन ताका अभ्यासाची व्हडलीशी गोडी नाशिल्ली . 
पूण सभावान मात तें ओडलायणे , कश्टी आनी समजिकायेचें आशिल्लें . आईचे 
तर तें सामकें अपुरबायेचें आशिल्लें . आवय धूव खोशयेन उलयतालीं . सुनंदा 
आतां म्हजी आवडिची भयणुली जाल्ली . आईक तें सांबाळटा हे पळोवन म्हाका 
समादान भोगतालें . पूण रात जाली काय ह्यो सगळ्यो भावना ना नपयत 
जाताल्यो . तिका कुशीक धुकलून आईचे वेंगेंत हांवूच न्हीदतालों . 


वाडयेच्या भोंवतणी जायती देवस्थानां आशिल्ल्यान खूब जात्रा पळोवपाक 
मेळटाल्यो . दर एक जात्रा सारखीच आसताली तरी हे जात्रेचे आकर्शण म्हाका 
धरून सगळ्यांकूच आसतालें . आतांचेभशेन तेदेवेळार जात्रेत एंटरटेनमेंट म्हळ्यार 
मनरीजवणेच्यो सुविधा नासताल्यो तरी लेगीत जात्रेक वचून खेळण्याचे पसरे 

पळोवन आनी मिठाय खावन मनाक धादोसकाय भोगताली . केन्नाय कवळ्यां 
रामनमीक वचपाचें आसल्यार हांव सुनंदाक लाळे - गोळे लायतालों आनी मागीर 
दोगांय जात्रेक वचून मजा करून घरा येतालीं . 

म्हजो तिसरो व्हडलो भाव मधू , म्हजो बऱ्यापैकीं इश्ट . ताका आज्याचे 
भास्कर हे नांव दवरिल्लें पूण त्या नांवान ताका उलो मारपाक नाका म्हणून 
आमी ताका मधू हे नांव दवरिल्लें . आमी दोगूय शाळेंत एकठांय वताले . 
येतना हांव ताका वर्गांत घडिल्ल्यो सगळ्यो मजोशीर घडणुको सांगतालों . तो 
म्हजेपरस दोन वर्ग फुडें आशिल्लो . पूण ताका शिकपांत गोडी नाशिल्ली . 
कसोबसो परीक्षेक पास जातालो . ताची जिद्द्य उणी . ताका लागून भुकेच्या 
पोटार जेवलो काय मागीर तो दोन तीन वरां ताणून दितालो . त्या उपरांत थोडो 
अभ्यास करतकच तिनसांज जाताली . दीस सोंपतालो . पूण म्हजी हुशारी मात 
ताचे नदरेंत आयिल्ली . ताणें म्हाका उमेद हाडची . नव्या वर्गांत पावतकच 
म्हाका पुस्तकां मेळोवन दिवपाखातीर मदत करची . एस . एस . सी . उपरांत 
ताणे शिकप सोडलें आनी तो मडगावां नोकरेक लागलो . आमचे घरची परिस्थिती 
सुमाराचीच आशिल्ली म्हणूनय ताणे हो निर्णय घेतिल्लो आसुंये . पूण तो 
मडगावां वतकच म्हाका मात चुकिल्ल्यावरी जातालें . 

आई खूब काटकसर करून घर चलयताली . घरची परिस्थितीय 
ओढाताणाचीच जाल्ली . आमचे जेवप , रावप सामकें सादें आसतालें . गावांत 
जात्रा जाताली . हेर भुरगीं कितें कितें खर्च करी पूण आमकां घरचे परिस्थितीची 
जाणीव आशिल्ल्यान आमी आईकडेन कांय मागनासली . आईन म्हाका दुर्भाटाक 
कितेंय सामान हाडपाक धाडल्यार लेगीत हांव तिका उरिल्ले पैशे परतून 
दितालों . मन भुलोवपासारख्यो तशो जायत्यो वस्तु बाजारांत दिश्टी पडटाल्यो . 
पूण त्यो घेवपाक मेळनात म्हण हांव केन्ना खंती जायनासलों वा म्हाका वायटय 
दिसनासलें . वेल्यान सदांच खोशयेंत आनी उमदींत रावतालों . हो सभाव घडये 
म्हाका आईकडल्यानच आयला आसतलो . 

एक दीस हांव आमच्या मुखावयले खोपीतल्या भुरग्याबरोबर गड्ड्यांनी 
खेळटालों . दनपारच्या जेवणाचो वेळ . ताचे आवयन ताका जेवपाक उलो 
मारलो . वचूं नाका आं . हांव रोकडोच येतां ' ताणें म्हळे . जेवणाची ताटली 

घेवन तो भायर आयलो . ताचे ताटलेंत पळय जाल्यार फक्त शीत आनी हुमण . 
नुस्तें , भाजी , पापड , लोणचें कांयच नाशिल्लें . तो मन सोडून जेवतालो . तो 
सगळी ताटली पुसून जेवलो . ' इतलेच जेवण ? ' ताचे पोट भरूंक ना हे म्हाका 
खबर आशिल्लें . आनीक मागपाक गेल्यार घरांत तितलें जेवण आसचेंय ना . 
म्हाका वायट दिसलें . हांवें ताका विचारले , ' पोट भरलें रे ? ' ताची रोकडीच 
जाप मेळ्ळी ' ना . पूण आनीक शीत ना घरांत . ' तशें पळोवपाक गेल्यार 
जायत्या फावटी आमच्याय घरांत असलीच परिस्थिती आसताली . आमीय बी 
ताटांत आई जे वाडटा तितलें जेवन उठटाली . 


आतां म्हजी पिराय शाळेत वचपाची जाल्ली . पूण गावांत शाळा नाशिल्ली . 
मॉणटेसरी , केजीसारकेल्ले प्रकार तर त्यावेळार नाशिल्लेच . लागशिल्ली दोन - 
तीन गांवां मेळून तळावलेच्या महालक्ष्मीच्या देवळांत शाळा भरताली . कांय 
म्हयने थंय शिक्षण घेतले आनी मागीर शिक्षणाचो म्हजो फुडलो प्रश्न आईन 
सोडयलो . म्हजे आईची आई - ' आत्या ' निल्ला रावताली . आज्जेक आमी 
आत्या म्हणटालीं . येद्या व्हडल्या घरांत ती एकलीच रावताली . म्हजो आजो 
सुर्याजी वालावलकार हाका जुवानपणांतूच मर्ण आयिल्लें . तिचे दोनूय चले 
म्हळ्यार म्हजे दोन मामा उद्देगधंद्याच्या निमतान मुंबय गेल्ले . तिका सांगात 
जाय आसलो . बरेंच चिंतून आईन म्हाका आज्जेम्हऱ्यांत धाडपाचो निर्णय 
घेतलो . आज्जेक सांगात जालो आनी म्हजें शिक्षणय जालें अशे दोनूय प्रश्न 
सुटले . आत्याकडेन रावपाक वचपाचे हे कळनाफुडें म्हाका पयलीं आयलें 
रडपाक . कारण हांव केन्नाच आई , भावंडां , इश्ट हांचेपासून पयस रावूक 
नासलों . पूण शिकपाची उमेद मात मनांत आसली . निल्ला प्राथमीक शाळा 
आसली . ते शाळेतूय आसतले आशिल्ले नवे इश्ट . हांव आज्जेकडेन गेलों . 
म्हाका पयस दवरताना आईक हुस्को जाल्लो . 


निल्लाचे व्हडलें घर . आजो वचतसावन आज्जी बोडकी जाल्ली आनी ती 
तांबड्या रंगाची साडी न्हेसून तकलेवयल्यान पालव घेवन घरांत वावुरताली . 
घर व्हडले . मागीलदारांत आंब्याची , पणसाची झाडां आनी घरांत आजी आनी 


ताठ कणों 


15 


हांव , दोगांच . म्हजी ती खूब काळजी घेताली . पूण आज्जेकडेन उलयतलों तरी 
कितें ? शाळेतली मजा आज्जेक कितें सांगतलों ? आजी काय म्हजो इश्ट 
जावपाक शकनासली . दिसभर तिणे काम करीत रावचे . ल्हानपणांत भुरगीं 
हांसत खेळत वाडटात . तांचे मन व्हड जावप गरजेचें . पूण हांगां मात सांजवेळा 
घरा गेलो काय म्हजें एकटेपण म्हाका खावंक येतालें . सांजवेळा आजी आनी 
हांव भायल्या बल्कांवाचेर वरांची वरां बसतालीं पूण एक उतर उलयनासताना ! 
घरांतली चार - पांच माजरां सांगाताक आसताली . दारांतल्या आंब्याच्या झाडाची 
हावें पानां मेजची . पूण तें वातावरण म्हाका एकदम बऱ्याक पडले अशें म्हाका 
आतां दिसता . कित्याक तर हांव तेखातीर म्हजे स्वताचे निर्णय घेवपाक 
शिकलो . हेर भुरग्यांप्रमाण वायट खोडी लागल्यो नात . वरांची वरां एका 
जाग्यार बसपाची , विचार करपाची संवंय हांव लावन घेवपाक शकलों . 
आदलेभशेनच हांव सांजवेळा देवामुखार दिवो लावन हनुमानस्तोत्र , व्यंकटेशस्तोत्र 
तोंडपाठ म्हणटालों . 

आज्जेचें घर व्हडलें आसले तरी परिस्थिती सादारण आशिल्ली . दोग्य 
मामा व्यवसायाच्या निमतान मुंबय रावताले ते वर्त्यांतल्यान एकदां घरा येताले . 
तोमेरेन लागपी खाणा जेवणाचे सामान निल्लाच्या धारवाटकारांच्या पसऱ्यावेल्यान 
हाडपाचें . श्रीपाद धारवाटकार सगळो हिशोब बरोवन दवरतालो . मामा येतकच 
पैशांचो हिशोब जातालो . हातखर्चाखातीर पैशे लागत म्हण आज्जेकडेन ते थोडे 
दवरून वताले . तेखातीर केन्नाच हावें जात्रा वा हेर खंयय खेळण्याची मागणी 
केली ना वा खावपाखातीर कित्याचो हट्ट धरलो ना . हांवें केन्ना तेखातीर तोंड 
वांकडे केलें ना . हातांत पैशे नासतानाय हांव इश्टांवांगडा जात्रेक वतालों आनी . 
जात्रेची मजाय भोगून घेतालों . पुस्तकां , चोपड्यो हाका लागपी पैशे आज्जेकडेन 
मागपाचे धाडसय म्हाका जायनासलें . एकलेपणांतल्यान म्हाका मागीर वाचपाचो 
छंद लागलो . मार्गदर्शन जावपासारखी पुस्तकां , कल्याण मासिक असलें जें 
कितें हाताक लागतालें तें हांव अधाशाभशेन वाचून काडपाक लागलो . तातूंतल्या 
विचारांचो मनाचेर परीणाम जातालो . 

शाळेंतलो सगळ्यांत खोशयेचो खीण म्हळ्यार सरस्वतीपूजन आनी 
सरस्वतीविसर्जन . त्या दिसांनी अभ्यासाचो त्रास नासतालो . सकाळी उठून 


16 


ताठ कणो 


न्हावपाचे , निवळ कपडे घालून शाळेंत वचपाचें , हांगां थंय बोवाळपाचें . आरती 
म्हणपाच्यो . आरती उपरांत जो निवेद्य मेळटालो तो मात म्हत्वाचो . तो खावन 
मागीर घरा परतुपाचें . सरस्वती विसर्जनाचो दीस तर खुबच खोशयेचो . बरे 
कपडे घालून रांगेत उबें रावपाचें . दर एकल्यान सरस्वतीचो बावटो करून 
हाडपाचो . तो हातांत धरून विसर्जनाचे रांगेंत सगळ्यांनी शिस्तीत उबें रावपाचें . 
पूण म्हजी गजाल मात वेगळीच . बावटो तयार करपाचो म्हणटकच बडी , 
रंगीत पेपर , गम हे सगलें जाय पडले . ते हाडपाखातीर निदान आठ आणे 
म्हळ्यार पन्नास पैशे तरी खर्च येतालो . पूण आज्जेकडेन तितले पैशे आसपाक 
नाका ? मागीर पैशे खंयच्यान हाडपाचे ? वायट दिसतालें , पूण खंत करीनासताना 
हांव खोशयेन रांगेंतल्यान चलत वतालों . आसा ते परिस्थितींत आनंदान रावपाची 
संवंय म्हजे आंगवळणेक कोणे सांगलेबगर कशी पडली हे म्हाका नक्की 
सांगपाक येना . आपूण जे स्थितींत आसता ते स्थितींत खोस मानची हीच संवंय 
म्हाका जडली . आज तीच म्हाका उपेगाक पडटा . 

आज्जेच्या घराच्या फाटल्या पोरसांत आंब्याचो व्हडलो रूख आसलो . 
गिमाचे दीस . त्या वर्सा आंब्याक खूब आंबे लागिल्ले . ते माणकुले आंबे काडून 
मुंड्याक पिकपाक घाल्ले . त्या काळार आंबे खूब सवाय . तरी आसताना ते 
विकून जे कितें पैशे आज्जेक मेळटाले ताचो तिका आदारच जातालो . एके 
दनपारची खबर . आजी गेल्ली न्हिदपाक . म्हाका तिणें बल्कावार बसपाक 
सांगले आनी कोणूंय जर आंबे विकते घेवपाक आयलो जाल्यार ताका ते कशे 
दरेन विकपाचे हे तिणें म्हाका शिटकावून दवरिल्लें . म्हाका सांगिल्ल्या कामाखातीर 
हांव खूश जालों . पूण आंबे विकते घेवपाक आयलो तो मुखावयल्या घरांत 
रावपी म्हजो खास इश्ट बन्सी वागळे . ताका जाय आशिल्ले दोन आण्यांचे 
आंबे . हांव गोंदळ्ळों . इश्टाकडल्यान म्हण पैसे घेवपाचे ? पूण पैशे घेतले ना 
जाल्यार ! आज्जेक पैशांची कितली गरज तें हांव पळयतालों . तेभायर दारांत 
आयिल्ले लक्ष्मीक कशी परतुपाची ? हांवें थंडसायेन चिंतलें . दोन आणे घेवन 
वडयले बोल्सांत आनी दिले आंबे बन्सीक . आज्जेन सांगिल्ल्या दरापरस दुपेटीन 
दिले म्हण मातशें बरें दिसलें पूण पैशे घेवन इश्टाक आंबे दिले म्हण अपराधी 
मात जालों . 

प्राथमिक शाळा आशिल्ल्यान निल्ला शिक्षणाची सोय जाल्ली पूण हेर 
कांय सोयी नाशिल्ल्यो . बस ना वा एखादो बरो दोतोरूय ना . पूण वाडयेपरस 
एक गजाल हांगां वेगळी आशिल्ली ती म्हळ्यार हांगां प्रवासाखातीर बैलगाडयो 
आशिल्ल्यो . त्यो बोच थाटामाटाच्यो म्हळ्यार एखादे राणयेखातीर घोड्याचे 
गाडयेची सवारी सजोवची तशो आसताल्यो . कृश्णाचे बैलगाडयेक भायल्यान 
एक सजयिल्ली बरी डोली आसताली . ती सोबीत दिसताली . बैलांच्या गळ्यांतल्या 
गरांमाळांचो खुळखुळ आवाज करीत रस्त्यान वचपी बैलगाडी पळोवन वेगळेच 
दिसतालें . भितर बसपाक सामखा सामखार दोन बाकडे आनी कुशीक दोन 
जनेलां आशिल्ल्यान तातूंतल्यान प्रवास करपाक वेगळीच मजा येताली . डोलीच्या 
भायर गाडी धांवडावपी एक दादलो फुडें बसतालो आनी फाटल्यान डोलींत 
वचपाक - येवपाक एक दार . एक फावट आजी पडली दुयेंत . एखाद्रो हिंदू 
दोतोर लागसराक नाशिल्लो . पूण एक कॅथोलीक दोतोर मात मातसो पयस 
रावतालो . ताचो हातगूण बरो आशिल्लो . आपले शेवरलेट गाडयेन तो पेशंटाक 
पळोवपाक येतालो . तो येमेरेन पेशंटाचे सोयरे भायर भितर करीत ताची वाट 
पळयत रावताले . आजी दुयेंत पडली तेन्नाच नेमकी दोतोराची गाडी बिगडली . 
मागीर कितें ? दुसरो उपायच नाशिल्लो . दोतोराची स्वारी बैलगाडयेंतल्यान 
हजर . तो देखाव हांव केन्नाच विसरचो ना . फुडें दोन बैल , ताचेफाटल्यान 
चड्डी आनी बानयन घालून तो चलोवपी आनी फाटल्या दारांतल्यान देंवपी तो 
सुटबुट घालून , टाय मारून , चिरूट ओडपी दोतोर . आयज हांव पेशंटाक 
तपासपाक जायते फावटी विमानान वतां . पूण त्यावेळार आज्जेक तपासपाक 
बैलगाडयेंतल्यान येवपी त्या कॅथलीक दोतोराचें येवजून म्हाका हांसपाक येता . 
ती मिरवणूक पळोवपी त्यावेळावयलो हांव शाळेत शिकपी भुरगो . म्हाका केन्ना 
सपनांतय दिसलें ना , फुडें फाटी केन्नातरी हांव दोतोर जातलों आनी पेशंटाक 
तपासपाक विमानान वतलों म्हणून . 


आज्जेचें घर सामकें थंड . शाळा सोडली जाल्यार गांवूय शांत आसतालो . 
पूण हाची भरपाय मे म्हयन्यांत जाताली . म्हजे दोन मामा , तांची सात - आठ 

भुरगीं अशी सगळी मे म्हयन्यांत सुटयेंत निल्ला येताली . परीक्षा सोंपिल्ल्यो 
आसताल्यो . मुंबय गिरगांवचे खटाव बिल्डींगेंत ही धा - बारा मनशां खिचकटींत 
रावताली . निल्लाचें हें येदे व्हडलें घर , सोपे , साल , बल्कांव हांची तांकां 
तोखणाय . कानांत वारें गेल्ल्या पाडकावरी सगळी भुरगी मन सोडून हेवटेन 
तेवटेन उडक्यो मारीत नाचतालीं . हांवूय तांची वाट पळयतालों . हरशीं शांत 
आसपी घर खोशयेन , बोवाळान भरून वतालें . हांव आकांताचो खोशी आसतालों . 
कित्याक तर त्यावेळार वाडयेकसान आई लेगीत आज्जेच्या आदाराक येताली . 
मामा , मामी , आजी , आई सगळी जाणटी मनशां . घरांत कसलोच उणाव 
भासनासलो . 

घराचे फाटलेवटेन बोरीचे झाड बोरांनी कचकचून भरिल्लें आसतालें . 
आंब्याक तोरांचे घोंस लांबताना दिसताले . आंबे , पणस , म्हुट्टे , बोरां रानांतल्या 
असल्या फळांनी पोट भरतालें . उपरांतचो सगळो वेळ लंगड्यांनी आनी लीपचेल्यांनी 
खेळपांत वतालो . त्या सगळ्या भावंडांचे कपडे , बूट , चपलां हो थाटमाट 
पळोवन म्हज्या मनांत न्यूनगंड तयार जावंचो पूण ती भुरगीं खूब मायेस्त 
आसली . तांचेमदी हाव खोशयेन मिसळटालों . मामा सगळ्या भुरग्यांक घेवन 
केन्ना केन्ना पणजे वतालो . थंयची दुकानां भायल्या मालान आनी खेळण्यांनी 
सजिल्ली दिसतालीं . एक फावट आमकां सगल्यांक घेवन मामा पणजे गेले . दर 
एकल्याक ताणी ताचे आवडिचे खेळणे घेवन दिले . पूण म्हाका कांयच घेतले 
ना . म्हाका खूब वायट दिसले . खरे म्हळ्यार म्हाका रडपाक येतालें . पूण 

हावें 
कोणाक दाखोवन दिले ना . दुसऱ्या दिसा मामानी म्हाका दोन बानयना घेवन 
दिली तेभायर दोन अंडरवेअर . ताणी वेवहारीक नदरेन चिंतला आसतलें , 
कित्याक तर ह्यो वस्तु गरजेच्यो आनी वसभर टिकपाच्यो . पूण म्हजें भुरगें - मन 
कितें येवजितलें हाचो ताणी विचार केलो ना . आयुश्यांत एकूच योग आयिल्लो 
खेळणी मेळपाचो तोवूय निसटून गेलो . त्या उपरांतचे दोन दीस हांव आकांताचो 
उदास जालों . 


आतां काळ कितलो बदलला ! आयचे पालक भुरग्यांच्या मनाक खूब 
जपतात तें पळोवन बरे दिसता . भुरग्यांची खोशयेन नाचपाची आनी गावपाची 

जी पिराय आसता ते पिरायेचेरच तांकां अतिशय नाजूक तरेन समजून घेवपाक 
जाय . ते नदरेन हावें म्हज्या दोगांय भुरग्यांक - अनुप आनी अंजली हांकां 
काळजी घेवन वाडयली . आमचो नातू रोहन हो तर आजी - आज्याचेर हुकूम 
गाजोवपी सम्राटूच ! हे पळयताना मनाक समादान भोगता . 


आईची एक मावसभयण सौ . देवकी कोलवाळकार कळंगुटे रावताली . 
आमी तिका माणकू मावशी म्हण . तिका सोयऱ्यांचो खूब लळो . तशी ती 
सादीभोळी , गोरी आनी म्हजे आई इतलीच उंच . ती वक्ल लायताली . कपलार 
मोटो कुकूम आनी आंगान म्हजे आईपरस जाडी . मुंबयसान मामा आयिल्ल्याचे 
कळनाफुडें तिणे येवचे . तांकां पळोवन धादोस जावचे . तिका भेटवस्तुंची बी 
आस नासली . फक्त सोयऱ्यांक मेळूनच तिका खोस जाताली . दोन दिसांनी 
परती वताली . तिचो आपणालो संवसार आशिल्लो पूण परत वतना तिका 
धळधळयां रडपाक येतालें . तिची ती अवस्था पळोवन म्हाकाय भरून येतालें . 
केन्ना केन्ना आमी तिका मेळपाक वचचें . कांय दीस रावचेंय बी . खाणाचे दोन 

तीन डबे तिगेर भरिल्ले आसताले . सांजवेळची पांच जालीं काय आमी च्याची 
वाट पळयत बसचे कित्याक काय म्हळ्यार ती डब्यांतलीं खाणां खावपाक 
दिताली..आमी परततानाय तीच परिस्थिती . तिचे दोळे दुकांनी भरिल्ले आसताले . 

निल्ला एका भोबे कुटूंबांत तिचेभशेनच मायेस्त अशी एक राधावयनी 
आशिल्ली . मुंबय राबितो करून आशिल्ले सर्गेस्त डॉक्टर काशिनाथ नायक 
हांची ती माय . म्हजी आजी म्हाका अदींमदीं कंसल्याय कामाखातीर हांच्या वा 
तांच्या घरा धाडटाली . पूण राधावयनीकडेन काम आसलें म्हणटकच उमेदूच 
जाताली . कित्याक तर खंयच्याय वेळार तांगेर वचूं , कितेंतरी खावपाक दिलेबगर 
ती केन्नाच परतून धाडीनासली . कांयच नासल्यार निल्लांतल्या चङशा घरांनी 
सदांच कणगांची म्हानां तयार आसतालींच . तिणे खावपाक दिल्लें हावें बोल्सांत 
घालून ल्हवूल्हवू करून येता आसताना खायत येवचें आनी तेसरशी मागीर 
केन्ना घरा पावतालों तेच कळनासलें . 

एक दीस हावें म्हजे आज्जेक फटयली . उपरांत म्हाका पश्चाताप जालो . 
आज लेगीत म्हाका ते करणेची खंत भोगता . एक दीस कित्याक कोण जाणां 

हांव निरशेलों . मामा आनी तांची भुरगीं निकतीच मुंबय वचपाक गेल्ली . हांव 
आनी आजी बल्कावांत बशिल्ली . म्हाका आकांताचें डिप्रेशन आयिल्लें . हांव 
ल्हान कंवळो भुरगो आशिल्लों आनी म्हाका हेर भुरग्यांप्रमाण जिणेचो कसलोच 
सुवाद घेवंक कळनाशिल्लें . धड कपडे नाशिल्ले , जोतें नाशिल्लें तर धड 
खावपा - जेवपाकय मेळनाशिल्लें . हावें केन्ना चॉकलेट खाल्ली ना , केक - पुडींग 
खाल्लें ना . बर्थडे करपाची प्रथाय त्यावेळार गांवांत नाशिल्ली . तेखातीर म्हजो 
बर्थडे केन्ना कोणे केलो ना आनी केकूय केन्ना कापलो ना . ह्या खातीर हांव 
पयलेच खेप बेजार जाल्लों . आजी सांगता तेप्रमाण हांव श्रीपाद धारवाटकारांगेरसान 
सामान हाडून घरांत वडयतालों . कसो कोण जाणां म्हज्या मनावयलो तोल 
गेलो . हांव उठलो तसो दुकानात गेलों आनी पाव पौंड ( आतांच्या हिशोबान 
शंबर ग्राम ) पेपरमिटां हाडली . केन्नाच मांगनाशिल्ली वस्त मागली म्हण श्रीपाद 
धारवाटकारान म्हज्या तोंडाक पळयलें आनी म्हाका हांवें गुन्याव केल्ल्याचे 
दिसून खिणभर धडधडूंक लागले . पूण कांयच म्हणनासताना ताणे पेपरमिटां 
दिली . तीं हांवें घरा हाडून लिपोवन दवरली आनी मागीर इश्टांवांगडा ती चट 
करून खावन वडयलीं . उपरांत म्हाका पश्चाताप जाल्लो . चोरयेखातीर हावें 
आजेची मनांतल्या मनांत माफी मागली आनी परतून अशें करचों ना म्हणपाचें 
उतर दिले . आयज लेगीत ही गजाल म्हज्या मनाक खायत रावता . 


आज्जेचें निल्ला आनी आमची वाडी ही दोनूय गांवां पयस पयस आशिल्ली . 
निल्लासान बेतीं वचपाक बस नाशिल्ली . निल्लाच्यान स किलोमिटराची वाट 
चलून वतकच बेती फेरीबोट लागताली . तातूंतल्यान पणजे वचपाचें . पणजे 
एक रात रावचे पडटालें . वाडयेचे भवानी रामाणी वेवसायान वकील . ते मांडवी 
न्हंयचे कुशीक रावताले . आमचे बापोलकाका घनश्याम रामाणी हेवूय पणजेच 
रावताले पूण तांचें घर मातशें पयस म्हळ्यार मळ्यांत आशिल्लें . हाका लागून 
आमी चड करून भवानी रामाणी हांच्याच घरा रावताले . भवानी ( बाबन ) , 
तांची बायल काकीबाय आनी भुरगी मायेस्त आशिल्ली . थंय रावपाक म्हाका 
आनी आईक आवडटालें . 

निल्लाचे जायते लोक निल्ला ते बेती सायकलीन यो - वच करताले . 

सायकलस्वार तर आपली सगळी नदर रस्त्याचेर लावन सायकल सामकी 
थाटांत चलयताले . कोणूय आपले वळखिचो सांपडलो जाल्यार डबलसीट बसून 
वचपाक मेळटालें . नोकरेखातीर जे लोक निल्लासान पणजे सायकलीन वताले 
तांचो थाट तर ते ऽ भशेन आसतालो . वचपा - येवपाचो तांचो वेळ थरिल्लो 
आसतालो . थरिल्ल्या वेळार सकाळ - सांजवेळा सायकलीन वचपी सायकलस्वारांची 
वाट पळोवपी चलयो घराच्या जनेलांत वा पडवेर तांकां पळयत रावताल्यो ... 
काय जाणांची लग्नांय हातूंतल्यान जुळून आयिल्ली . 

काय दिसांनी पणजेसान सावड्ड्यां वचपी वाफोर सुरू जालो . तो वाफोर 
वाटेर दुर्भाटा रावतालो म्हणून दुर्भाटचे लोकूय खूश . ते म्हणटाले , पणजी 
आतां आमच्या घरांतच आयली . आयज वचपाचें आनी फाल्यां परतून येवपाचें . 
फांतोडेर सांवड्डेच्यान सुटटालो तो वाफोर सादारण साडेआठ वरांचेर दुर्भाटा 
पावतालो . प्रवासांत खूब मजा येताली . जशें काय बोटींतल्यान संवसारभोंवडेक 
गेल्ल्यावरी दिसतालें . पूण पणजे पावतकच बेती आनी परतून निल्ला मेरेनची 
स किलेमिटराची वाट वोतांतल्यान चलची पडटाली तेन्ना निल्ला पावताले . 

खूब 
फावटी आमी बाबन रामाणीगेर वचून काकीबायच्या सुवादीक जेवणाची रूच 
घेवन मागीरच निल्ला वताले . 


त्या 


सावड्डयांसान पणजे वचपी वाफोर म्हळ्यार एक ल्हानशी बोट . वयर 
तांडेलाचे कॅबीन आनी सकयल इंजीन . मदल्या जाग्यार एका तोंकाक एक 
ल्हानशें कॅबीन . थंय तिकेटी दिवपी आनी तपासपी मनीस बसतालो . 
उपरांत इंजिनाचो चौकोनी जागो . उरलेल्या जाग्यार चार रांकांनी बसयिल्ले 
लाकडाचे बाकडे . सादारण पन्नास मनशां बसपाक शकतलीं येदो जागो . वाफोरांत 
वचापाक कितलीय मनशां आयलीं तरी कोणाक नाका म्हणीनासले . भितर 
सरतकच दर एकल्यान जागो मेळटा थंय बसपाचें . जागो नासल्यार मागीर 
सकयल बसपाचें . कँटीन नाशिल्लें . ताका लागून कोणूय अदीं मदीं उदकाचो 
तांबयो उकतो करून उदक पितालो वा खावपाचो डबो उकतो करून खावन 


घेतालो . 


एके फावटी कुट्ठाळे एक मनीस वाफोरांत चडलो . सकाळची साडेणव 

जाल्ली . ताचे तकलेर भाजिल्ल्या चण्यांचो अर्दो साक आशिल्लो . आदले राती 
खंयचीतरी जात्रा सोपोवन उरिल्ले भाजिल्ले चणे घेवन तो घरा वतालो . ताणें 
साक सकयल दवरला मात , साकांतल्या चण्यांचो सुरबुस वास सगळ्याक 
पातळ्ळो . ताचे तर दोळे उगडचनासले . सबंद रातच्या जागरणान ताका न्हीद 
येताली . ताका हावें विचारले , “ हांव विकू चणे ? कशे दरेन विकपाचे ते सांग . 
तूं जाय जाल्यार न्हीद . ” ताणें रोकडेंच मानून घेतलें आनी तो न्हिदलो . सुरबुस 
वासाचे ते चणे जायत्या जाणांनी विकत घेतले . सगळो हिशोब हावें एका 
पेपरार बरोवन घेतलो आनी पणजे येतकच ताका उठयलो . ताच्या हातांत पेपर 
आनी पैशे दिले आनी मागीर ताणें दिल्ले मुठभर चणे बोल्सांत घालून आईच्या 
हाताक धरून ठपक करून उडकी मारून हांव पणजेच्या धक्यार देंवलों . 


हालींच्या काळांत पणजेसान वाडयेमेरेन पावपाक फक्त पन्नास ते साठ 
मिनटां लागतात . केन्ना पावता तेंवूय कळना . पूण हांव आतां केन्नाय वतां तेन्ना 
म्हाका तो वाफोराचो प्रवास याद जाता . तो प्रवास कश्टांचो आशिल्लो खरो 
पूण तातूंतलो आनंद मात न विसरपा इतलो , मजेशीर आनी यादस्तेंत दवरपा 
इतलो मोलादीक ! 


म्हजी शाळा आतां वेवस्थित चलताली . त्या वातावरणांत आतां हांव 
रूढिल्लों . पूण आज्जेची पिराय जाल्ली . परत परत ती दुयेंत पडपाक लागली 
म्हण मामा तिका मुंबय घेवन गेले . म्हजी परीक्षा जायमेरेन हांव आज्जेच्या 
शेजराक रावपी म्हजी मावशी दुर्गाबाय भोबे हांचेकडेन रावलों . मजा म्हळ्यार 
ह्यावूय घरांत हांवूच एकलो दादलोमनीस आशिल्लों . कारण आपलो घोव मेल्या 
उपरांत दुर्गामावशी बावडी आपल्या दोगांय चलयांक घेवन त्या घरांत रावताली . 
त्यो तिगूय आनी हांव . देखूनच हांव ‘ स्पेशल ' जावन पडलों . आज्जेच्या , 
मावशेच्या तशेंच वाडयेच्या घरांत चलो भुरगो म्हणून हांव एकलोच आशिल्ल्यान 
म्हाका जापसालदारकेन वागपाची संवंय जावन पडली . म्हजे फुडले जिणेत 
म्हाका हाचो खूब उपेग जालो . म्हजे मुखार जेन्ना कोणूय पेशंट आसता तेन्ना 
म्हजेर एकेक मानसिक जापसालदारकी येवन पडटा आनी अशें दिसता , दरेक 

करणी समंजसपणान करपाचे संस्कार म्हाका एकटुकेपणान घरसंसार सांबाळपी 
आई - आजी - मावशी ह्या बायलांकडल्यान मेळ्ळ्यात . 

दुर्गामावशीच्या घरा रावन हावें म्हजी परीक्षा दिली . निल्लाचे शिकप 
पुराय करून हांव वाडयेक आयलों . 

गोयांतल्या पुर्तुगेज कायद्याप्रमाण सगळ्या भुरग्यांक पुर्तुगेज शाळेत वचून 
पयलीं तीन वर्सी प्राथमीक शिकप घेवप सक्तीचें आसलें . ताका फी नासली . 
तळावले असली एक शाळा आसली ( इस्कोला प्रिमियरा ) . गोंयांत सगळेकडेन 
ह्या शाळांचे बांदकाम एकेच तरेन आशिल्ल्यान खंयच्यानूय त्यो वळखुपाक 
येताल्यो . तळावलेच्या वाठारांत हिंदू लोकांचो राबितो चड आशिल्ल्या कारणान 
ह्या शाळांनी भुरगे उणे आशिल्ले . 

हांव तळावलेचे पुर्तुगेज शाळेंत वचपाक लागलों . म्हाका ती शाळा आवडली . 
घराकडेन आनी इश्टांकडेन हांव कोंकणी आनी मराठींतल्यान उलयतालों . 
प्राथमीक शिक्षण सगळे मराठींतल्यान जाल्लें . आतां घडटाली पुर्तुगेज भाशेची 
वळख . ती भास खूब सपक आसली . म्हळ्यार आवाजांत वयर सकयल उच्चार , 
दर एक उतर फाटल्यान ओंठ ओडून घेवन कसो उच्चारपाचो हे सगळे शाळेत 
शिकयताले . तें शिकता आसताना मजा दिसताली . हांव तर ते भाशेच्या 
मोगांतूच पडलों ! सामकें सवकास , सूर काडून , एकेक उतर फाटल्यान ओंठ 
ओडून उच्चारपाचो . ' प्रेमानंद ' म्हणपाच्या जाग्यार ' प्रमानंदा ऽऽऽ ' म्हणपाचें 
आनी ' रामाणी ' म्हणनासताना ' रामानी 555 ' म्हणपाचें . फास्ट उलोवप ना 
वा कोणूय मेळटकच ‘ कसो आसा ? ' अशें विचारपाचें जालें जाल्यार सामकें 
सुशेगादीन como estaaa अशें म्हणपाचें . म्हाका हे म्हणटाना खूब बरें 
दिसतालें . वाडयेंतलो शिवा भटालो चलो जयंत संजगिरी म्हजेबरोबर शाळेत 
येतालो . पूण एक दीस पळय जाल्यार ताणें केंसाचे मुंडन केलां आनी कवळ्यां 
मठातले वेदीक शाळेंत वचपाक लागला . इलाज ना म्हण तेदेवेळार भुरग्यांक 
पुर्तुगेज शाळेंत धाडटाले . पूण हांव मात मनासावन ते शाळेत रमून गेलों . 
पयल्या तीन वर्सा हांव सहज पास जालों . पूण हौशेखातीर हावें चवथीची 
परीक्षाय दिली . आईक मात दिसचें , हांव वगीच वेळ वगडायतां म्हणून . पूण 
तिणें कांय म्हळे ना . म्हजो निर्णय तिणें म्हाका घेवपाक दिलो . प्राध्यापक 

काकोडकार हो शाळेंतलो एकूच टीचर . तो शर्ट आनी कोट घालतालो . सकयल 
पुडवें आनी.मागीर मेय आनी बूट . दाव्या हातांत लेंस आसतालो . उलयतां 
उलयताना तांची लाळ गळटाली . 

दुर्भाटाक एक ल्हानशी इगर्ज आसली . थंय फादर डिसौजा आसले . खूब 
मायेन वागताले . दर सांजवेळा इगर्जेत ते आमचो पुर्तुगेज अभ्यास घेताले . 
ताका लागून दर दिसा सांजवेळा हांव दुर्भाटा इगर्जेत वतालों . 
चवथीची परीक्षा फोंड्यां घेताले . म्हाका आजून याद जाता , 

फोंड्यां 
परीक्षेक वचचेपयलीं सकाळी बेग्गीन उठून हांव इगर्जेत गेल्लों . फादर डिसौजांन 
पायजेलामुखार मेणवाती लावन प्रार्थना केली आनी म्हाका आशिर्वाद दिलो . 

पुर्तुगेजीच्या चवथ्या वर्साचे परीक्षेक लेखी आनी तोंडी अशे दोन भाग 
आशिल्ले . परीक्षेक हांव केंद्रांत पयलो आयिल्लों . ते उपरांत पणजे वचून 
पुर्तुगेजीचें उच्च शिकप घेवन मागीर पुर्तुगालाक वचपाची म्हजी इत्सा आशिल्ली . 
पूण मधुचे सांगणेन हांव फाटीं सरलों . पैशांची अडचण आशिल्ली आनी पणजे 
चड तेंप रावपाची वेवस्था नासली . 


1953 त हावें फोंडेंच्या गोवा विद्याप्रसारक मंडळाच्या इंग्लीश माध्यमाच्या 
आल्मेदा हायस्कुलांत प्रवेश घेतलो . माधव वेलींगकार हे प्रिन्सिपल आशिल्ले . 
म्हजो फाटलो तपशिल पळोवन ताणी म्हाका थेट चवथेच्या वर्गात प्रवेश दिलो . 
सातवें वर्स एस . एस . सी . चे आशिल्लें . इंग्लीश स्कुलांतलें म्हजें शिक्षण आतां 
सुरू जातालें . नेमान फोंड्या यो - वच चालू जालें . येवपा - वचपाक धा किलोमीटरांची 
पांयतोड जाताली . दुर्भाटच्यान सकाळची एकदांच बस फोंड्यां वताली . पैशांचे 
अडचणेंक लागून हांव आनी मधू मात चलत वताले . 

शाळा दनपारां देडाक सुट्टाली . पोटाक चुरचुरीत भूक लागताली . भुकेच्या 
पोटार वोतांतल्यान - पावसांतल्यान घरा परतताना सामकें रडपाक येतालें . मदले 
सुटयेंत खावपा - पिवपाक हेर भुरग्यांभशेन म्हज्या बोल्सांत पैशे नासताले . 
तातूंत सप्तकांतल्यान दोन सांजवेळा शाळेत एन सी सी चे वर्ग घेताले . तो तर 
म्हजो आवडिचो छंद आसलो . शाळा सुटली काय हांवें बेगीबेगीन घरा येवचें 
आनी जेवन रोकडोच फोंड्यां शाळेंत वचून एन सी सी क हजर रावचे . हे 

ल्हान पिरायेंत हांव ती वीस किलोमीटराची वाट खोशयेन माड्डीतालों . पुर्तुगीज 
शाळेंत आसताना तर हांव पी . टी . चो मुखेली आसलों . व्हडल्या आवाजान 
esquerda - dareta ( लेफ्ट - राइट ) असो हुकूम दितना हांव पुर्तुगालाकच पावलों 
असो म्हाका भास जातालो . पी.टी.च्या वर्गांत हांव सामको रमून वतालों तसोच 
आतां एन सी सींत लेगीत मनासावन रमून वचपाक लागलों . 

फोंडेचे शालेय जिवीत अतिशय कश्टांचे आशिल्लें . केन्ना पाय दुखताले , 
केन्ना फाट दुखताली पूण असल्या गजालींकडेन हांवें केन्ना लक्षच दिले ना . 
अभ्यासांत हांव सामको गुल्ल आसतालों . वाडी ते फोंडे ह्या रस्त्यावेल्यान यो 
वच करताना म्हाका केन्ना बेजार आयलो ना . वेल्यान म्हजें शिकप बरेतरेन 
चल्ला ह्या विचारांत हांव सदांच गुल्ल आसतालों . 


म्हजे इंग्लीश शिक्षण बरें चलतालें . हांव आनी म्हजो जिवाभावाचो इश्ट 
कै . माधव खोलकार , आमच्या दोगांमदीं पयल्या नंबराखातीर चडाओड लागताली . 
तशें पळोवपाक गेल्यार वर्गांत हांव पिरायेन व्हड आशिल्लो . पुर्तुगेज शिकपाखातीर 
म्हजीं चार वर्सी गेल्ली . 

आल्मेदा हायस्कुलांत म्हयन्या - दोन म्हयन्यांतल्यान दनपारच्या तासाक 
डिबेट आसताली . हांव तातूंत दर खेपे भाग घेतालों आनी उलयतालों . पयले 
माळयेर व्हडलो हॉल आशिल्लो . पार्टीशन घालून ताचे तीन वर्ग केल्ले . डिबेटिच्या 
वेळार हे पार्टिशन काडून वडोवन एक हॉल करताले . सगळो हॉल भरतालो . 
म्हाका डिबेटची उमळशीक लागताली . 

एक फावट विशय आशिल्लो ‘ हॅबिट्स अँड बॅड पोयंट्स . ' गोंयांत गांवां 
गांवांत हुक्को ओडपाचें एक व्यसन आशिल्लें . आमी ताका गुडगुडी म्हणटाले . 
कित्याक तर ओडटा आसताना उदकाचो ‘ गुडगुड ' आवाज येतालो . हेखातीर 
हांवें डिबेटींत ' गुडगुडी ' हे उतर वापरून हांसयलें आनी ताळयो घेतल्यो . 

कोचिंग क्लासी , ट्युशन असली चाल तेदेवेळार नासली . हांव मन लावन 
अभ्यास करतालों . आमचे प्रिन्सिपल माधव वेलींगकार हांची म्हजेर खास नदर 
आसताली . उंचायेन मातशे मोटवे अशे वेलींगकार टाय लायीनासताना कोटनचो 
सूट घालून शाळेत येताले . ते म्हजें दैवत आसले . तांकां पोलीयो जाल्ल्यान ते 

कुटत चलताले . तांच्यांतल्या सादेपणाखातीर आनी सद्गुणांखातीर तांकां समाजांत 
मान आसलो . रॅपिड रीडर वाचून गजाली सांगपाच्यो जाल्यार त्यो वेलींगकार 
सरांनीच ! म्हजे जिणेक ताणी आकार दिलो . म्हज्या दोळ्यांतली नव्या जिविताची 
सपनां सरांनी फुलयलीं . 

एके गजालीखातीर हांव नशीबवान ! कित्याक तर मणक्याचे ऑपरेशन 
करपी सर्जन म्हण म्हजे कारकिर्दिची पंचवीस वर्सी हांवें पुराय केली तेन्ना तांचो 
सत्कार करपाची मोटी भाग्याची संद म्हाका लाबली . भुरग्यांवरी आपल्या 
विद्यार्थ्याचेर प्रेम करपी शिक्षक हे दीपस्तंभा भशेन आसतात . 

अप्पाजी पिलाई हे दुसरे एक शिक्षक आशिल्ले जे म्हाका खूब आवडटाले . 
ते इंग्लीश शिकयताले . अतिशय मायेस्त आनी भुरग्यांच्यो भावना समजून 
घेवपी पिलाईसर म्हळ्यार कर्मयोगीच कशे ! ते लग्न जावंक नाशिल्ले . शाळेचे 
फाटलेवटेनच्या जाग्यार एके कुडीत ते रावताले . सादोसो बुशकोट आनी लुंगी 
न्हेसून ते शाळेत येताले . हांव जायते फावटीं तांच्या रूमार वतालों . 

एक फावट 
तर हांव तीन दीस तांच्या रूमार रावलों . भुरग्यांमदीं भुरगो जावन रमून वचपी 
पिलाईसरांनी म्हाका इश्टाभशेन सांगात दिलो . शिकपाच्या निमतान हांव गोंयापासून 
पयस पावलों . लागी लागी सोळा वर्त्यांनी शिकप पुराय करून हांव दोतोर जालों 
आनी गोवा मेडीकल कॉलेजीत हांवें कामाक सुरवात केली . म्हजें नांव नेमाळ्यांत 
वाचून पिलाईसर मोगान म्हणटा तशे म्हाका पणजे मेळपाक आयले . तोच 
मोग , तेंच आपलेपण आनी तातूंत आतां भर पडिल्ली ती कवतुकाची . नशिबानूच 
मेळटात असले शिक्षक वा असली मनशां ! 

प्रिन्सिपल म्हण माधव वेलींगकार सर मातशे चडूच शिस्तीचे आशिल्ले . 
एक फावट आमकां आवडनाशिल्ल्या विशयाच्या तासाक दांडी मारून हांव 
आनी माधव खोलकार ल्हवूच शाळेतल्यान भायर सरताना एका सरान पळयलें . 
ताणी आमकां दोगांकूय धरून सरळ प्रिन्सिपलच्या ऑफिसांत व्हरून तांचेमुखार 
उबे केले . वेलींगकारांक जालें अजाप . हांव आनी माधव तर हुशार विद्यार्थी - 
मागीर आमी अशे कित्याक वागले ? तांकां कळना जालें . पूण ख्यास्त तर 
जावपाकूच जाय . कदेलावयल्यान ते उठले आनी ताणी आमकां दुखचेंना अशे 
तरेन ल्हव थापट मारलें . आमचे बेशिस्त वागणुकेचें तांकां वायट दिशिल्लें . 

अशे तरेन आनीक वागचों ना म्हणपाचे त्याच खिणांत हांवें मनांत थारायलें . 
म्हज्या परजळीत फुडाराविशीं वेलींगकार सरांची मोटी अपेक्षा आशिल्ली . 
तिका बादा येसारखों त्या उपरांत हांव केन्नाच वागलों ना . तांच्या भावनांचो हावें 
आदर राखलो . 


इंग्लीश स्कुलांत आतां हांव रमून गेल्लों . तरी लेगीत पुर्तुगेज भास 
शिकपाची म्हजी आवड उणी जाली ना . आनी पुर्तुगेज शिकपाची म्हजी इत्सा 
पुराय जावची म्हण जांवये , देवानूच म्हजेमुखार परतून एक फावट संद तयार 
केली . हांव सवेंत आशिल्लों . नातलांची सुटी सोंपून 6 जानेवारी 1956 क 
शाळा सुरू जावपाची आशिल्ली . आदल्या दिसा सांजवेळा मोटे उमेदीन हांव 
शाळेत गेलों आनी वेळापत्रक बी बरोवन घेतलें आनी मागीर फोंड्या नाक्यार 
एका इश्टावांगडा कठड्यार बसून आमी गजाली मारपाक लागले . इतल्यान 
आमचे शाळेतल्या उषा प्रभूक हातांत पुस्तकां घेवन वतना हांवें पळयलें . म्हजी 
उमळशीक वाडली . हांवें ताका उलो मारलो . पुर्तुगेज हायर सेकंडरी स्कुलाचे 
पांचव्या वर्साचे परीक्षेक तें भायल्यान बसपाचें आशिल्लें . तेखातीर फोंडेंचे 
प्राध्यापक सिदबाराव सरदेसाय हांचेकडेन तें ट्युशन घेतालें . मार्च म्हयन्यांत 
जावपी परीक्षेक तें बसपाचें आशिल्लें . 

हे समजनाफुडें म्हजी जिद्द जागी जाली . तशें जाल्यार आल्मेदा स्कुलांतलें 
वर्स पुराय करता आसताना पुर्तुगेजीची परीक्षा दिवप शक्य आशिल्लें . हांव 
खोशी जालों . म्हजी अस्वस्थताय वाडली . केन्ना एकदां सरदेसायसरांक मेळून 
ट्युशन सुरू करचें अशें म्हाका जालें . दुसऱ्या दिसा हांव तांकां मेळ्ळों . म्हजें 
म्हणणे आयकून ते व्हडल्यान हांसले . तांकां दिसलें , हो एकतर सामको पिसो 
आसतलो , जो पांच वर्साचो अभ्यास दोनूच वर्सात करपाक पळयता . ट्युशन 
दिवपाचे ताणें सामकें न्हयकारलें . हावें तांकां विनयलें . ताणी म्हळे , ' अपेश 
थारील्लें आसा . वगीच वेळ वगडावं नाका . ' हांव जिद्दीक पेटिल्लों . हावें खूब 
विनयलें . प्रायमरीच्या चवथ्या वर्साचे म्हजे मार्क , वर्गांत पयलो येवप , ह्यो 
सगळ्या गजाली सांगतकच सरदेसायसर ट्युशन दिवपाक राजी जाले : रोकडोच 
अभ्यास सुरू जालो . आतां उरलो प्रश्न तो पाठ्य पुस्तकांचो . पुस्तकां खंयच 

मेळ्ळींना . पणजे , मडगांव , म्हापशां सगळेकडेन मधू भोवन आयलो . निमाणे 
आज हाचेकडल्यान तर फाल्यां ताचेकडल्यान पुस्तकां घेवन अभ्यास सुरू 
केलो . वेळ सामको धांवतालो आनी परीक्षेचो फॉर्म धाडपाचो वेळ आयलो . 

रोनाल्ड नांवाचो एक भुरगो आमचेवांगडा ट्युशन घेतालो . अभ्यासांत 
ताचें मातूय लक्ष नासतालें . खरे म्हळ्यार तो आनीक कितेंच शिकनासलो तरीय 
पणजेच्या इश्कोलांत वचपाक उबगण म्हण तो फोंड्यांच ट्युशन घेतालो . 
पुस्तकांचो सगळो सेट ताका बापायन पुर्तुगालसान हाडून दिल्लो . प्रोफेसर 
सरदेसायांक तो आवडनासलो . ' तूं अभ्यास करतलो तरी केन्ना रे ? ' सद्दां ते 
रोनाल्डाचेर तापताले . रोनाल्ड शांत बसतालो आनी वेळ जातकच घरा वतालो . 

परीक्षेचो फोर्म दिवपाक सरदेसायान ताका न्हयकार दिलो . तो पास 
जावप कठिण आशिल्लें . ताका हाचे खास वायट दिसलें ना . हांव त्या दिसा 
सांजवेळा रोनाल्डाच्या घरा गेलो . ताका फोर्म मेळूक ना म्हण ताचे चुरचुरे केले 
आनी म्हजी पुस्तकांची अडचण सांगली . त्यावेळार तो पडवेर बसून गिटार 
वाजयतालो . म्हजी विनवणी आयकनाफुडें ताणे आपणाकडेन आशिल्ली सगळी 
पुस्तकां म्हाका दिली . म्हजेकडेन आतां हेर कोणाकडेन आसचींनात इतली 
पुस्तकां जाल्ली . म्हाका ती पुस्तकां आव्हान दितालीं . हांव तानभूक विसरून 
गेलो . सकाळीं बेग्गीन उठून आई म्हाका शीत बी करून दिताली . आठ 
देडमेरेन शाळा जातकच थंयच हुमण विकतें घेवन हांव जेवतालों . जेवण जालें 
काय ट्युशन . अडेज वर्सीभितरच हांवें पांच वर्साचो अभ्यास पुराय केलो आनी 
परीक्षेत हांव डिस्टींक्शनान पास जालों . म्हजो रिजल्ट पळोवन सरदेसायसर 
अजापीत जाले . 

आयज ह्या सगळ्या घडणुकांचो विचार करताना म्हाका दिसता तें अशें 
उषा प्रभुन एक्स्टर्नल परीक्षेविशी म्हाका वतां वतां सांगप , शिस्तप्रीय अशा 
प्रोफेसर सरदेसायान म्हजें ट्युशन घेवप , रोनाल्डाची पुस्तकां म्हाका मेळप 
आनी इतले कंवळे पिरायेर शीत - हुमणाचेर भूक भागोवन अभ्यास आनी 
पायपीट करपाची शक्त म्हजे हाडकुटे कुडींत आशिल्ली काय ! 

पुर्तुगेजीचे परीक्षेबरोबरच शाळेची परीक्षा आनी त्या उपरांतचें एस एस 
सी चे वर्स म्हत्वाचे आशिल्लें . एस एस सी क आशिल्ल्यान हांव पुराय 


ते 

अभ्यासांत गुंतून गेल्लों . म्हज्या सभावाप्रमाण हांवें सगळी पुस्तकां एकठांय 
केलीं . पुस्तकां मेळमेरेन जिवाक सुशेग नासलो . पूण पुस्तकांची ती येदी व्हडली 
रास पळोवन मनाचेर चेपण आयलें , हो इतलो अभ्यास हांव करतलो तरी 


केन्ना ? 


एस एस सी चे वर्स नेटान फुडें सरतालें . सगळे कुटूंब आतां ल्हान 
जाल्लें . देविदास आनी मधू दोगूय भाव नोकरेच्या निमतान भायल्या गांवांत 
गेल्ले . बाय घोवाघरा गेल्लें आनी शालीनीक बापायबराबर दमणाक वचचें 
पडिल्लें . थंय शालीनीन घर आनी भाईक सांबाळत आपलें शिकप पुरें केलें . 
पयलीं एस एस सी आनी उपरांत नर्सीगची डिग्री घेवन तिणे नोकरी करपाक 
सुरवात केली . तिणे आपणायिल्ले सेवाभावी चलणुकेक लागून ती लोकांक 
आवडूंक लागिल्ली . आंकवार रावनच तिणे सेवाव्रत आपणायलें . ( आयजूय ती 
सिल्वासाक रावता . ) वाडयेच्या घरांत फकत हांव , सुनंदा आनी आई . घरांत 
सामकें किण्ण पडिल्लें . गांवांत कोण इश्टूय नाशिल्लो . म्हाका वाचनाचें पिशें 
लागिल्लें . सगळ्यांत पयलीं हांवें वाचली ती पर्ल - बकची ' द गुड अर्थ ' ही 
कादंबरी . तातूंत हांव सामकों झपाटलों . मागीर इंग्लीश अभिजात साहित्याचे 
एकेक पुस्तक हांव वाचत गेलों . मॉमपासून हेमिंग्वेमेरेन एकेका लेखकान 
म्हजेमुखार वेगळेच विश्व उबें केलें . आज लेगीत ती गोडी कायम उरल्या . 
प्रवासांत वा हेरकडेन म्हाका थोडोसो लेगीत वेळ मेळ्ळो जाल्यार हांव साहित्याच्या 
पुस्तकांत रमतां . ही संवंय म्हाका ल्हानपणासावन लागल्या . 

त्यावेळार वाडये वीज नाशिल्ली . दीस सोंपल्या उपरांत काळखाचे राज्य 
पातळचे . काळोख फांकनाफुडे सगळो गांव आपापल्या घरांत बंद जावन रावतालो . 
काळखाचे भिरांतेत भर घालपी भुतांच्यो बोचशो गजाली आयकूक मेळटाल्यो . 
तातूंत रातकिड्यांचे आवाज . असले भिरांतेंत भायर सरपाचे धाडस कोण 
करीनासलो . मात चवथिची परब , दिवाळी वा गांवांतले जात्रेवेळार गांव पुराय 
उमेदीत आसतालो . चवथ ही गोंयची मुखेल परब . ह्या दिसा गणपती पळोवपाखातीर 
आमंत्रण नासतानाय लोक एकामेकाच्या घरांत मोट्या हक्कान वतात . एक 
फावट आमच्या गांवचे सोनार वेर्णेकार हाणी गणपतीमुखार देखाव म्हणून 
लाकडांच्यो दोन बळारी केल्ल्यो आनी तांचे चोंचींत टॉर्चाचे दोन बल्ब दवरून 

ते रेडियोचे पोरणे बॅटरीक जोडून पेटयिल्ले . तो देखाव पळोवपाखातीर वाडयेचे 
सगळे लोक गर्दी करूंक लागले . त्या देखाव्याची चर्चा सगळ्याक जाल्ली . 
गांवांत रेडियो आशिल्ले पूण ते बॅटरीचेर चलताले . गांवांतलें शांत वातावरण 
इबाडपी रेडियोंचो आवाज अदींमदीं कानार पडटालो . वेर्णेकारांच्या घरांत एक 
ग्रामाफोन आशिल्लो . ताचेर पदां लायली म्हणटकच वाडयेभर सगळ्या लोकांक 
ती आयकूक येताली . तेदेवेळार दुसरी मनरीजवण नाशिल्ली ताका लागून 
सगळ्या लोकांक ती पदां आवडटाली . 


दिवाळेची फांतोड म्हाका खूब आवडटाली . घरामुखावयलें आंगण हांव 
आपूण जावन दिवाळे आदींच झाडून निवळ करतालों . त्यावेळार शेजरा रावपी 
सोनबाप्पा रामाणी निवळसाणेखातीर म्हाका शाबासकी दिताले . दर आयताराक 
हांव उमेदीन आंगण निवळ करतालों . दिवाळेची फांतोड मनभुलोवणी ! बेगीन 
उठून उटणे लावन न्हावपाचें . भितर दवरिल्ले बरे कपडे घालपाचे . देवाक 
आनी आईक पांयां पडपाचें . तशेंच शेजारचे मावशीबायकूय पांयां पडपाचें . 
मावशीबाय म्हाका आवडटाली . म्हजे आईभशेनच तिवूयबी सादीभोळी आनी 
सरळ मनाची आशिल्ली . सुनंदा आनी हांव तिका पांयां पडपाक गेलों म्हणटकच 
तिका खूब खोस जाताली . ती आनी आई भयणी कशो ! सभावानूय एकसारख्यो . 
दोगीय मायेस्त . दोगीय व्हडलो कुकूम लायताल्यो . फरक इतलोच , आईच्या 
कुकमाचो आकार ठसठशीत वाटकुळो जाल्यार मावशीबाय आडवो कुकूम 
लायताली . दोगांच्याय गोरेपीट्ट मुखामगार कुकूम बरो सोबून दिसतालो . काय 
वर्सी ही खोस हांवें भोगली . 

दिवाळी म्हणटकच आकाशदिवो आयलोच . लोक त्यावेळार मोटे उमेदीन 
आकाशदिवो घराच तयार करताले . कोणाचो आकाशदिवो चड बरो दिसता 
हाची दर वर्सा सर्तच लागताली . घराच्या पाश्टाचेर कोंडो बांदून दोरयेन 
आकाशदिवो चडयलो म्हणटकच गांवांत मागीर कोणाच्या आकाशदिव्यांत 
कसली नविदाद आसा हेविशी चर्चा जाताली . दिवो लावन तो वयर चडयल्या 
उपरांत तो कितलो बरो दिसता ते पळोवपाक दर रातीकडेन बरोचसो वेळ 
वतालो . त्यावेळावयली तीच एक करमणूक . म्हाका लेगीत आकाशदिव्यांची 

खूब आवड . एका वर्सा आठ आकाशदिवे करून हांवें गांवांत म्हज्या इश्टांक 
वांटिल्ले . 

वाडयेच्या लक्ष्मीनारायणाच्या देवळांत अदीमदीं भजनां जातालीं . 
पखवाजाचो आवाज कानार पडटकच म्हणें मन थंय ओडटालें . भजन आयकुपाक , 
तातूंत सहभागी जावपाक आनी म्हाका स्वतः भजन म्हणपाक खूब आवडटालें . 
वाडयेच्या भजनाचे त्यावेळावयले सुत्रधार आशिल्ले नारू वाडीकर . ते खूब बरे 
तरेन भजनां म्हणटाले . ते म्हाकाय म्हणपाक उमेद हाडटाले . केन्ना केन्ना थंय 
प्रभाकर वाडीकार येताले . ते तर एक म्युझिक डायरेक्टरच कशे . पायपेटी 
बरीऽऽ वाजयताले . ते आयले म्हणटकच भजनाक चड रंगत येताली . हांव 
भजनात रमून वतालों . पखवाज वा तबलें आयकून तर मन उचंबळीत जातालें . 

एक दीस हांव भजनांत इतलो रमलों , भजन म्हणटां म्हणटां हांवें तानो 
मारपाक सुरवात केली . नारू वाडीकारान थंडपणान सगळे आयकून घेतले . 
भजन सोंपतकच देवळांतल्यान भायर येतकच नारून म्हाका उपदेश केलो , 
शास्त्र शिकलेबगर तानो मारच्यो न्हय . हांवें रोकडोच निश्चेव केलो आनी 
दुसऱ्या दिसासावन नारू वाडीकाराकडल्यान दोन - तीन धडे शिकून घेतले पूण 
अभ्यासाच्या ताणान आनी पयलो नंबर मेळोवपाचो हावेस मनांत आशिल्ल्यान 
भजन शिकपाचो म्हजो प्रयोग बंद पडलो . 


वर्त्यांतल्यान दोन फावट गांवांत दोन - दोन नाटकां जाताली . शिगम्याच्या 
नाटकाची जापसालदारकी गांवांतले मिनिका भाविणीकडेन आसताली . तिका 
खूब उमेद . केन्ना केन्ना ती आपूणय नाटकांत काम करताली . मोटे उमेदीन 
म्हणटा तशे गांवांतले सगळे लोक मेळून नाटकां करताले आनी आमच्याच 
घराण्यांतले आत्माराम नाडकर्णी हांचे तांकां मार्गदर्शन आसतालें . ज्या घरांतल्या 
मनशाचो नाटकांत ' पार्ट ' आसतालो ताच्या घरांत नाटकाच्या दिसा सोयऱ्यांची 
घे ऽ ऽ गर्दी आसताली ! आपूण कोणतरी नट आसा म्हणपाचो ताकाय भास 
जातालो . पूण घडटालें अशें , जो केन्नाच मराठी उतर स्पश्ट उलोवन नकळो , 
ताच्या तोंडांतल्यान मराठी नाट्यसंगीताचे सूर आयकताना मनाक खटकतालें . 
पूण त्यावेळार लोकांक संगीत नाटकांच चड आवडटालीं आनी तेखातीर हे 

पचून वतालें . 


अभ्यासाची ताणी आसताना लेगीत अदींमदीं हांव गांवांतले जात जावपी 
नाटकां पळयतालों . ताळयो , वन्समोअर अशें करीत करीत फांतोडमेरेन नाटकां 
रंगतालीं . पुराणिक नाटकां आनी तातूंतले झुजांचे सीन तर लोकांक चड 
आवडटाले . अशा प्रसंगांचेर पेट्रोमेक्साचे दिवे वयर उबारून धरताले . झगझगीत 
भेस केल्ले दोन झुजारी हातांत तरसादी - ढाली घेवन दोळे ताणशेवन माचयेर 
येताले . एकामेकाफाटल्यान धांवताना मदींच थांबून झुजाचे दोन हात करताले . 
केन्ना एक धोंपर दोडून , सकयल बसून उबो आशिल्ल्या झुजाऱ्याकडेन झूज 
चलतालें . तबलजी कडल्यान ढुम्ढुम् असो ठेको धरतालो . पेटीवाल्याच्या बोटांची 
पेटयेवयली गती वाडटाली . मुखामळार रागाचो भाव हाडून झुजपी झुजाऱ्यांक 
पळयताना प्रेक्षक धेयभान विसरताले . झुजाचे असले सीन धा - पंदरा मिनटां 
चलताले . निमाणे , दोगांमदलो एक झुजारी जमनीचेर उदारो पडून मेला अशें 
भासयतालो . हो खऱ्यांनीच मरूंकबी ना मू हाची म्हाका भिरांत दिसताली . 


Va 


उपरांत मागीर आठ दीस गावांत सगळ्याक नारू वाडीकार आनी नानू 
वाडीकार हांच्या कामाची चर्चा चलताली . हावें आजमेरेन महाराष्ट्रांतली बरीचशीं 
उत्कृश्ट नाटकां पळयल्यांत तशेंच परदेशांतले कितलेतरी सुंदर अशे ऑपेरा 
पळयल्यात पूण वाडयेच्या नाटकाची मजा मात वेगळीच ! गावांतले नारू वाडीकार 
जांव , नानू वाडीकार जांव . वा विश्णू वाडीकार जांव , ते एकेकटे आकर्शक 
अशें संवंग उबें करताले . पूण ताचेयपरस आमची उत्सुकताय खूब वयली आनी 
कल्पनाशक्तीची उडी ताचेयपरस वयर ! विष्णू वाडीकार जर त्यावेळार मुंबय 
आयिल्ले आनी ताणी फुडलें शिकप घेतिल्लें जाल्यार ते एक श्रेश्ठ नट 
जावपाचे अशें म्हाका खात्रीन दिसता . 


ह्याचवेळार आमच्या कवळेच्या मठांत कै . परमपूज्य स्वामीजी श्रीमद् 
सच्चिदानंद सरस्वती हांकां मठाधीश केल्ले . ते म्हजे पिरायेचे आशिल्ले . तांचो 
स्वाम्यर्पण उत्सव थाटांत जालो . खरेल्या मोराच्या पिसांनी सजयिल्लें आनी 
फाटल्यान मोरच उबे आसात अशें भासोवपी आसन तांचेखातीर केल्लें . 

खूब आस्थेन 


पॅट्रोमॅक्साच्या उजवाडांत काडिल्ली पालखेंतली तांची मिरवणूक पळयताना 
दर एकल्याच्या मनांत सात्विक भाव जागे जाल्ले . स्वामीजी कवळेंच्या मठांत 
रावताले . तांकांय एकटेपण जाणवतालें जांवये . तांच्या सात्विक व्यक्तिमत्वाकडेन 
हांवूय आकर्शीत जाल्लों . ताका लागून आमची इश्टागत बरी जमली . विंगडविंगड 
विशयांचेर आमच्यो गजाली जाताल्यो . हांव हाफ पेंट , खोमीस आनी पायांत 
जोते अशा भेसांत जाल्यार स्वामीजी भगवी कफनी , भगवी लुंगी आनी खांदाचेर 
शाल ह्या भेसांत , आमी दोगूय कवळेच्या निवांत वाठारांत सांजवेळचे पासयेक 
वताले . म्हज्या मनाक तेदेवेळार वेगळीच धादोसकाय भोगताली . खूब फावटी 
हांव मठांतूच जेवतलों . स्वामी म्हणून न्हय तर इश्ट म्हणून म्हाका तांचेविशीं 
प्रेम आसलें . मुखार म्हज्या कामांत बांदून उरील्ल्यान हांव तांकां परत परत 
भेटपाक पावलों ना तरी पूण केन्नाय मेळपाक गेलों जाल्यार ते 
म्हाका येवकार दिताले . 

परदेशांतलें म्हजें शिक्षण सोपोवन जेन्ना हांव गोंयां आयलों तेन्ना पयलीं 
हांव स्वाम्याक मेळपाक गेलों . हांवें निळ्या रंगाचो सूट , टाय आनी बूट घाल्ले . 
म्हजे तें रूप स्वाम्यांक निखालस आवडलें ना आनी ताणी म्हळे , ' प्रेमानंद , हे 
तुजें कसले रे रूप ? ' 

स्वाम्यांची खंत म्हज्या लक्षांत आयली . म्हाका मनांतल्यान सगळे कळ्ळे 
आनी मागीर केन्नाय स्वाम्यांक मेळपाचें जालें जाल्यार हांव सादी पेंट आनी 
हाफ बुशकोट घालूनच गेलों . स्वामीजींचो आख्खो जल्म समाजाक सन्मार्गाचेर 
हाडपाकूच खर्चलो , असल्या व्हड व्यक्तिंची कितेंतरी सेवा म्हज्या हातसून 
घडची अशें म्हाका दिसतालें . समाजाचे नदरेन आनी वयक्तीक रूपांतल्यान 
तांचे जिणेचे कार्य खूब परजळीत आसा . तांची सेवा हे नदरेंतल्यान धा ते बारा 
वर्सी तांच्या ट्रस्टाचो अध्यक्ष म्हणूनय हांवें काम केला , हाचें म्हाका समाधान 
भोगता . 


वाडये त्यावेळार कोणूच दोतोर नासलो . सप्तकांतल्यान एक दीस सगळे 
शिरोड्या वताले . थंयचे डॉ . सखाराम गुडे हांकां लोक खूब मान दिताले . तांच्या 
हाताक गूण आसा अशें लोक मानताले . थंय खूब गर्दी आसताली . सकाळी 

गेल्यार लेगीत तपासपाखातीर नंबर लागतासर सांजवेळची चार जाताली . 
वाडये आसताना तांकां केन्ना मेळप जालें ना , तांचे फक्त नांव आयकल्लें . हांव 
दोतोर जाल्याउपरांत आल्मेदा स्कुलांत म्हजो सत्कार जाल्लो तेन्ना डॉ . सखाराम 
गुडे थंय हाजिर आशिल्ले . तांकां पळोवन हांव धादोसलों . जेन्ना ताणी आपूण 
जावन ' तुमी डॉ . रामाणी न्हय ? ' अशें मायेन विचारलें तेन्ना तर हांव धन्य धन्य 
जालों , ल्हानपणासावन तांचेविशींचो इतलो आदर म्हज्या मनांत आसलो . 

म्हजें येवप - वचप आसतालें तें फोंड्या आयुर्वेदीक वखदां दिवपी धुपेश्वरकर 
वैजांकडेन . नाना ऊर्फ नारायण आनी तात्या ऊर्फ कृष्णा धुपेश्वरकर भाव 
आमकां हांसत्या मुखान येवकार दिताले . तांगेलो तिसरो भाव आत्माराम 
फोंड्यां फार्मास चलयतालो . तांच्या घराकडेन आईली बरी वळख आशिल्ली . 
वखदाखातीर म्हण केन्नाय तांच्या घरा वचप जालें तर च्या घेतलेबगर ते 
सोडीनासले . सगळे गोड उलयताले . केन्नाय गेल्यार स्वागताखातीर तेंच हांसतें 
मूख ! 

मात घराकडेन कोणूय दुयेंत पडलो जाल्यार फोंडेच्या डॉ . बाळकृष्ण 
सुखटणकारांक घरा आपोवन हाडटाले . तांचेकडेन ऑस्टीन गाडी आशिल्ली . 
डॉ . सुखटणकार हे रूबाबदार व्यक्तिमत्व . उंच , धिप्पाड , गोरे आनी पुडवें , 
बुशकोट असो भेस . पायांत व्हाणो आनी तोंडांत सिगरेट . ते उलयताले उणे 
पूण तांचे निदान सारकें आसतालें . सभावान मायेस्त . तांकां पळयनाफुडें पेशंटाक 
धीर येतालो . केन्ना केन्ना डॉ . भास्करराव सरदेसायलेगीत नागेशींच्यान येताले . 
तांचो भेस मजेशीर आसतालो . आर्मीतल्या मनशाभशेन खोमीस , अर्दी पेंट 
आनी माथ्यार पुर्तुगेज पद्धतिची हॅट . पेशंटाक तपासपाक येतना तांगेलो कंपावंडर 
मोटारसायकल चलयतालो आनी दोतोर मांडयेर बॅग घेवन फाटल्यान बसतालो . 

धुपेश्वरकर वैद्य , डॉ . सुखटणकार वा डॉ . सरदेसाय हांकां समाजांत मान 
आशिल्लो . घरांत जर एखादो पेशंट सिरीयस आसलो आनी बरोच वेळ वाट 
पळयल्या उपरांत दोतोर घरांत आयलो जाल्यार देवदूतच आयलो अशें घरच्या 
लोकांक दिसतालें . ताणी दिल्ली एखादी गुळी वा चिमटीभर वखदाची पुडी 
लेगीत संजीवनी कशी दिसताली . ते सगळे दोतोर कमी उलोवपी आनी मायेस्त 
आशिल्ले . लोकांक व्याधींतल्यान मुक्त करपाचे व्रत घेतिल्ले ते सद्गुणी मनीस 

आशिल्ले . लोक तांचे बरें मागताले . तांकां पळयतकूच खऱ्यांनीच तांचो हातगूण 
बरो अशें दिसतालें . आतां हांव दोतोर जातकूच म्हाका ह्या हातगूण प्रकाराची 
मजाच दिसता ! 


अमक्या एका दोताराचो हातगूण बरो आसा म्हणपाचे आमकां खूब 
फावटी पिडेस्तांकडल्यान आयकूक मेळटा . सप्तकांतल्यान थारायिल्ल्या एका . 
दिसा अमूक एका दोतोराच्या दवाखान्यांत लांबचेलांब रांक लागिल्ली आसता . 
पिडेस्त आठ आठ वरां लेगीत वाट पळोवपाक बेजारनात कित्याक तर तांकां 
दिसता ह्या दोतोरांचो हातगूण बरो आसा आनी तांच्या वखदांनी पीडा बेगीन 
निवळटा . 

खऱ्यांनीच दोतोरांच्या हातांत चमत्कार घडटा व्हय ? चमत्कार म्हळो 
काय एके तरेचो जादू आयलो वा त्या मनशामदीं अतिद्रिय शक्त आसची 
पडली . बऱ्याचशा गुरू , संत बी लोकांमदीं असली शक्त आसता अशें आमचो 
समाज मानता . देव जागृत आसता अशें लोक म्हणटात . हांव एक उदाहरण 
दितां - गणपती हो एक प्रचलीत देव . गांवां गांवांत गणपतीची देवळां आसतात . 
तरी आसताना फक्त प्रभादेवीचो सिद्धीविनायक आंगवणीक पावता अशी 
मुंबयकारांची समजिकाय आसा . तो देव जागृत अशें तांकां दिसता . सप्तकांतल्यान 
एक दीस देव खऱ्यांनीच सर्गातल्यान सकयल येता आनी ते मुर्तीत बसून 
सगळ्यांच्यो आंगवणी पुराय करता अशें लोकांक दिसता . शिकिल्ल्या लोकांक 
खबर आसा , देव देवळांत आसना तर तो आपल्याभितरच आसता . सकाळी 
उठून कामाक वतना आपणे आपल्या वास्तुक नमस्कार केल्यार ती आपणांक 
' तथास्तु ' म्हणटा . तेचप्रमाण कामाक वचचेआदीं खिणभर दोळे धांपून जर 
दैवी शक्तीक प्रणाम केलो जाल्यार आमच्या देहांत आशिल्ली दैवी शक्त आमकां 
' तथास्तु ' म्हणटा आनी हे दैवी शक्तीक स्मरून जर दिसा भरयाचे काम केलें 
जाल्यार त्या कामांत सद्गुणाचे दर्शन घडलेबगर रावचे ना . 

खुबशे दोतोर हे पद्धतीन वावुरतात . दैवी शक्तीक स्मरून ते काम 
करतात . ते सद्गुणी जातात . तांचो हो सद्गुणी सभाव पिडेस्तांक आवडटा . 
दोतोराक पळयनाफुडें पिडेस्ताचें मन जेदेवेळार प्रसन्न जाता तेन्नाच ताचे दुयेंस 


36 


ताठ कणों 


पन्नास टक्के निवळटा . उरिल्ले पन्नास टक्के वखदाच्या गुणान निवळटा . ताची 
मनस्थिती जर त्यावेळार सारकी नासत जाल्यार दुयेंसाची खरसाण वाडटा . 
थोडे भितर सांगपाचे जाल्यार खंयच्याय कार्यांत आपल्या मनाचो , तत्वगिन्यानाचो 
बरेतरेन उपेग करून घेतल्यार तें कार्य फळादीक जाता . दोतोर आनी पिडेस्त 
हांचंय अशेंच नातें आसता . दोतोराच्या मुखार पिडेस्त येनाफुडें पिडेत्ताक 
दोतोर हो एकदम देव कसो , हांसत्यामुखाचो , मायेस्त दिसपाक जाय . ताच्या 
खांदार मायेन हात दवरून ताची चवकशी केल्यार ते आपुलकायेन पिडेस्ताचें 
मन भरून येता आनी त्याच खिणांत तो पिडेस्त अर्दो बरो जाता . 

सगळेच दोतोर अशेतरेन वागनात . कांय दोतोर स्पश्ट आसतात . कांय 
दोतोर तोंडार कसलीच भावना हाडीनासताना , ' कसलो त्रास जाता ? ' असल्या 
खटकपी उतरांनी विचारतात . पिडेस्तांबरोबर भावनीक जावपाक तांकां आवडना . 
पिडेस्तांक तें पटना . पिडेस्तांक दिसता , हो दोतोर बरो न्हय . एक उतर लेगीत 
उलयलो ना म्हजेकडेन . 

कांय दोतोरांची तर मान गर्वान ताठूच आसता . तांकां दिसता आपूण 
हुशार म्हणून . दर फावटीं वर्गात पयलो आयलों . एम . बी . बी . एसाक भांगरापदक 
मेळयलें . एम . डी . क तर युनिवर्सिटीची मेरीट स्कॉलरशीप मेळ्ळी . म्हजें 
गिन्यान पक्कें आसा . हांव चुकूक शकना . म्हज्या गिन्यानाचो उपेग जाय 
आसत जाल्यार पिडेस्तांनी येवंचे म्हजेकडेन . आपल्यो भावना तो पिडेस्तांवांगडा 
वांटून घेवपाक तयार नासता . पिडेस्ताचे खालावल्ले अवस्थेक पीडा हे फक्त 
पन्नास टक्के कारण आसता तर उरिल्ले पन्नास टक्के पिडेस्ताच्यो भावना 
आसतात . हे तत्वगिन्यान ताका खबर नासता आनी मागीर गिन्यान आनी बुद्द 
आसूनय तो पिडेस्ताक बरो करपाक शकना . 

ग्रीक देशांत येशू ख्रीस्ताच्या जल्माच्या पांचशीं वर्साआदी जल्मल्लो वैज 
हिपोक्रेटीस - हो संवसारांतल्या सगळ्या वैजांचो देव अशें मानतात . पॅक्टीस 
सुरू करचेआदी ताणी बरोवन दवरिल्लो सोपूत आमी घेतात आनी मागीर 
कामाक लागतात . ताणी ह्या सोपूतांत अशें बरयलां - ‘ पिडेस्तांचेर उपाय 
करताना तांचेकडेन आपलेपणान वागोवन , तांकां माया दाखोवन , तांचेकडल्यान 
कसलीच अपेक्षा बाळगिनासताना इलाज केल्यार पिडेस्त बरो जाता . ' उच्चभ्रू 

दोतोरांक ह्या सोपूताची घडये जाणीव आसची ना . अखेर उच्चभ्रू म्हळ्यार तरी 
कितें ? आनी ते कोणे थारावपाचें ? आपल्या आपणेच थारावपाचे काय लोकांनी 
थारावपाचें ? 

सर्गेस्त जे . आर . डी . टाटा हांचेविशीं मनीसपणाच्यो बऱ्याचशो गजाली 
आयकूक मेळटात . मुंबय कॉलेजीत वचपी बरीचशी भुरगीं लीफ्ट मागतात . 
असल्या भुरग्यांक जे . आर . डी . लीफ्ट तर दितालेच पूण रोकडेच आपणाली 
वळखय करून दिताले . एक दीस तांच्या ऑफीसांतली एक बायल सकयल 
उबी आशिल्ली . काळोख जाल्लो . ती आपल्या घोवाची वाट पळयताली . जे . 
आर . डी . क जेन्ना हे कळ्ळे तेन्ना घरा वचपाच्या जाग्यार ते तिचो घोव येसर 
थंयच रावले . तो खऱ्यांनीच एक बरो मनीस न्हय ? पूण तो बरो हे लोकांनी 
थारायलें . 

तशेंच , दोतोर बरो आसा हे संमाजाक दिसलें जाल्यारच मागीर हो 
' पिडेस्तांचो समाज ' थारायता - ह्या दोतोराचो हातगूण बरो आसा . देखूनच 
ताणें दिल्ल्या वखदांच्या रूपांतल्यान न्हय तर तो आपले दैवी शक्तीनूच पिडेस्तांक 
बरो करता . देवाभशेनच आमचे वैजकी शास्त्र हे लेगीत एका गडगंज भावनांच्या 
स्तंभाचो आदार घेवन उबें आसा काय ? पश्चिमी देशांत असले भावनाप्रधानतेक 
वाव नासता . थंय दोतोर आनी पिडेस्तांमदीं मेकळेपणान वळख घडना . इतलेंच 
न्हय तर दर खेपेक दोतोर आपणांक मेळटलोच म्हणपाची खात्री नासता . 
ग्रूपांमदलो खंयचो दोतार रजेर आसतलो , खंयचे वखद दितलो हाका लागून 
भावनाचे प्रगटीकरण जावपाक थंय सुवातच नासता . फक्त पिडा आनी वखद 
हांचीच बेरीज जाता . 

आमचो समाज , आमचे पिडेस्त भावनाशील आसात . दोतोरांचेर तांचो 
विश्वास आसता . दोतोर म्हळ्यार तांकां देवूच ! ते भावनाप्रधान जातात . तांचें 
मन खुशालभरीत जाता . दुयेंस अर्दै बरें जाता . जोमेरेन समाजांत बदल जायना 
तोमेरेन दोतोरांनी लेगीत भावनाप्रधान आसप सारखें न्हय ? बारीक चिंतलें 
जाल्यार आमच्या समाजाचे परीवर्तन घडून येवपाक बरीच तपां वतली . कित्याक 
तर भावनांमदीं गुल्ल जावन रावप ही आमची संस्कृताय . आमच्या घरांत 
कोणूय सोयरो आयलो जाल्यार आमी ताची देवासमान सेवा करतात . अतिथी 


. 

देवो भव ! दनपारच्या वेळार आमच्या घरांत कोणूय अनवळखी मनीस भितर 
सरलो जाल्यार ताका उपाशी परत धाडपाक आमचें मन कळवळटा . आमची 
जशी संस्कृताय तशीच आमची वागणूक . देखूनच संस्कृतायेक पाळो दिवन 
काम करपी दोतोरांचो हातगूण नक्कीच बरो आसता आनी पिडेस्तांक तो 
आवडटा . 

निमाणे , वेवहार हो आसाच . तो काय चुकना . पूण आपली फी सांगताना 
दोतोरांनी जर मनीसपण दाखयलें जाल्यार पिडेस्तांच्या मनाक समादान भोगता 
आनी त्या पिडेस्ताची भलायकी लेगीत बेगीन सुदारता . आजलेगीत मुंबयसारखेल्या 
शारांत दोतोर आनी पिडेस्त मनीसपणान वेवहार करून दोगूय समादानान 
रावपाक शकता . दोतोरांचे व्हडपण समाजांतल्या पिडेस्तांनी थारावपाचें आसता . 
' टायम्स ऑफ इंडीया ' तल्या पान तीनावयल्या मजकुरान थारावपाचें नासता . 
नामनेक पाविल्ले दोतोर , दोतोरकेचो पेशा हो आजलेगीत फकत वेवहार न्हय 
म्हणपाची देख समाजाक घालून दितात . 

अमेरीकेंत तकली उसळपाचे कारण सोदपाक ताचे आख्खे कुडीची तपासणी 
करतात . केन्ना केन्ना तातूंत यश मेळना . खर्च मात खूब जाता . 

आमचेकडेन इन्शुरन्स तितल्या प्रमाणांत ना . सगळे पैशे आपले पदरचे 
मोडचे पडटात . गिरायक प्रतिबंधक कायदो हालीं दोतोरांच्या वेवसायाक लागू 
जाला . ताका लागून आपणाल्या गिन्यानाचेर निंबून पिडेस्ताच्या दुयेंसाचे निदान 
करपाक मन कांचवेता . कारण चूक जाली जाल्यार तो पिडेस्त वगी रावनासताना 
त्या दोतोराक गिरायक पंचायतीकडेन व्हरपाक शकता आनी मागीर दोतोराची 


तकलीफोड सुरू . 


तरीय लेगीत आज आपणाली कुशळटाय वापरून उण्यांत उण्यो चांचण्यो 
करून , उण्यांत उणीं वखदां दिवन पिडेस्तांक बरो करपी , तशेंच उण्यांत उणी 
फी घेवन तपासणी करपी आनी इश्टागतिची भावना दवरून पिडेस्ताकडेन 
संवाद करपी दोतोरांचो हातगूण नक्कीच बरो आसतलो हातूंत दुबाव ना . 
भारतांतली ही परंपरा तशीच उरची अशें म्हाका दिसता . 


हांव शाळेत शिकतालों त्यावेळार गोयांत पुर्तुगीजांची राजसत्ता आशिल्ली . 

शाळेत येतना वतना पुर्तुगीज सैनिक , पुलीस , नागरीक फोंडे , पणजेच्या रस्त्यावेल्यान 
वतना दिसताले . ताणी कोणाक त्रास दिल्ल्याची तशी याद जायना . पूण एक 
गजाल खरी , लोकांचेर तांचो खूब धाक आसतालो . लोकांच्या उलोवण्यांतल्यान 
हे जाणवतालें . 

एस . एस . सी.चे परीक्षेची तारीख लागी पावली . फॉर्म भरून जालो . 
परीक्षेचो नंबरूय आयलो . एस . एस . सी . ची परीक्षा दिवपाक तेदेवेळार मुंबय 
वचचे पडटालें . म्हजो नंबर गिरगांवच्या रॉबर्ट मनी स्कूलांत आयिल्लो . त्यावेळार 
मुंबय वचप म्हळ्यार द्रविडी प्राणायम आसलो . बशीन माजाळी वचप , पासपोर्ट 
दाखोवप , मागीर पांयांनी चलत वचप आनी ' नो मॅन्स लॅण्ड ' वलांडून भारतीय 
शीमेंत , इंडीयन कस्टमाक बॅगो उकत्यो करून दाखोवप , परतून बस धरून 
कारवार वचप आनी मागीर तेन्नाच एकदाची मुंबय वचपाची बोट दिसताली . 
हावें पयलेच खेप बोट पळयलीं आनी ती पळोवन हांव आजापभरीत जालों . 
घट्ट याद उरपासारखो तो प्रवास आसलो . ते बोटीमुखार आमकां दुर्भाटच्यान 
पणजे व्हरपी आमचो वाफोर म्हळ्यार शामभटाची तट्टाणीच . 

मुंबय म्हजे दोन मामा रावताले . दत्तात्रय आनी शंकर सूर्याजी वालावलकार . 
दोगूय खूब आतिथ्यशील . जे कोण गोंयच्यान मुंबय येताले ते मामांच्या ' टेलर 
ऍड कंपनीत ' देवताले . ' टेलर ऍड कंपनीं ' हे मामांचे कंपनीचें नांव आशिल्लें . 
रावपाची वेवस्था जाल्ल्यान गरीब लोकांक हे कंपनीचो आदार दिसतालो . 
सगळ्यांक मायेन येवकार दिताले . भाचो म्हणटकच म्हजें मामाकडेन वचप 
सभावीक आसलें . 

पत्रवेवहार त्यावेळार खूब सवकास चलतालो आनी आयचेभशेन फोनाची 
सुविधाय नाशिल्ली . हांव येतां म्हणपाची खबर म्हज्या मामांच्या घराकडेन 
कोणांक मेळूक नाशिल्ली . आमी सगळे परीक्षार्थी विद्यार्थी मुंबय वचपाक 
एकठांय जावन गेल्ले . म्हाका व्हरपाक कोण येवपाचो नाशिल्लो . आमचे 
हिंदीचे सर प्रसाद सुखठणकार आमच्या वांगडा आशिल्ले . तांकां पशाभाऊ 
म्हणटाले . तांकां मुंबयची म्हायती आशिल्ली . ताणी म्हाका म्हळे , “ तूं हुस्को 
करूं नाका . हांव तुकां सारको पावयतां . ' 

भाऊच्या धक्यार उबो रावन हांव पयलेच खेप मुंबय पळयतालों . सगळेकडेन 

मनशांच मनशां ! रस्त्यावेल्यान काळ्या - हळडुव्या रंगांच्यो टॅक्सी धांवताल्यो . 
असल्यो टॅक्सी गोयांत नाशिल्ल्यो . तेभायर खूब बिल्डींगांचेर पोस्टरां लांबतालीं , 
' ड्रींक गोल्ड स्पॉट . ' त्या इंग्लीश उतरांचो हावें जशाचो तसो अर्थ लावन 
पळयलो ‘ भांगराचो स्पॉट पियात . ' म्हाका प्रश्न पडलो , तो कसो पिवपाचो ? 
पून उपरांत सरान गोल्ड स्पॉटाची बाटली गडून म्हजेमुखार धरली . हांव 
मजेंत तो गोल्ड स्पॉट पिलों . आमच्या गोयांत गळ्यांत गुड्डी आडकल्ले 
बाटलेंतल्यान सॉद मेळटाले वा त्या सॉदांत लिंबू , साखर मिक्स करून लिंबू 
सॉद जातालें . मुंबय येतकच गोल्ड स्पॉट हो नवो सोद म्हाका लागलो . 

म्हाका मुंबय ज्याच्या सांगातान धाडिल्लो त्या पशाभाऊंचे सोयरे गिरगावांत 
रावताले . पशाभाऊ जिवान नाजूक . बोटीच्या प्रवासान ते जाम जाल्ले . निकदवरी 
लेनच्या कोनशाक कोना रेस्टोरेंटच्या वयर पयले माळयेर रावपी वेलींगकारांकडेन 
पावतासर आमकां साडेइकरा जाल्ली . पशाभाऊंन म्हाका म्हळे , ' आमी आतां 
न्हावन - धुवन , जेवून बी थोडो विसव घेवंया . सांजवेळा हांव तुका मामांगेर 
पावयतां . ' हांव आनी कितें उलयतलों ? मान हालयली . जनेलांतल्यान दिसपी 
मुंबय पळयली आनी दनपार सारली . सांजवेळा जेन्ना ताणी म्हाका मामागेर 
पावयलो तेन्ना म्हाका हांसोच आयलो . कारण मुखार मॅजेस्टिक थेटर . ताका 
तेंकूनच आमची खटाव बिल्डींग . अर्धा मिनटाचे वाटेर . म्हाका खबर आशिल्लें 
जाल्यार हांव एकटोच चलत वतलों आशिल्लों . 


खटाव बिल्डिंगेंतल्या दुसऱ्या माळ्यावयलो म्हज्या मामांचो फ्लॅट म्हळ्यार 
गोकुळ कशें . त्या ल्हानशा जाग्यांत म्हजे मामा आपल्या कुटूंबांसयत आनंदान 
रावताले . तातूंत गोंयच्यान अचकीत येवपी सोयरे . म्हज्यो दोनय मामी , व्हडली 
मुक्ताबाय आनी दुसरी उमाबाय , सगळ्यांक उमेदीन येवकार दिताली . दत्तात्रयमामाक 
सगळे दादा म्हणटाले आनी धाकट्या शंकरमामाक काका . दोगांय मामांची 
मेळून इकरा भुरगीं त्या घरांत आशिल्ली . सगळ्यांच्यो परीक्षा लागी पाविल्ल्यो . 
अभ्यास करपाक वाडयेच्या घरांतलें वातावरण शांत आशिल्लें . हे गर्दैत अभ्यास 
कसो जातलो ? म्हाका हुस्को जातालो . पूण म्हज्या भावंडांक हांव पळयतालों . 
तांकां परीक्षेचो अजिबात कांच नासलो . तांचे नदरेन परीक्षेचे म्हत्व म्हळ्यार 

पास जावन वयल्या वर्गांत वचप इतलेंच . ताका लागून हावें मन लावन केल्लो 
अभ्यास , म्हजे मार्क , केंद्रांत वा शाळेत पयल्या नंबरान म्हजे पास जावप ह्यो 
सगळ्यो गजाली तांचेखातीर अजापाच्यो आशिल्ल्यो . पूण तांकां ताचे कवतुकय 
दिसतालें . सगळी भावंडा मात मनान निश्पाप आशिल्ली . तांतलो एक भाव 
सुर्यकांत . ताका आमी ' बाबुल्या ' म्हणटाले . म्हजी काळजी घेवप हे तर ताणें 
आपले कर्तव्य मानिल्लें . म्हजे परीक्षेचे सेंटर आशिल्लें ' रॉबर्ट मनी स्कूल . ' 
म्हजेपयलींच बाबुल्यान म्हजें नांव , नंबर बी पळोवन दवरील्लो . परीक्षेवेळार तो 
म्हाका पावोवंक आनी व्हरपाक येतालो . म्हाका कसलेच त्रास जावंचे न्हय 
हाची तो जतनाय घेतालो . आपल्या इश्टांक म्हजी वळख घडयताना म्हजी 
हुशारकाय , म्हजे मार्क हांचेविशीं तो अभिमानान सांगतालो . 

पेपर सोंपोवन घरा येनाफुडे सगळेजाण म्हजी चवकशी करताले . पेपर 
कसो आशिल्लो ? कितले मार्क पडटले ? असले तांचे प्रश्न आसताले आनी 
म्हाका गणितांत शंबरांतले शंबर मार्क मेळू येता म्हणपाचो अदमास हावें जेन्ना 
सांगलो तेन्ना तर तांकां सुमाराभायलें अजाप जालें . एक फावट हांव फ्रेंचीचो 
पेपर दिवन आयलों . हांव मातसो अस्वस्थ आशिल्लों . कित्याक तर म्हजे 
अपेक्षेप्रमाण हांव पेपर सोडोवंक पावलो ना . पेपर बरो वचूंक ना हाचो अर्थ 
नापास जावप अशें तांचें चिंतप . पूण म्हाका फक्त अठ्यांशी मार्क पडटले 
अशें जेन्ना हावें सांगले तेन्ना तांकां अजाप जालें . बाबुल्या तर मेळटा ताका 
सांगत सुटील्लो , हाचो पेपर बरो वचूंक ना आं . फक्त अठ्यांशीं मार्क पडटले 
पळय ताका . आनी खऱ्यांनीशी जेन्ना म्हाका गणितांत शंबर आनी फ्रेंचींत 
एकोणणव्वद मार्क मेळ्ळे तेन्ना तर ताणी केल्ल्या कवतुकाक शीम उरली ना . 
सांगपाचें म्ह्यळ्यार मामाच्या ह्या गोकुळांत हांव सामको रमून गेल्लों . तांच्या 
भुरग्यांकडेन म्हजी इश्टागत जाल्ली . हांव तांचेमदीं खोशयेन समरस जातालों . 

तांचे बाल्कनीत उबो रावतकच गिरगांवचो नाको दिसतालो . चारीय 
वाटांनी वचपी रस्ते , सरभोंवतणी उब्यो आशिल्ल्यो व्हडल्यो इमारती , तांबड्या 
रंगाच्यो दोन मजली बसी , खडखड करून गिरगांवांतल्यान धोबीतलावमेरेन 
वचपी ट्राम , मदींच घोड्यांगाडयो , हातगाडयेवाले तर व्हडल्यान ‘ बा 5 जू ' 
म्हण आड्डताले , कितल्योशोच गाडयो आनी काळ्यो - हळडुव्यो टॅक्सी , शिस्तीन 

वचपी शाळेंतली भुरगीं , फेरयेकार , डबेकार , फुलकार , माथ्यार पाटले घेवन 
- फळां विकपी आनी ह्या सगळ्या यांत्रीक पसाऱ्यांतले गच्च गर्दैतल्यान हांसत्या 
तोंडान वाट काडीत वचपी मुंबयकार . ते केन्ना चलनात , फकत हेवटेन तेवटेन 
ताकतिकेन धांवतातूच अशें म्हाका दिसतालें . रस्त्याचे दोनूय वटेन मांडिल्ली 
दुकानां . दिव्यांचो झगझग . गिरगायांत सदांच दिवाळी असो भास जातालो . 

बाबुल्यान म्हाका एक खेप गिरगावांतली चौपाटी पळोवपाक व्हेलो . 
दिव्यांच्या लखलखाटांत दिसपी मरीन - ड्रायव्ह - राणीचो नेकलेस पळोवन 
हांव सामको भुल्लुसलों . हांव सादो भुरगो ... भायल्या संवसारांत इतलो उजवाड 
भरला म्हणपाची म्हाका कल्पनाय नाशिल्ली . हांव भारावन गेलो . तसो दो 
आमच्या गोयांतूय आशिल्लो . पूण मनशांनी अशी गजबजिल्ली चौपाटी , मेकळे 
हवेचो आस्वाद घेवपी मुंबयकार , विंगड विंगड तरांचे तांचे भेस आनी सामके 
दर्याचे देगेर गर्दी करून आशिल्ले भेळपुरीवाल्यांचे स्टॉल , असले हावें ह्याआदीं 
केन्नाच पळोवंक नाशिल्लें . 

मुंबयच्या त्या भव्य दर्शनान म्हज्या मनार वेगळोच परीणाम जालो . 
कर्तुत्वी जावपाचें आसल्यार मुंबय येवचंच पडले हो विचार पयलेच खेप म्हजे 
तकलेत आयलो . खटाव बिल्डींगेतले चडशे दादले न्हीदपाक रातचे टेलर 
कंपनीत येताले . थंय जागो खूब आसलो . फुडें कपड्यांचे दुकान , फाटल्यान 
ऑफीस आनी कपडे कापपाचें मेज . उजवेवटेन व्हडलो हॉल आनी आख्या 
जाग्याक एक मोटो पोटमाळो . सगळेकडेन शिंवपाची मशिनां आशिल्ली . 
न्हिदपाखातीर जागो भरपूर आशिल्लो . हांव लेगीत न्हीदपाक टेलर कंपनीत 
वतालों . संवंयेप्रमाण हांव पोटमाळ्याचेर रस्त्याक लागून आशिल्ले वणटीक 
तेकून न्हिदतालों . पोटमाळो जालो तरी ताका जनेलां आशिल्ली आनी ताका 
लागून न्हिदपाक गेलों तरी हांव जनेलांतल्यान तकली भायर काडून रस्त्यावयलो 
बोवाळ बरोच वेळ पळयत बसतालों . रातचे मातशेंशें थंड जातालें . सकाळी 
परतून चार जायनाफुडें बोवाळाक सुरवात जाताली . स्वातंत्र्यसंग्रामाच्या वेळार 
फांतोडेर प्रभातफेरयो काडटाले म्हणपाचे हावें गोयां आसताना वाचिल्लें . स्वातंत्र्य 
मेळून आतां धा वर्सी उलगली तरी मनांतली ती कल्पना मात पुसून वचूंक 
नासली . 

एक दीस सकाळफुडेंच म्हाका ‘ श्रीराम बोलो श्रीराम ' ह्या गजरान जाग 
आयली . म्हाका दिसलें प्रभातफेरीच आयल्या आसतली . हावें उमळशिकेन 
जनेलांतल्यान सकयल रस्त्याचेर नदर मारली . आनी त्याच वेळार म्हजे नदरेंत 
पडलें एक म .. नकळटाना एक म . सामकें लागींच्यान म्हाका पळोवचे पडले . 
हांव भियेलों . हावें दोळे धांपले . म्हज्या हड्ड्यांत धडधडूंक लागलें . हांव 
अस्वस्थ जालों . लायट पेटयली आनी बाबुल्याक उठयलो . हांवे सांगिल्ली 
गजाल आयकून तो हांसलो आनी ताणें म्हळे , ' तुवें प्रेतयात्रा पळयली तें बरें 
जालें . दिसांतल्यान चार फावटीं तरी तुका प्रेतयात्रा पळोवपाक मेळटल्यो . ' 
म्हजें समाधान जालें ना . 

हांव म . पळयतालों . गोंयां भुरग्यांनी मडे पळोवप ही भयांकृत गजाल 
मानताले . घरांत कोणूय मेलो जाल्यार भुरग्यांक पयल्यान पयलीं सोयऱ्यांगेर 
धाडटाले . मनांत हे घट्ट बशिल्लें आनी कितलो विद्रूप तो देखाव ! कपलाचेर 
कुकूम , बिबूत फांसून , नाकांत कापसाचे गुटले , तांबडी - धवीं फुलां , माथ्याक 
तोपी .... हांव गोंदळ्ळों . म्हजी ती अवस्था पळोवन बाबुल्यान म्हाका एक कोपभर 
उदक हाडून दिले . उदक पिवन जातकच तो एक वरभर म्हजेम्हऱ्यांत बसलो 
आनी ताणें म्हजेकडेन गजाली केल्यो . मातशेशें बरें दिसलें म्हाका . पूण मड्याची 
भिरांत वचना . ताचेउपरांत सादारण धा दीस तरी म्हाका सुस्त न्हीद पडूंक ना . 
आमची प्रेतयात्रा इतली विद्रूप कित्याक म्हणून आसची ? 

हाचेपयलीं हावें गोयांत एके किरीस्तांव दोतोराचे आवयची प्रेतयात्रा 
पळयिल्ली . ते मेल्ले जाणटे बायलेचे मडे कपडे घालून काशांवांत दवरिल्लें . तो 
कांशांव इगर्जीकडल्यान मागोवन हाडिल्ले खास गाडयेचे कंवचेचे पेटयेंत दवरिल्लो . 
इगर्जीचे बँड वाजोवपी युनिफोर्म घालून मंद आवाजांत दुखेस्त सूर आळयताले . 
काशांवाचे चारीय वाटेन रंगीत रिबीनां लायिल्ली . इगर्जीतली भुरगी धुपाची 
' आयदनां ' हातांत धरून चलतालीं . फुलांचो दरवळ , मंद आवाजांतलें दुखेस्त 
संगीत आनी रंगीत कपडे घालून फाटल्यान थंडसायेन चलपी दादले आनी 
बायलो . 

गावांतली सगळी मनशां ही प्रेतयात्रा पळोवपाक घराघरांतल्यान भायर 
आयिल्ली . भंयाचो वासूय नाशिल्लो . सगळे लोक उमळशीकेन प्रेतयात्रा पळयताले . 

म्हाका लेगीत तेदेवेळार भंय दिसूक ना . आतां मात म्हज्या मनाक त्रास जाल्लो . 
आमचे लोक कित्याक म्हणून संवसाराचो निरोप घेवपी मेल्ल्या मड्याची अशे 
विद्रूप अवस्थेत प्रेतयात्रा काडटात ? 


एस . एस . सी . चे परीक्षेउपरांत हावें थोडे दीस मुंबय पळयली आनी 
मागीर हांव गोंयां परतलों . दोन मामेभाव म्हाका धक्यार पावोवपाक आयिल्ले . 

गोंयाभायलें विशाल जग हांव पयलेच फावट पळोवन आयिल्लों . वाडयेचे 
काळखी रातीपेल्यान असलें विशाल जग आसूं येता म्हणपाच्या विचारानीच 
म्हजें मन झपाटिल्लें . ह्या जगांत म्हाका वावरूपाचें आशिल्लें . कशें शक्य 
आसा ? जिद्द आशिल्ली पूण पांखां दुबळी आशिल्ली . तरी गीत हांव निश्चेव 
करतालों , म्हजी बुद्द विशाल करपाक म्हाका मुंबय वचचेंच पडटलें . गोयांत 
तेदेवेळार एस . एस . सी . उपरांत शिक्षणाची सोय नासली . खूब बऱ्या बऱ्या 
विद्यार्थ्यांचो घुस्मटमार जातालो . कोण बेळगावां वतालो , कोण पुण्याक वतालो 
तर कोण मुंबय येतालो . ज्यांकां कांयच जमनासलें ते मागीर हांगा थंय नोकरी 
सोदपाक लागताले . 

गोंयच्या विद्यार्थ्यांची हालत तेदेवेळार सामकीच वायट आशिल्ली . आयचेभशेन 
तेन्ना कसलेच प्लॅनिंग करपाक मेळनासलें . हांव दोतोर जातलों , हांव इंजिनियर 
जातलों वा हांव सी . ए . जातलों अशें ठासून कोणूच सांगपाक शकनासलो . 
फुडार सगळो अनिश्चित आसतालो . हांव लेगीत हेच चिंतेंत आशिल्लों . शिकपाक 
तर जाय आशिल्लें . एस . एस . सी . क पास जातलों हाची खात्री आशिल्ली . 
पूण फुडें कितें करपाचे हो प्रश्न सुटावो जावंनासलो . 

मुंबय भोंवताना सदांच बाबुल्या म्हजेबरोबर आसतालो . 
धाकल्या मामालो ( काकालो ) दुसरो चलो - गोरो , उंच आनी व्यायाम करून 
करून ताणें आपलो देह कमायिल्लो . रूपारेल कॉलेजीत तो सायन्सीक आशिल्लो . 
आदल्या वर्साच ताका ‘ रूपारेल श्री ' हो पुरस्कार लाबिल्लो . शिकपांत हुशार , 
दिसपाक स्मार्ट आनी मनान सामको मायेस्त . कर्तुत्वाचो ताका आकांताचो 
आदर . ताणें म्हजेर काळजाथावन प्रेम केले . म्हजेकडेन तो एकसारको उलयत 
आसतालो . खंयूय वतना म्हाका वांगडा घेवन वतालो . तो म्हजो सामको 


बाबुल्या हो 

लागींचो इश्ट जाल्लो . जशें कितें ताचें म्हजेबगर जायचनाशिल्लें . म्हज्या शिक्षणांतले 
हुशारकायेचो ताका खूब आदर . कोणूय मेळ्ळो रे मेळ्ळो म्हणटकच तो 
पयल्यान पयलीं म्हजी वळख करून दितालो आनी मागीरं घे ऽ ऽ धा मिनटां 
म्हजेरूच प्रवचन . अशें हें सदांच चलतालें . 

हावें खूब शिकचे अशें तो लेगीत अदींमदी म्हणटालो . सामको गर्वान 
म्हणटालो . पूण बाबुल्याची मामाकडेन प्रत्यक्षात उलोवणीं जावंनासली . बाबुलो 
आपूण इंजिनियरींगाक वचपाचो आशिल्लो . ताणें तसो निश्चेव केल्लो . हावें 
दोतोर जावंचो अशें तो एक - दोन फावटी सहज उलयिल्लो . म्हजो मुंबयचो 
प्रवास बाबुल्याक लागून चलचित्राभशेन झरझर करून फुडें सरतालो . बेजार 
तर आयलोच ना . एकटुकेपण केन्ना जाणवले ना . तरीलेगीत फुडाराचो हुस्को 
मनांत आशिल्लोच . 


आनी एक दीस एस . एस . सी . चो रीजल्ट जालो . फोंडेच्या आल्मेदा 
हायस्कुलांतल्यान हांव पयलो आनी गोयांत दुसरो आयिल्लों . म्हाका तशेंच 
घरांतल्या सगळ्यांक खूब खोस जाल्ली . नेमाळ्यांतलें नांव वाचून मधू तर 
आकांताचो खोशयेंत आशिल्लो . अभिनंदन करपाखातीर जायते लोक घराकडेन 
येवपाक लागले आनी आई तर तांकां च्या दिवपाक मग्न जाली . फुडले दिशेची 
कांयच कल्पना नाशिल्ली . तरीलेगीत कांय दीस आमी सध्याच्या जैताचो 
आस्वाद घेतालीं . एक दीस म्हजो व्हडलो मामा ( दादा ) आईक मेळपाक म्हणून 
गोयां आयलो . दनपारां जेवन बी सांजवेळा चार वरांचेर वचपाक भायर सरलो . 
म्हज्या मनांतलो हुस्को आईकय आशिल्लो . आईन दादाक विचारले , ' दादा , 
प्रेमानंद शिकपाक बरो आसा . ताका मुंबय शिकपाक व्हरता न्ही ? ' 

हांव कुशीक उबो रावन दादा कितें जाप दितात हाचेर उमळशीकेन नदर 
दिवन आशिल्लों . दादान ' हय ' वा ' ना ' अशें म्हळे ना . ' पळोवया ' अशें म्हळे . 
म्हजे हुशारेची तांकां कल्पना आशिल्ली . पूण घडये तांगेल्या त्या गोकुळांत 
म्हाका अभ्यासाक फाव तें वातावरण लाबत काय ना , हाचेविशीं तांकां दुबाव 
आसलो . तेचखातीर ताणी ‘ पळोवया ' अशें म्हळे आसुंये . 

म्हजे मुंबय वचपाचे म्हजेपरस चड बाबुल्याक पडिल्लें . रीजल्ट केन्ना 

येतलो म्हणपाची तो वाट पळोवन राविल्लो . रीजल्ट येनाफुडें ताणे आपल्या 
सगळ्या इश्टांक पेढे वांटिल्ले . 


' पळोवया ' हे दादाचें उतर आईन क्रिकेटच्या बॉलाभशेन झेलून धरिल्लें 
रोकडेंच मुंबय पत्र धाडून हांव केन्ना मुंबय येतलों हेविशी तिणे सादारणशें 
कळयिल्लें . गोयांत कॉलेजच नाशिल्लें ताका लागून प्रवेश घेवपाक कितल्यो 
कटकटी आसतात हाची आमकां गोंयकारांक कल्पना नासली . रीजल्टाउपरांत 
बरेच दीस गेल्ले . आमचे पत्र मेळटकच हातांत मार्कशीट घेवन बाबुल्या मुंबय 
हेवटेन तेवटेन धांवतालो . प्रेमानंदाक बऱ्या कॉलेजीत प्रवेश मेळचो ही ताची 
मनापासूनची इत्सा . पूण तशें जालें ना . सगळ्या कॉलेजींची एडमिशनां बंद 
जाल्ली . हेच खंतीन चलताना सहज म्हणून बाबुल्या सिद्धार्थ कॉलेजीच्या ऑफिसांत 
गेलो . बाबुल्याच्या हातांतलें मार्कशीट कारकूनान पळयलें आनी ताणें ताच्या 
हातांतलें तें मार्कशीट झोमून घेतले . 

सिद्धार्थ कॉलेज ' स्पोर्टस ' आनी ‘ पोलीटीकल सायन्स ' खातीर प्रसिद्ध 
आशिल्लें . बायोलॉजीचो विभाग व्हडलोसो बरो नाशिल्लो . ताका लागून हुशार 
भुरगीं ‘ एल्फीन्स्टन कॉलेज ' वा ' झेवियर कॉलेजीत ' वताली . सिद्धार्थाच्या 
कारकुनान असलें मार्कशीट केन्ना पळोवंक नासले . आयिल्ली संद फुकट 
वचची न्हय म्हणून ताणें बाबुल्याकडल्यान मार्कशीट झोमून घेतलें आनी ताणे 
म्हळे , ‘ मेळ्ळे ऍडमिशन ! ह्या मार्काचेर तुका फ्रीशीपय मेळटली . तेभायर दर 
म्हयन्याक साठ रूपये स्कॉलरशीप मेळटली . ' हे आयकनाफुडें निराश जाल्लें 
बाबुल्याचे मन शांत जालें आनी ताच्या तोंडाचेर हांसो फांकलो . 

बेगानात बेगीन मुंबय वचपाचे म्हाका तळमळे लागिल्ले . वचपाची हांव 
तयारी करतालों . हांव वतलों म्हणपाच्या विचारान सगळ्यांची मनां जड जाल्ली . 
मधूचे कामाचेर लक्ष लागनाशिल्लें . आई तर रडटालीच . घरांत तशे लोक 
कमीच . हांव , आई आनी सुनंदा . मधू येवन - वचून आसतालो . सुनंदा आईवांगडा 
घराच आसतालें . तेखातीर आईचे सगळे लक्ष म्हजेर आसतालें . हांव वतलों 
म्हणपाचे जाणविकेन तिचें मन हळवें जाल्लें . आईक समजावपाक सुनंदाचो 
वेळ वतालो . 

निमाणे वचपाचो दीस उजवाडलो . म्हजे इश्ट आनी गावांतले कांय लोक 
म्हाका निरोप दिवपाक आयिल्ले . सगळ्यांची तोंडां पडिल्ली . तांकां घडये 
अशेय दिसला आसतलें , एक फावट शिकपाक अशे तरेन भायर गेल्लो मनीस 
परतून केन्नाच ह्या वाडये गावांत परतुचो ना . प्रेमानंद लेगीत ह्या गावांत परतून 
येवचो ना . म्हज्यान रावपाक जालें ना . हांव रडपाक लागलों . दोळ्यांतल्यान 
दुकांच्यो झरी व्हांवपाक लागल्यो . आईन म्हऱ्यांत येवन म्हाका घट्ट वेंग 
मारली . थंय आशिल्ल्या सगळ्यांची काळजां भरून आयिल्ली . 

कारवारसान बोटीचो प्रवास सुरू जाल्लो . म्हजें मन कित्यांतूच रमनासलें . 
घरच्यांचो आनी गावांतल्या लोकांचो निरोप घेतकच काळीज सुन्न जाल्लें . 
परीक्षेक वचपी इश्ट वांगडा नाशिल्ले . एकलोय वळखिचो दिसनाशिल्लो . बोटीच्या 
डेकाचेर बसून हांव खंयतरी अधांतरी पळयतालों . वयर असीम मळब आनी 
खाला कायसो रागान पळोवपी दिगंत दर्यो . पावस आतां रोकडोच सुरू जावपाचो 
आशिल्लो . ताका लागून दर्यो अस्वस्थ आसलो . बोट खूब हालताली . पयस 
तडीर खंयतरी अदींमदी मिणमिणटे दिवे दिसताले . बोट जशी फुडें फुडें वताली 
तशी म्हाका ती फाटले तडीकसावन पयस पयस घेवन वताली हे म्हाका 
कळटालें . फुडली तड अनिश्चीत आशिल्ली . कसलेच तरेचो आदार नाशिल्लो . 
वांगडा आशिल्ली ती महत्वाकांक्षा आनी कश्ट करपाची तयारी . घरांतल्यान 
भायर सरताना देवाची प्रार्थना करून हांव पांया पडिल्लों . मागीर देवाकुडींच्या 
खाला आशिल्ली घराची वास्तु , तिकाय नमस्कार केल्लो . 

अशे विचार करता करतां म्हाका केन्ना लकण लागली तेच कळ्ळे ना . 
जाग आयली तेन्ना बोट मुंबय भाऊच्या धक्याक लागिल्ली . हांव बोटींतल्यान 
देवलो आनी मुंबयतल्या मनशांच्या म्हासागरांत भरसून गेलों . 

परीक्षेखातीर म्हणून जेदेवेळार हांव मुंबय आयिल्लों तेदेवेळार म्हज्या 
माथ्यावयर पातळिल्लें मळब म्हाका गोंयचेपरसूय आकांताचे विशाळ आनी 
ऐसपैस आशिल्ल्याची जाणीव जाल्ली . ह्या मळबावटेन हावें आतां उडी घेतिल्ली . 
पांखाट्यांत उडपाचे बळगें नासतानाय हावें हे धाडस केल्लें . देखून जैताचो 
आंवडो घोंटीत हांव मनांतल्यान ईश्वराची प्रार्थना करपाक लागलों . 

गिरगांवच्या खटाव बिल्डींगेंत म्हज्या दोन मामांची कुटूंबां खिचकटीन 
कशी एकामेकांक सांबाळून रावताली . तातूंत आतां म्हजी आनीक एकल्याची 
भर पडिल्ली . म्हजी मात त्या घरांत बरेतरेन काळजी घेवप जाताले प्रेमानंद हो 
हुशारं आनी देखूनच तो फुडलें शिकप घेवपाखातीर मुंबय आयला हाची तांकां 
जाणवीक आशिल्ली . म्हज्या दोनय मामाच्या कुटूंबांतल्या लोकांनी आपले 
मायेस्त आनी हांसते खेळटे वागणुकेन म्हाका सांबाळ्ळो . बाबुल्या तर सामको 
म्हजे फाटल्यान आसतालो . चर्चगेटाक वचपाचें जाल्यार रेल्वेन कशें वचपाचें ? 
सिद्दार्थाक वचपाचो रस्तो खंयचो ? पुस्तकां खंयच्यान घेवपाची असल्यो सगळ्यो 
बारीकसाणी तो म्हाका समजायतालो . अदींमदीं तो म्हाका सिनेमाक घेवन 
वतालो . कॉलेजीत कितें घडलें हाचेर नेमान चर्चा जाताली नाजाल्यार आमकां 
न्हीद पडनासली . हांव में कितें सांगतालों तें तो उत्सुकतायेन आयकतालो 
आनी आपणाल्या दोनूय हातांची बोटां दामीत अदीं मदीं “ अशें ! ” “ आरे वा ! ” 
अशे उद्गार काडटालो . आपूण स्वतः इंजिनियरींगचे शिकप घेता आसताना 

डॉ . प्रमोद तळावलीकार 
हांच्या सहकार्यान 


कै . श्री . लक्ष्मीदास आनी 
सौ . बोरकार शिबीराचें 
उक्तावण करताना . 
उजव्यान दावेवटेन 
रामाणी फावंडेशन ट्रस्टी 
डॉ . पांडुरंग घाणेकार , 
डॉ . शशिकांत सिरसाट , 
श्री . विनायक नायक आनी 
श्री . वल्लभ धायमोडकार 

वांगडा प्रा . सुभाष भेंडे , श्री . मंगेश पाडगांवकर आनी श्री . माधव गडकरी 


पुस्तक विमोचनानिमती 
रंगल्यो मैफली श्री . बापट , 

श्रीमती नयना आचार्य , 
श्री . मोहनदास सुखठणकार , 

श्री . रूद्राजी केंकरे , 
श्री . रामनाथ कारे 


अशीच एक 


मैफल 
रंगयताना 
अजित कडकडे 


अशोक सराफा वांगडा - शस्त्रक्रियेउपरांत 


लॉर्ड वॉल्टन हाणी - ' रिसर्च मॅन ऑफ द इयर ' 


हो पुरस्कार भेटयलो 


खास जपानी इश्टांसांगाताक 


गोंयां जाल्ल्या 


आंतरराष्ट्रीय शिबिराक 
( 1989 ) तेन्नाचे 
मुखेलमंत्री श्री . प्रतापसिंह राणे 
आनी राज्यपाल 
श्री . खुर्शीद आलम खान 
हाणी भेट दिली 


मुंबयच्या शिबिरांत महाराष्ट्राचे राज्यपाल डॉ . पी . सी . आलेक्झांडर 
हांची घरकान्नीवांगडा भेट 


लीलावती हॉस्पिटलांतल्या प्रदर्शनाचे निरीक्षण करताना गोंयचे तेन्नाचे 
मुखेलमंत्री श्री . मनोहर पर्राकार - वांगडा लीलावतीचे डॉ . भिमाणी 


मॉस्को हांगां 

रशियन 
दोतोरांच्या सांगाताक 


अभिनेतो कमल हसन हांच्या 
बरें मागप्यांनी केल्लो भोवमान 


केनियांत गांवकाऱ्यांवांगडा प्रतिमा 


गोंयचे मुखेलमंत्री 
श्री . मनोहर पर्राकार 
हांचे हस्तुकी 
शासकी भोवमान 


लीलावती 
हॉस्पिटलांत 
मुखेल पावणे 
म्हण मानवंदना 


Fe पापामा 

स . श्री . वसंतराव धेपे हांचे हाजेरीत गोंयांत पन्नासावो वाडदीस मनयलो . 
सांगाताक फाउंडेशन प्रेसिडेंट डॉ . घाणेकार 


शुश्रुषा हॉस्पिटलांत 
श्री . सुभाष दांडेकर 
हांचे हस्तुकी भोवमान 


काडसिद्धेश्वर स्वामीन कोल्हापूरांत 
भोवमान केलो 


कुटूंबात श्रद्धेच्या जाग्यार आशिल्ले 
श्री . शिवानंद तीर्थस्वामी हांचो आशिर्वाद लाबलो 


का 


तेन्नाचे 
आमदार 
अॅड . बाबुसो 
गांवकार हाणी 
वाडये 
केल्लो भोवमान 


महाराष्ट्र राज्य साहित्य पुरस्कार स्वीकारताना 


張 


佐藤 


P.S. RAM 


जपानांत 
एके चर्चेतलो 
सहभाग 


FI 


2004 वर्सा उटी 

हांगां जाल्ल्या 
भोवमानाखातीर 
आयिल्ले विदेशांतले 

काय बरें मागपी 


कोरियाचे श्री . मून 


हांचे हाजेरीत 
गुरूशिष्य परंपरा 
मनयली 


नामनेचे डॉ . कै.व्ही . 

एन . शिरोडकार 
हाणी मेडीकल कॉलेजीतल्या 
फोटो प्रदर्शनाचे उक्तावण केलें . 
वांगडा अधिष्ठाता डॉ . रिंदानी 


नामनेच्या देशी - विदेशी व्यक्तींवांगडा 


चिनी आनी कोरियन इश्टांवांगडा 


जपानी मेजवानी 


न्यू कासलचे काय सांगाती 


VERENDE ON SE 


seat ben 
Bond RA 

idal india 
EU / BTC SORSHAREN SAVORS 

CONCATS INSPINALSURGERT 


स्पायनल सर्जरींतल्या 
म्हज्या शोध आनी 
कार्याचे प्रदर्शन 


अमेरीकन इश्टांवांगडा 
ऑपरेशनाची तयारी 


FAREWELL 

TO 
DESHAMINI 


सायन 
हॉस्पिटलांतल्यान 
जड अंतस्कर्णान 
निवृत्ती 


ताचो चडान चड वेळ म्हजेकडेन लक्ष दिवपाक खर्चतालो . हाका लागून खटाव 
बिल्डींगेच्या दुसऱ्या माळ्यार हांव सामकों रमून गेल्लों . 

दुकानावयल्यान येवन रातचो हातरूणार पडलो काय म्हाका वाडयेची 
याद येवची . आई , सुनंदा , मधू हांचो उगडास जावंचो . मन अस्वस्थ जातालें . 
तांकां हांव बेगीन मेळपाक पावचो ना हे येवजून केन्ना केन्ना म्हज्या एकटेपणाचे 
जाणवीकेन म्हाका रडपाक येतालें . केन्ना केन्ना तर हांव वाडयेक पावतालों , 
सपनांतल्यान ! वाडयेचे ते जिळमिळटे दिवे , दुर्भाटची खाडी , देवळांतलें भजन , 
आंबे - काजूंचो चंवर , निल्ला आज्येचो गांव , ती बैलांची गाडी , सायकली 
चलोवपी ... अशें सगळे म्हाका सपनांत दिसतालें . काजींक हुमकळपी काजूंचे 
म्हुट्टे , आमुल्लेची तोरां आनी बोरीच्या झाडावयलीं बोरां हो देखाव नदरेसामखार 
आयलो काय आपसूक तोंडांत लाळ येताली . बाबुल्याक ह्यो सगळ्यो गजाली 
सांगून म्हज्यांतलें एकटुकेपण हांव व्यक्त करतालों . म्हाका मागीर तो समजायतालो 
" आरे बाबा , तूं कितें आतां ल्हान बाळक ना . कॉलेजीक वचपी तरनाटो जाला . 
खूब शिकपाचें आसा तुका . मन अशें जड करूं नाका . मुखार धाडसान नदर 
मार . मन निबर कर आनी अभ्यासाक लाग . ” बाबुल्यान म्हाका दिल्ले हे धाडस 
बरेच फायद्याचे थरलें . बाबुल्याच्या रूपान म्हाका मुंबय मधुच मेकिल्ल्यावरी 
दिसतालो . पूण त्याच खिणांत म्हजे मन म्हाका कर्तव्याची जाणीव करून 
दिवपाक लागलें . 

एखाद्रो इश्ट मेळ्ळो काय बाबुल्याची टेप चालू जाताली , “ गोंयच्यान 
म्हजो आतेभाव आयला . गणितांत शंबरापैकी शंबर मार्क . पुर्तुगेज - फ्रेंच 
सामकी स्पश्ट उलयता . सिद्धार्थाक अॅडमिशन घेतला .... " 

ताणेच म्हाका मुंबय संवकळीन वावुरपाक शिकयलें . बशी , ट्राम , लोकल 
गाडयांचे मुंबयभर पसरिल्लें जाळे ताणेच म्हाका समजावन दिले . मामांची 
अर्थीक परिस्थिती बरी आशिल्ली - मोटेशें एक दुकान , कपडो विकतो घेवन 
थंयच शिलाई . तेभायर रेडियोंची विक्री आनी दुरूस्ती . काम करपाक आनी 
शिवपाक खूब मनशां आशिल्ली . दुकान लोकांच्या परीचयाचे आशिल्लें . गिरायकांची 
गर्दी आसताली . पूण त्या मानान रावपाक जागो कमी पडटालो . मामा भावार्ती 
आशिल्ले . तांकां दिसताले , ह्याच ठिकाणार रावून आपली भरभराट जाल्या . 

दुकान तर सामकें लागी आसा . हो जागो साडून आनीक दुसरेकडेन खंय 
वचपाचें ? ते वास्तुचेर तांची श्रद्धा आशिल्ली . 


आतां हांव मुंबय रूळपाक लागिल्लों . हांगासरले गर्देची , आवाजाची 
म्हाका संवंय जावपाक लागली . फुटपाथावयल्यान चलताना खांदाक खांदो 
लागून घश्टून चलचे पडलें जाल्यार तातूंत कांय वायट ना हे म्हाका पटले . 
हेवटेन तेवटेन धांवपी टॅक्सी , मोटारी , गाडयो , घोड्यांच्यो गाडयो , हांगां थंय 
यो वच करपी सायकली ( मोटारसायकली त्या काळार तितल्यो वापरांत येवूक 
नाशिल्ल्यो ) आनी मदींच खडखड आवाज काडीत अतिशय मंद गतीन वचपी 
ट्राम हांचे म्हाका व्हडलेशें अजाप दिसनाशिल्लें . पूण ट्रामांत चडून कंडक्टर 
म्हऱ्यांत पावलो काय परतून सकयल देंवपी वात्रट भुरग्यांचे अजाप दिसतालें . 
खटाव बिल्डींगेचे दोनूय वटेन मॅजेस्टीक आनी सेंट्रल अशी सिनेमाची दोन 
थेटरां आशिल्ली . खूब गर्दी आसताली . मनशां लोटून येताली . भोंवतणच्या 
इराण्यांच्या हॉटेलांत कॉलेज भुरग्यांखातीर डिस्क प्लेयर लायिल्ले आसताले . 
तातूंतल्यान व्हडाव्हडान येवपी सिनेमागीतांचो आवाज त्या बोवाळांत भरसतालो . 
म्हाका ह्या वातावरणाचो सराव जाल्लो . हरशी म्हण म्हाका आदींपासूनच 
कागाळ करपाची संवंय नासली . ताका लागून समजून घेवप सोपें जातालें . 
गिरगांवचे ते गर्दैत खरें म्हळ्यार स्वास घेवपाक कठीण जातालें . आवाजान तर 
तकली कणकणटाली . तरी लेगीत म्हजें मन गिरगावांत रमलें . 

चर्नीरोड ते चर्चगेट असो सिद्धार्थ कॉलेजाक वचपाचो रेल्वेचो पास 
बाबुल्यान काडून दिल्लो . कॉलेजाची इमारत मातशी पोरणीच दिसताली . हांगासरले 
चडशे विद्यार्थी आर्टस वा कॉमर्सची डिग्री मोळोवपाखातीरच कॉलेजाक येताले 
आनी तांचेखातीर सकाळचे खाशेले वर्ग आसताले . साडेणव जातकच ते सगळे 
नोकरेक वताले . शिकपाचे बाबतींत तशें ध्येय बाळगिल्लो असो कोण नासलो . 
सायन्साचे वर्ग मात दीसभर चलताले . सुरवेक मातशें वायट दिसलें पूण 
रोकडेंच म्हाका तें कॉलेज आवडूंक लागले . भुरगीं खूब आशिल्ली वर्गांत , पूण 
हुशार अशी मात थोडींच आशिल्ली . म्हाका फ्रिशीप आनी जायत्यो शिष्यवृत्ती 
मेळिल्ल्यो . फिजक्साचे मधू दंडवते , कॅमिस्ट्रीचे देशपांडे , बायोलोजीच्यो सौ . 

प्रधान , प्रिन्सिपॉल आनी प्राध्यापक कर्णिक सगळेजाण बरे आशिल्ले . हुशारूय 
आशिल्ले . तांचे शिकोवप बरें आशिल्लें . मन रमतालें . कॉलेजांत मॉक पार्लमेंट 
नेटान जातालें . कर्णिक आपूण स्वतः स्पीकर जाताले . म्हाका लेगीत मिनिस्टर 
फॉर सायन्स ऍण्ड टोक्नोलोजी केल्लो . पूण म्हजें मन तातूंत रमना जालें . हावें 
रोकडोच राजिनामो दिलो . जांकां आवड आशिल्ली तांकां राजकारणाचे बरे 
धडे मेळटाले . मधू दंडवतेन तर एके सांजवेळा सगळ्या ‘ मंत्र्यां ' क ठाकुरद्वाराक 
आशिल्ल्या तांच्या प्रजा सोशालीस्ट पार्टीच्या ऑफिसांत च्याक आपयिल्ले . 

ह्या गुरूंनी म्हाका बरीच मदत केली आनी म्हज्यांत उमेदूय हाडली . दर 
टर्मिनल जातकूच पेपर कसो बरोवपाचो हाचो नमुनो म्हणून म्हजी ऊत्तरपत्रिका 
वर्गांत भोंवडायताले . ल्हवू ल्हवू म्हाका सिद्धार्थ कॉलेजाची गोडी लागली . 

हांव गिरगावांत रमिल्लों . सुखी आशिल्लों . पूण तरी आसताना एक 
गजाल म्हाका खटकताली ती म्हळ्यार खऱ्यांनीच थंय मन लावन शिकपाक , 
वाचपाक थंडसाण नाशिल्ली . निमाणे जेदेवेळार म्हज्या हातांत शिश्यवृत्तीचे 
पैशे पडपाक लागले तेदेवेळार हावें बाबुल्याकडेन उलोवन मलबार हिलाचेर 
चॅरिटेबल चलणुकिचे मानव सेवा संघाचें हॉस्टेल आशिल्लें तातूंत हावें प्रवेश 
मेळयलो . बाबुल्याक लेगीत ते गजालीची खंत भोगताली . ताका लागून हे 
गजालीन तोवूय सुखावलो . तशें गिरगावांत येवप - वचप चालूच आशिल्लें . 
आतां अभ्यास करपाक म्हाका बरीच थंडसाण मेळिल्ली . रातचे जेवणाक 
शीताबरोबर सुंगटांचें हुमण जरी नासले तरी हुनहुनीत शिवराक जेवपाक 
मेळटालें . नुस्त्याची रूच आयली काय हांव खटाव बिल्डींगेंत पावतालों . बाबुल्याची 
आनी म्हजी गट्टी जाल्ली . कांय दीस ताका चुकिल्ल्यावरी जालें . म्हजी ताणें 
नेमान चवकशी करची . खऱ्या अर्थान बाबुल्या म्हजो मुंबयचो पालक जाल्लो . 

' गोवा हिंदू असोसिएशन ' नावाची एक संस्था मुंबय आसा . गोयांत 
तेदेवेळार उंचेलें शिक्षण घेवपाची सोय नाशिल्ली . ताका लागून शिकपाखातीर 
मुंबय वा हेर खंयच्याय ठिकाणार विद्यार्थ्यांक वचचें पडटालें आनी अशा वेळार 
शिश्यवृत्ती , इनामां वरवीं अर्थीक फाटबळ दिवप हे हे संस्थेन आपले ध्येय 
मानिल्लें . बाबुल्यान म्हाका एक फॉर्म हाडून दिलो . शिश्यवृत्ती दिवपाक संस्थेच्या 

कार्यकर्त्याची सय गरजेची आशिल्ली . बाबुल्यान सट करून म्हळे , “ ताचो 
हुस्को तुका नाका . धोबीतलावाक सेंट झेवियर टॅक्नीकल कॉलेजचे प्राध्यापक 
रुद्राजी केंकरे हाची सय घेतली काय सगळे वेवस्थित जातलें . ” रुद्राजी केंकरे 
हे एक ज्येश्ठ आनी नामनेचे कार्यकर्ते आशिल्ले . तशें पळोवपाक गेल्यार 
आमचे पयसुल्ले सोयरेय लागताले . पूण गोयांत आसताना अभ्यासाक लागून 
सोयऱ्यांकडेन म्हजो चडसो संबंद केन्ना आयलो ना आनी रुद्राजी केंकरे हे तर 
मुंबयच आसताले . 

फॉर्म घेवन हांव ऑफिसांत गेलों . पांचेक मिनटां भायर बसल्या उपरांत 
शिपायान म्हाका भितर वचपाक खुणायलें . हांव ल्हवूच भितर गेलो . सांगिल्ल्या 
जाग्यार बसलों . धाएक मिनटां सुमार बसलो . तांचे मुखामळ बरेंच गंभीर 
दिसतालें . हांसपाचें तर नांवूच ना . ल्हव आवाजांत आनी मेजून मापून उतरां 
भायर फुटटाली . धा मिनटांच्या तांच्या उलोवण्यांत बरें शिक्षण , सदगुणी 
सभाव आनी उंचेले विचार इतलेंच परतून परतून घोळटालें . त्याच खिणांत 
म्हजे तकलेंत विचार आयलो , आरे , ह्या मनशान ह्या तीन गजालीभायर दुसरें 
जगूच पळोवं ना काय कितें ? तशें म्हणपाक गेल्यार अमेरीकेक वचून ते एम . 
एस . करून परतल्ले . पूण म्हाका उपरांत कळ्ळे , उजू वागणूक आनी सरळ 
विचारांचे प्रामाणिक अशे कार्यकर्ते म्हणून तांकां समाजांत बरोच मान आशिल्लो . 
हे आयकतकूच तांचेविशींचो म्हजो आदर वाडलो . तांकांय म्हजेविशीं माया 
निर्माण जाली आनी म्हजें कवतूकय दिसलें तांकां . कित्याक तर गिरगावांत ते 
खूब फावटी येताले आनी हांव मेळत जाल्यार ह्याच तीन गजालींचेर उलयताले 
वा हांव नासलों जाल्यार सामकी ओडीन कशी म्हजी चवकशी करताले . 
उपरांत आमचे संबंद वाडले . हांव स्वतः गोवा हिंदू असोसिएशनचो कार्यकर्ता 
जालों आनी ' हे म्हज्या बापायसमान ' अशी भावना निर्माण जाली . 


कॉलेजचे पयलें वर्स सोंपले . परीक्षा बरी जाली . हांव पयलो आयलों . 
गणितांत म्हाका दोनशापैकी एकशें णव्याणव्वद मार्क मेळिल्ले . गणित हो म्हजे 
आवडिचो विशय पूण आदीं थारायिल्ल्याप्रमाण म्हजे सगळे ध्येय दोतोर जावपाचेर 
एकटायिल्लें . तशी म्हाका जिद्दय आशिल्ली . तेखातीर दुसऱ्या वर्सा गणिताक 

सोडचीट दिवन बायेलॉजीचेर भर दिवप गरजेचे आशिल्लें . कॉलेज बदलून 
एलफिन्स्टनाक वा सेंट झेवियराक वचपाची म्हाका आतां जबर इत्सा जाल्ली . 
जेदेळार प्राचार्य कर्णिकांक हे कळ्ळे तेदेवेळार तांकां वायट दिसले . ताणी 
म्हाका ऑफिसांत आपोवन व्हेलो . च्या मागयली . तांच्यामुखार बसून च्या 
पिदभाचो हो म्हजो पयलोच अणभव . म्हाका खाकुडपाक जाल्लें . कर्णिक 
थंडसाणेन उलयताले , “ तुका पयल्या वर्सा आंबेडकार गोल्ड मेडल मेळ्ळां . 
हांगांच शीकचे तुवें . तुज्यो सगळ्यो आडखळी पयस करूं येतात म्हज्यान . 
कसल्यो अटी आसल्यार त्योवूय मानून घेवू येतात . अभ्यास करपाखातीर 
लायब्ररीत जागो राखून दवरूं येता . दादरच्या हींदू कॉलनीत हॉस्टेल आसा , 
थंय फुकट रावपाची सोय करूं येता . तूं हांगांच राव . सिद्धार्थ कॉलेजचें नांव 
वयर काड . " 

सिद्धार्थ कॉलेजाविशीं तांकां आशिल्लें आपलेपण तांच्या उतरांतल्यान 
जाणवलें . ताका लागून सिद्धार्थ कॉलेज सोडून वचपाक म्हज्या जिवार आयलें . 
हांव थंयच रावलों . कर्णिकांक खोस जाल्ली . होस्टेलांत रावपाक ताणी म्हाका 
जागो दिलो . ह्याचवेळार क्रिकेटींत वेस्ट इंडीज हारील्लें आनी रमाकांत देसाय 
हो कॉलेजचो आनीक एक विद्यार्थी एके रातींत हिरो जावन आयिल्लो . ताका 
आनी म्हाका मेळून लायब्ररीत एक मेकळी अशी कूड कर्णिकांनी तयार करून 
दिल्ली . रमाकांत देसायान थंय केन्ना पांय दवरलोच ना आनी म्हाका एकट्याकूच 
थंडपणान अभ्यास करपाक मेळ्ळो . 


गिरगावां मामागेर चवथिची परब थाटांत मनयताले . चवथिचे तीन दीस 
आदी आरास , मकर रंगोवप ही कामां सुरू जातालीं . सजावट करपाची म्हाका 
हौसच आशिल्ली . वेगवेगळ्यो कल्पना वापरून सजावट करताना मजा येताली . 
म्हज्या ल्हानपणांत तर हांवें कवळ्यां शांतादुर्गेच्या देवळांत वचचें आनी नवरात्रांक 
मकर सजोवपी कलाकाराक मदत करची . रंगरंगयाळ्यो चकचकीत फोली 
ल्हान व्हड आकारान कापून तांची बनेरां करून सुतलेचेर लांबयतकूच सोबीत 
दीस . रंगरंगयाळी अशी वीस - पंचविशेक चकचकीत फुलां चारीय वाटांनी 
हालताना मनभुलोवणी दीस . मुंबयकारांक हे सजावटीचे अप्रूप . ल्हान जागो 

आसलो तरी रातचो एक सिनेमा दाखयताले . तेदेवेळार सार्वजनीक गणपती 
चड नासताले आनी आतांच्यासारखे मोट्या प्रमाणांत उत्सवूय नासले . पंचमीक 
विसर्जन जालें म्हणटकच मागीर दोन दीस मन बेचैन जातालें . दिवाळेकूय 
अशेच वेगवेगळे आकाशदिवे करपाक वेळ मजेत वतालो . 


म्हाका जावपाचें आशिल्लें दोतोर . ताका लागून म्हजे सगळे लक्ष 
अभ्यासाकडेन लागिल्लें आसतालें . म्हजी व्हडली मामी खूब फावटी दुयेंत 
पडटाली . दोतोर येवून तिचो रक्तदाब तपासताले . तेदेवेळार मयुरी मानोमीटर 
वापरताले . हांव सामको ओणव घेवन , धोंपरांचेर हात तेकोवन , कंवचेचे 
नळयेंतल्यान पारो वयर सकयल वता तें एके नदरेन पळयत रावतालों . म्हडले 
मामीची तिसरी चली सुलभा आपले आवयचे सेवेखातीर थंय आसतालें . तेन्नासावन 
आसत घडये सुलभा आनी हांव भावनेन लागी येवपाक लागली . 

हिंदू कॉलनीतलें आंबेडकार हॉस्टेल थंड जाग्याचेर आशिल्लें . अभ्यास 
करपाक हो जागो खूब बरो आशिल्लो . केन्नाय रेल्वेगाडयेचो आवाज येतालो 
तितलोच . 

हेच हिंदू कॉलनीत म्हजें कन्सल्टींग रूम आसा . थंडसाणेचो हो अणभव 
थंय घेतना आजूय म्हाका खोस जाता . दक्षिण आफ्रीकेंतल्यान आयिल्लो रामबरण 
म्हजेबरोबर हॉस्टेलांत रावतालो . घारशा दोळ्यांच्या रामबरणाक लेगीत दोतोर 
जावपाचें आसलें . ताका टेनिसची खूब आवड आसली . ताचेबरोबर खूब फावटी 
हांव लागीच आशिल्ल्या माटुंगा जिमखान्याचेर वतालों . असिना के . सकिना ह्या 
नांवाची एक चली आमच्या वर्गात शिकताली . ल्हानशें , बारकुले , गोरें आनी 
वक्ल लावपी सकिना मन लावन अभ्यास करतालें . ताकाय दोतोर जावपाचें 


आसलें . 


म्हजो बापोलभाव स . सुरेश रामाणी , हांव आनी विनोद पाठक सगळे 
दनपारां सिद्धार्थ कॉलेजांत एकठांय जेवताले . सुरेशाक ताची वयनी सौ . सुचेता 
दत्ताराम रामाणी वरळीसान डबो धाडटाली . तातूंत बरें बरें नुस्तें आसतालें . 
विनोद आशिल्लो ब्राह्मण आनी ताच्या डब्यांत आसताले ब्राह्मणी जेवण . चपाती , 
भाजी , शीत , रोस आनी लिंबू . हांव कँटीनांतल्यान कितेंय हाडून घेतालों आनी 

मागीर आमी तिगूय एकठांय जेवताले . ल्हवू ल्हवू करून आमी विनोदाक 
नुस्त्याची रूच लायली आनी थोड्याच दिसांनी “ हो घेयात म्हजो डबो तुमी 
जेवात . सुरेश , तुजो डबो हाड , हांव जेवतां . ” अशें म्हणपाचो वेळ विनोदाचेर 
आयलो तेन्ना आमच्यो हांसून मुड्ड्यो जाताल्यो . 

अभ्यास बरो चलतालो पूण हिंदी हो विशय म्हाका कठीण लागतालो . 
हांव हो विशय पयलेच फावट शिकतालों . गोयां हिंदी विशय नाशिल्लो . नापास 
जायत ही भिरांत आसली . विनोदाच्या बापायक हिंदी शिकोवपाची आवड 
आनी आमकां गरज म्हणून ताणी म्हाका आनी विनोदाक हिंदीची शिकवणी 
दिवपाचें थारायलें . जेवल्या उपरांत हांव रातचो साडेणवांक सुमार मुखारच 
आशिल्ले वाडेकार बिल्डींगेंत विनोदागेर वतालों आनी मागीर हिंदीचो वर्ग सुरू 
जातालो . सप्तकांतल्यान दोन दीस . दीसभरयाचे काडामोडीन पुरो जाल्लें आसतालें . 
तरी आसताना पाठक गुरूजी आपल्या हातांत आडकात्तो धरून ल्हवू ल्हवू 
करून सुपारीचे बारीक कुडके करून एकेक कुडको तोंडांत वडयत आमकां 
शिकयताले आनी आमी मात लखण काडटाले . कसोबसो वर्ग सोंपतालो . 

म्हणटां म्हणटां वर्स सरत आयलें . परीक्षा आयिल्ली तोंडार . आतां नेट 
चडिल्लो . मनाचेर ताबो आयिल्लो . वर्स म्हत्वाचे आशिल्लें . बऱ्या मार्कानी पास 
जावन वैजकी शिक्षणा खातीर प्रवेश मेळटलो हेविशीं आत्मविश्वास आशिल्लो . 
तरीलेगीत वसभरयाचे श्रम फळादीक जातले काय ना म्हणपाचे मनाचेर एकसारकें 
दडपण येतालें . न्हीद खळिल्ली . जेवणार लक्ष नाशिल्लें . काळीज धडधडटा 
असो भास जातालो . मनांत खंयतरी हुस्को जातालो . 
गणितांत तेदेवेळार खूब भुरग्यांक डिस्टींक्शन मेळटालें . पूण 

बायोलोजीत 
मात डिस्टींक्शन मेळोवप तितले सोपें नाशिल्लें . परीक्षा बरी जाली . निकाल 
जालो . म्हाका बायोलोजीत डिस्टींक्शन मेळिल्लें ! म्हजे खोशयेक मळब उणे 
पडपाक लागले . म्हाका जाल्ली खोस फकत बाबुल्याकूच कळू येताली . डिस्टींक्शन 
मेळटकूच म्हज्या बापायक कितें दिसलें तें कळ्ळे ना . आई तर अडाणीच . 
डिस्टींक्शन बी म्हणटा ते तिका कांय कळनासलें . आपलो चलो बरेतरेन पास 
जालो हातूंतच तिका समादान आसलें . रूद्राजी केंकऱ्यांच्या दोळ्यांतल्यान 
खोशयेची दुकां व्हांवपाक लागली . खटाव बिल्डिंगेंत बाबुल्यान पेडे वाटले 

आनी सगळ्यांच्या कानांकडेन आपली टेप वाजोवंक लागलो , ' हांव जाणाच 
आसलों . म्हाका खात्री आशिल्लीच , ' बी . बाबुल्यान म्हजेर सामकी भाबडेपणान 
माया केल्ली . ताका लागून म्हज्या जैताची खोस तो मनापासून भोगतालो . 

म्हजें मन प्रसन्न आशिल्लें . सगळ्या प्रोफेसरांनी म्हाका उमेद दिल्ली . 
तांचेविशी म्हाका आदर आशिल्लो . कर्णिकांक मेळून घेवन हावें तांकां पेडे 
दिले . ' शाब्बास ' म्हणून ताणी म्हजे फाटीर मोट्यान थापट मारलें . वैजकी 
महाविद्यालयात प्रवेश मेळपाचे नक्की जाल्लें . फुडल्या शिक्षणाची मनाक हुरहुर 
लागिल्ली . 

सिद्धार्थ कॉलेजींतलें म्हजे शिक्षण सोपिल्लें . रामबरण , सकिना सारक्या 
म्हज्या इश्ट - इश्टिणींचो निरोप घेवपाचो वेळ आयिल्लो . सकिना एक बरें चली . 
ताच्या वागपांत आपलेपण आशिल्लें . म्हाका ते आवडटालें . घडये ताकाय 
म्हजेविशीं तशेंच दिसता आसुंये . खूब फावटीं तें म्हजेकडसून मार्गदर्शन घेतालें . 
तें उलयताले फक्त अभ्यासाविशीं . निरोप दितना ताणें म्हजी स्वाक्षरी घेतिल्ली . 
त्या उपरांत आमचे मेळप जालें ना . पूण म्हाका मात ताची खूब वेळा याद 
येवची . ताका परतून मेळपाक म्हाका नक्कीच आवडटले . तेचभशेन दक्षिण 
आफ्रिकेक परत गेल्ल्या रामबरणाक मेळपाकूय म्हाका आवडटलें . 

एक संवसार सोडून हांव दुसऱ्या संवसारांत आयिल्लों . तें सोडून आतां 
तिसऱ्या संवसारांत वचपाचें . परतून नवे इश्ट , नवे प्रोफेसर , नवें वातावरण . 
मनाक कुतूहल दिसताले आनी मन भियेल्लेंय बी . तरी लेगीत वाट बरोबर 
मेकिल्ल्याचे म्हाका समादान भोगिल्लें . ध्येयाकडेन वचपाचो रस्तो दिसतालो 
आनी खोसय जाताली . 


निकाल हातांत आयलो तेन्ना हांव मुंबय आशिल्लों . नांवाजत्या कॉलेजीत 
प्रवेश मेळपाखातीर भुरगी धडपडटालीं . कॉलेजीत प्रवेश घेवपाचे तंत्र आतां 
म्हाकाय कळटालें . वेळार प्रवेश मेळचो म्हण हांवूय धडपडूक लागलों . त्यावेळार 
एण्ट्रन्स परीक्षा बी नाशिल्ली . मुंबय फक्त तीन मेडीकल कॉलेजां अशिल्ली . 
ग्रॅण्ट मेडिकल कॉलेज , जी . एस . मेडिकल कॉलेज आनी टी . एन . मेडिकल 
कॉलेज . दरेका कॉलेजींत साठ विद्यार्थ्यांक प्रवेश मेळटालो . जी . 


एस . मेडिकल 

कॉलेज बऱ्यांतलें बरें अशें मानताले . बरे मार्क मेकिल्ल्या विद्यार्थ्यांची तातूंत 
प्रवेश मेळपाखातीर चढाओढ जाताली . हावें लेगीत जी . एसाक एडमीशन 
घेतलें . फी भरली आनी म्हाका सू ऽ ऽ जालें . म्हाका मनांतल्यान खोस जाली . 
पूण दुसऱ्याच दिसा सकाळी कॉलेजचो शिपाय म्हजें घर सोदीत गिरगावांत 
आयलो . म्हाका जी . एस . कॉलेजीत आपोवणे आशिल्लें . हांव नर्वस जालों . 
म्हजें एडमिशन रद्द बी जायना मू ? ह्या दुबावान हांव रडच्या दुकांर पावलों . 
हांव कॉलेजीत पावलो खरो पूण काळजांत भिरांत आसली . ऑफिसांत तिनूय 
कॉलेजींचे डीन मुलाखत घेवपाक आशिल्ले . हांव आयिल्ल्याचो निरोप गेलो . 
दोन - तीन मिनटांभितर एक डीन भायर आयले . “ रामाणी कोण ? " हावें हात 
वयर केलो . म्हाका ताणी कुशीनचे कुडीत व्हेलो . 

गोरे कातीच्या आनी उंच अशा सूट घाल्ल्या डीनाक म्हाका आतां कितें 
सांगपाचें आसा काय ? म्हाका कांय कळना जालें . ते म्हणपाक लागले , ' हांव 
डॉक्टर मोंतेरो , टी . एन . मेडीकल कॉलेजचो डीन . तुजें मार्कशीट सुमाराभायलें 
उत्तम आसा . हांव गोंयचों . तुवूय बी गोंयचोच न्ही ? मागीर तूं टी . एनाक 
कित्याक येना ? तुजेसारखे भुरगे म्हाका जाय . म्हजे कॉलेजीक उंचेलो दर्जा 
लाबचो म्हण हांव धडपडटा . थंय सगळ्यो सवलती तुका मेळटल्यो . कॉलेजची 
नवी इमारत आसा . थंय शिकतल्यांची पयली बॅच तुमची आसा . ' ते जें कितें 
उलयताले तें आयकताना हांव अजापीत जाल्लों . सकयल मान घालून हांव तांचे 
उलोवणे आयकतालों . तशें पळोवपाक गेल्यार हांव आशिल्लों एक सादो 
विद्यार्थी . म्हजी मार्कशीट वजा केली जाल्यार येद्या व्हडल्या शारांत हांव कोण 
आशिल्लों ? पूण म्हजेलागीं उलोवपी डीन मात खऱ्यांनीच श्रेश्ठ आशिल्ले . 
तेभायर तेलेगीत आमच्या गोंयचेच आशिल्ले . हावें हयकार दिलो . तांकां समादान 
भोगलें . म्हाका ताणी शाबासकी दिली . म्हजेकडेन आशिल्ले सगळे पैशे जी . 
एस . मेडीकलाच्या ऑफिसांत भरून हांव मोकळो जाल्लों . म्हजी अडचण हावें 
सांगली . पूण ताणी एक पत्र म्हजेकडेन दिलें . हांव तें घेवन टी . एनाक गेलों 
आनी पैशे भरीनासताना एडमीशन घेतलें . हांव आतां टी . एन . मेडीकलाचो 
विद्यार्थी जाल्लों . 

कॉलेजीच्या पयल्या दिसा उमळशिकेन हांव उचंबळीत जाल्लों . कॉलेजची 

नवीताल्ल इमारत , ऐसपैस वर्ग , चकचकीत कदेली , दोन लिफ्टी हे सगळे 
पळोवन खुशालभरीत जालों . बुफेक मेजार जिनस मांडटात तशी नवीताल्ल 
पुस्तकां लायब्ररीत वेवस्थीत मांडून दवरिल्लीं . पुस्तक उखलचे आनी वाचपाक 
लागचें असो आंवडो मनांत आयलो . सोंपणां देवून हांव सकयल आयलों . 
सोंपणाकडेनूच एक चित्रकार वणटीचेर एक भव्य पेंटींक काडपांत गुल्ल 
जाल्लो . के . के . हेब्बर ? हांव तांकां अजापान पळयतूच उरलों . येदो व्हड 
चित्रकार आनी इतलो सादो ? केन्ना केन्ना तर फकत बानयान घालून ते काम 
करी . हातांत एक सिगार आनी आपल्याच विचारांत गुल्ल रावन ते काम करी . 
सोंपणांवयल्यान भुरग्याचे येवप - वचप , बोवाळ ... पूण हाचो कित्याचोच परीणाम 
तांचेर जायनासलो . स सप्तकां तरी ते काम करी . हांवें बारीकसाणेन तें पळयत 
उबो रावचे . एका म्हान चित्रकाराक काम करता आसताना पळोवपाची खोस 
हांव अणभवतालों . गोयांत हावें कलाकार कलेत कशे गुल्ल जावन वतात 
पळयिल्लें . पूण इतली नामना मेळिल्ले के . के . हेब्बर ? आनी तांकां कलेचे 
खोशयेंत गुल्ल जावन गेल्ले पळोवपाचो एक वेगळोच अणभव म्हाका आयलो . 


वैजकी शिक्षणाक आतां सुरवात जाल्ली . कुडीची रचणूक विद्यार्थ्यांक 
समजुची म्हण पयल्याच वर्सा शवविच्छेदन म्हळ्यार मड्याची विस्कटावणी हो 
एक विशय आसलो . इमारतीच्या चवथ्या माळ्यार हो विभाग आशिल्लो . 
हॉलांत धा मेजां आशिल्ली . दरेका मेजार एक म .. हॉलांत वचून आपणे , मेल्ले 
कुडीच्या एकेका आंगाची सुरयेन जतनायेन विस्कटावणी करून कुडीची रचणूक 
समजावन घेवप म्हत्वाचे आशिल्लें . एका मेजार स विद्यार्थ्यांनी जमून कुडीची 
विस्कटावणी करपाचें आशिल्लें . 

म्हजेर संकश्ट आयिल्लें . हावें केन्नाच मेल्ली कूड लागींच्यान पळोवंक 
नाशिल्ली . मुंबय एक फावट जनेलासकयल म्हाका मडे दिसले तेन्ना म्हाका 
आठ दीस न्हीद पडूंक नासली . गोयांत तर भूतकथांचे पीक चड . मेल्याउपरांत 
मनशाचे मडे जाता आनी मागीर मड्याचो बारावो , दानधर्म बी वेवस्थीत 
करीना जाल्यार ताचें भूत जाता असो समज ! आनी आमी आतां विस्कटावणी 
करताले तो तर बेवारशी . ताचे दीस बी करपाचो प्रस्नूच येनासलो . ताची आमी 

विस्कटावणी केली जाल्यार ताचें भूत नक्कीच आमचे मानेर येवन बसतलें 
आनी मागीर आमकां त्रास दितलें अशी भिरांत दिसपाचीच पिराय आमची . 
भिरांत वचची म्हणून कोण गायत्री मंत्र म्हणपाक लागलो जाल्यार कोण रामाचें 
नांव घेवपाक लागलो . कित्याक तर सगल्यांक म्हजेवरीच भिरांत दिसताली . 
जाणीं केन्ना एकूय मडे पळोवंक नासलें तांचेर एकाचबरोबर धा मडी पळोवपाचें 
संकश्ट आयिल्लें . आंगांक थरथरो सुटिल्लो . पांय उखलनाशिल्लो . 

हावाशिवा करून आमी हॉलांत पावले . मुखार नदर पड जाल्यार थंयच्या 
कर्मचाऱ्यांनी मेजाचेर आठ मडी हाडून पातळायिल्ली . एका कर्मचाऱ्यान तर 
त्याच हातान आपले तोंड पुसून घेतले . जणू काय तांकां कसली पर्वाच नाशिल्ली . 
म्हाका घुवळ आयिल्ल्यावरी जालें . दोळे धांपून घेतले हावें . प्रार्थना केली . 
भायर एक पासय मारली आनी परतून हॉलांत भितर सरपाचे धाडस केलें . 
सुदैवान हांव एकटों नाशिल्लो . एके कुडीभोंवतणी स जाणां . म्हजे वांगडचो 
प्रकाश प्रधान हाचो हात हावें घट्ट धरलो आनी ल्हवू ल्हवू करून आमकां 
सांगिल्ल्या 4 नंबराच्या मेजाम्हऱ्यांत गेलों . काळीज धडधडटालें . प्रकाशाच्या 
हालाक घट्ट धरून हांव मेजाम्हऱ्यांत उबो राविल्लों आनी फक्त मड्याच्या 
पांयांकडेन पळयत आशिल्लो . तोंडाकडेन पळोवपाचे धाडस म्हाका नाशिल्लें . 
तरी म्हाका मांडयेच्या भागाकडलीच विस्कटावणी करपाक सांगिल्लें हे म्हजें 
नशीबच म्हणपाचें . तकली वा मान असलो भाग म्हाका पडिल्लो जाल्यार 
मड्याच्या तोंडार नदर घालप भोव कठीण आसलें . असले परिस्थितींत हांव 
जर एकटो बी आशिल्लों , जाल्यार घडये हांव मेडिकल कॉलेज सोडून पळपाचो 
इतली भिरांत पडिल्ली म्हाका मड्याची . 

दरेकाची गत तशीच जाल्ली . हॉलांत साठ भुरगी आशिल्ली . कोणाच्याच 
तोंडांतल्यान उतर फुटनासले . निमाणे एकामेकाच्या धिरान आमी हातांत ग्लोव 
चडयले आनी मड्याचे विस्कटावणेक सुरवात केली . पयल्या दीसा हातांत चाकू 
घेनासताना फकत पुस्तकच वाचून तास सोंपयलो . उपरांत ल्हवू ल्हवू भिरांत 
उणी जायत गेली तसो हॉलांतलो आवाज वाडपाक लागलो . तरी आसताना 
हांसपाचो आवाज कोणाचो येनासलो . एका म्हयन्या उपरांत एके चलयेच्या 
हांसपाचो आवाज हावें आयकलो . भिरांत वचपाखातीर एका भुरग्यान एक 

युक्ती काडिल्ली . डॉ . युष्टेच डिसुझा हे मड्याची विस्कटावणी करपी फांट्याचे 
प्रोफेसर आशिल्ले . दुसऱ्या दिसासावन सकाळी मेजाम्हऱ्यांत येवन मड्याक 
आफुडचे पयलीं हावें आनी म्हज्या इश्टान दोळे धांपचे आनी ' युष्टेच - नो 
मुष्टेच ' असो मंत्र तीन फावटीं व्हडल्यान म्हणचो . बाकिची भुरगीय हो मंत्र 
मजा म्हणून म्हणपाक लागली . एक दीस आमचे फाटल्यान डॉ . डिसौजाच 
येवन उबे रावले . आमची सकाळची प्रार्थना ते आयकताले . आमच्या लक्षांत हे 
येनाफुडें आमची भंयान गुळी जाली . आमकां ख्यास्त जातली हातूंत दुबाव 
नासलो . पूण थोड्याच वेळान पळय जाल्यार डॉ . डिसौजा गालातल्या गालांत 
हांसत हॉलांतल्यान भायर गेल्ले . ताणी आपलो हांसो मोट्या कश्टान दामून 
धरिल्लो म्हणापाचे आमकां कळटकच सू ऽ ऽ जालें . 

सवकास जायना पूण आमचो भंय उणो जायत वतालो . मड्याचे विसकटावणेत 
आमी रमिल्ली . म . ल्हवू ल्हवू करून आरतें परतें करताना नाडयेचे थोके खर 
जाताले . कुडीचे रचनेचे सगळे गिन्यान आमी शिकून घेताले . कुडींत 217 हाडां 
आसात काय 227 आसात असले चर्चेत आमचो वेळ मस्त वतालो . famil 
iarity breads contempt - अशी इंगलीशींत एक म्हणणी आसा . स 
म्हयन्यांभितर आमचीय गत तशीच जाल्ली . भंय तर गेल्लोच पूण हॉलांत 
वचपाचीय उमळशीक वाडील्ली . कितली मडी आसात हाचेर तर लक्षूच वचनासलें . 
विस्कटावणेक दिल्ली प्रेतां ताज्जी आसताली , ताका लागून कुडिची रचणूक 
शिकताना हुबेहुब शिकपाक मेळटालें . तेभायर तीन चार मडी सामकीं 
सुकोवन फक्त हाडां आनी चामडी दिसतली अशे तरेन एका कोणशाक उबीं 
करून दवरिल्ली आसतालीं तीं हाडांची रचणूक शिकपाखातीर . चामडेचे सकयल 
सगळी हाडां सरळ सरळ दिसतालीं . आमी दोगां चौगां इश्टांनी एखादें म . 
अदीं मदीं खाक्यांत धरचें आनी खंयतरी कुशीक बसून मडे मांडयेर घेवन 
आमी कुडींतल्या हाडांची रचणूक शिकची . काम सोंपतकच तें मडे आशिल्लें 
तशें त्या जाग्यार दवरचें . 

आमचे हे वागणुकेन अभ्यास बरो जालो तें जालेंच पूण म्हाका म्हजे 
जिणेंत ताचे बरेच फायदे जाले . मड्याची भिरांत तर गेलीच पूण जें धाडस 
म्हाका आयलें तें म्हाका जिणेंत उपेगाक पडले . खूब फावटी सोयरे वा इश्ट 

कोणूय मेलो जाल्यार मो उखलपाक वा किरवडाक खांद दिवपाचे धाडस 
म्हज्यांत आयलें . हो लेगीत अभ्यासाचोच एक भाग जालो . केन्ना केन्ना तर 
आख्ख्या हॉलांत हांव एकलोच बसून कुडिची विस्कटावणी करपाक लागलों . 


अभ्यास बरेतरेन चलिल्लो आनी सुरवेक कठीण दिसपी कटकटिंच्या 
विशयांचो गुठलो आतां ल्हवू ल्हवू सुटत वतालो . सुरवात बरी जाली आनी 
शिकपाक उमेद आयली . 

कॉलेज सुरू जातकूच काय दिसांनी कॉलेजींतूच एके सकाळी आमचे 
रॅगींग जालें . आतांचेभशेन रॅगिंगचें भिरांकूळ रूप तेदेवेळार नासले . करमणूक 
म्हणून नवीन आयिल्ल्या चले चलयांची मजा करपाची , बस इतलेंच . ताका 
लागून केन्नाय रातच्या वेळार बी हॉस्टेलांत भुरग्यां भितर रॅगींग जायनाशिल्लें . 
तर सिनियर चलयो आनी चले एकठांय येवन डीनाच्या दोळ्यां हुजरां म्हाविद्यालयांत 
सकाळ धरयां रॅगींग करताले . जणूकाय तो एक थारायिल्लोच रॅगींग डे 
आसतालो ! 

एक दीस सांजवेळा , विद्यालयांत भितर सरपाच्या दारांतूच व्हडल्या 
अक्षरांनी बरयिल्लो एक बोर्ड आमी वाचलो , “ नव्यानूच प्रवेश मेळिल्ल्या चले 
चलयांनी फाल्यां सकाळी णव वरांचेर एके रांकेंत आपापल्या कॉमनरूमांत 
वैजकी तपासणेखातीर उबें रावचे - हुकमावयल्यान . " 

चल्यांच्यो आनी चलयांचे कॉमनरूम पयले माळयेर आशिल्ले . सिनियर 
भुरग्यांनी ते राती हॉस्पिटलांतल्यो खाटी , पार्टीशन बी हाडून तांचे जणूकाय 
हॉस्पिटलच करून वडयिल्लें . सगळ्यो सिनियर चलयो आनी चले धवेफुल्ल 
कोट चडोवन गळ्यांत स्टेथोस्कोप हुमकळावन सकाळीफुडें सज्ज जाल्ले . बऱ्याचश्यो 
चलयो नसँग होस्टेलांत वचून नर्सीचो ड्रेस करून आयिल्ल्यो . आमी गुपचूप 
वचून रांकेंत उबे रावले . भराभर तपासण्यो जावपाक लागल्यो . ' तुजी तकली 
चलना तेन्ना तूं ही चीट घेवन होस्पीटलांतल्या अमक्या दोतोराक मेळ ' वा ' तुजें 
काळीज चलना दोतोराक मेळ ' अश्यो चिटी दिवन भायर धाडपाक लागले . 
मदींच डीन डॉ . मोंतेरो येवन एक पासय मारून हांसत्या तोंडान परत गेले . 
आमचेसारकेली आज्ञाधारक भुरगीं ती चीट घेवन जेन्ना हॉस्पिटलांतल्या दोतोराकडेन 

वताली तेन्ना मजा म्हूण तेवूय हांसताले कित्याक तर तांकांय हे करमणुकिची 
कल्पना आसली . सगळेच वातावरण सामकें जात्रेभशेन रंजक जाताले आनी 
तातूंतल्यान सिनियर आनी ज्युनीयर विद्यार्थ्यांची एकामेकाकडेन परीचय जावंक 
पावतालो . 

हालींच्या काळांत रॅगींगच्या नावाखाला ज्यो घडणुको जातात त्यो म्हळ्यार 
मनोविकृतिचेंच प्रदर्शन म्हणूं येता इतल्यो भिरांकूल आसतात . तरनाट्याच्या 
हुमऱ्यार पावल दवरपी खंयच्याय भुरग्यान कांचवेवचे अशें ताचे स्वरूप आसता . 
पूण त्यावेळावयली रॅगींगची तरा हाच्या उरफाटी म्हळ्यार तो वर्सकी उत्सवाचोच 
एक वांटो आसतालो . 

हांव म्हाविद्यालयांत आनी अभ्यासांत सामको रमिल्लों . खंयच ताण 
नाशिल्लो . विशय तर आवडिचे ! अभ्यास बरो चलतालो . प्रोफेसरांचे म्हजेकडलें 
वागप बरें आशिल्लें . प्रो . डिसोजा , डॉ . खेर , डॉ . रिन्दानी , डॉ . केंकरे , डॉ . 
देशपांडे , डॉ . नारायण राव अशे एकापरस एक सरस अशे शिकोवपी आमचेकडेन 
आशिल्ले . म्हाका तांचे योग्य सहकार्य लाबतालें . तरी लेगीत चड करून प्रो . 
रिन्दानीचो म्हाका हांगां उल्लेख करचो कशें दिसता . आपणाल्या भुरग्याभशेन 
ते म्हजेर प्रेम करताले . ते आशिल्लेच हुशार , पूण कित्याक कोण जाणा , ताणी 
म्हाका केन्नाच बारीक सारीक गजालींत लेगीत कसली अडचण येवपाक दिली 
ना . ते आमकां शरीरक्रिया हो विशय शिकयताले . दोतोर जावपाच्या म्हज्या 
सपनांचे फूल फुलताना ज्या गुरूजनांनी ताची एकेक पाकळी फुलयली तातूंत 
मोलाचों वांटो थरता तो टी . एन . मेडिकल कॉलेजाचे डीन मोंतेरो , प्रो . रिन्दानी 
हांचो . खंयतरी वाचिल्लें हावें , ' तुमी चलपाची फकत इत्सा बाळगात , परमेश्वराचे 
हजार हात तेखातीर तत्पर आसतले . ' फोंडेंच्या आल्मेदा हायस्कूल सावन टी . 
एन . मॅडीकल कॉलेज मेरेन कितल्याशाच म्हान व्यक्तींचे हात आदाराखातीर 
मुखार आयले . तेखातीर हे वाटेन चलताना म्हाका अडचणी जाणवल्यो नात . 
आज लेगीत त्या दिसांचो उगडास जाल्यार दोळे भरून येतात . 


वर्गातल्या सगळ्यां भुरग्यांक आवडटाले ते डॉ . मनोहर खेर . आशिल्लेय 
तरनाटे . दिसपाक उंच , आडदांड आनी स्मार्ट . सदांच हांसत्या तोंडाचे . नौदलांतले 

दोतोर आशिल्ल्यान ते केन्ना केन्ना नौदल सैनिकाचो भेस करून येताले . तांचें तें 
रूप सगळ्यांक आवडटालें . हाडांची रचणूक हो तांचो आवडिचो विशय . तांचें 
हे शिकवणिचेर विद्यार्थी खूश आसताले . पूण जातालें कितें , तर खूब फावटी 
ते दांडी मारताले . ते नॅशनल ब्रीज प्लॅयर आशिल्ल्यान तांकां भायल्या गांवांनी 
वचचें पडटालें हे मागीर आमक कळ्ळे . ताणी दांडी मारली तरी आमकां केना 
तेविशीं कागाळ करची पडली ना इतलें तांचे शिकोवप बरें आसतालें . 

कॉलेजीक प्रवेश दितनाच डॉ . मोन्तेरोन म्हाका हॉस्टेलांतय प्रवेश दिल्लो . 
कॉलेज आशिल्लें मुंबय सेंट्रलाक तर हॉस्टेल पयस हाजीअलीलाक . हॉस्टेलाची 
इमारतय कॉलेजावरीच नवी आनी व्हडली ! जनेलांतल्यान आनी बाल्कनीतल्यान 
दिसपी तो भव्य प्ले ग्रावंड . एखाद्या जादूच्या नगरांत आयिल्लेभशेन दिसतालें . 
ग्रावंडाचे एके वटेन जिमखानो आशिल्लो . सगळ्यो सुविधा आशिल्ल्यो . 
अभ्यासावांगडाच हांव फुटबॉल , बॅडमिंटन , टेबलटेनिस असले सगळे खेळ 
खेळटालों . म्हजें वैजकी शिक्षण हावें ह्याच हॉस्टेलांत रावन पुराय केलें . सगळ्यो 
सवलती डॉ . मोन्तेरोन म्हाका मेळोवन दिल्ल्यो . फ्रिशीप , स्कॉलरशीप , हॉस्टेलाची 
सुविधा सगळे सगळे दिल्लें . अदीं मदीं ताणी म्हजी चवकशी करची . 
मनीसपणाचें नातें तर तातूंत आशिल्लेंच तेभायर तांकां गोंयचे भुयेंचोय मोग 
आसपाक जाय . उपरांत म्हाका युनिवर्सिटीची मेरीट स्कॉलरशीपय मेळपाक 
लागली . 


1964 - पोप रोमासावन मुंबय आयले . चर्चगेटाक आजाद मैदानाचेर 
ख्रीस्ती धर्माची एक व्हडली परीशद जाली . मोंतेरोन तातूंत मोट्या प्रमाणांत 
वांटो घेतिल्लो तें तर जालेंच , म्हजो लेगीत तांच्या त्या संयोजनांत आसपाव 
जालो . पोपाचो आशिर्वाद म्हूण बेंगळूरांत सेंट जोन्स मेडीकल कॉलेजची थापणूक 
जाली . डॉ . मोंतेरो थंय प्रिन्सिपॉल म्हण रूजू जाले . 

त्याच काळांत हावें एक स्कूटर घेतली . हाजीअली ते मुंबय सेंट्रल ही 
लागी लागी स किलोमीटरांची वाट हांव स्कुटरीन वतालों . स्कुटरीक वोत , 
पावस लागचो न्हय म्हण कॉलेजीत ती हांव सुरक्षीत जाग्यार दवरतालों . पूर्ण 
कांय जाणांक तें पळोवं नजो जालें . ताणी डीनाकडेन कागाळ केली , “ वॉचमन 

कोणाकूच जंय स्कूटर दवरपाक दिना , थंय रामाणी कशी दवरता स्कूटर ? " 
डीनान म्हाका आपोवन व्हेलो आनी हे कागाळीची कल्पना दिली . हावें चूक 
मानून घेतली आनी म्हळे , “ बरें आसा . काडटां हांव स्कूटर . पूण मागीर दवरूं 
खंय ? " डीनान मजेशीर हांसत म्हळे , “ जय दवरता थंयच दवर . म्हाका कांयच 
खबर ना . ” आमी दोगूय हांसले आनी हांव थंयसान भायर आयलों . म्हजी 
हुशारी , प्रोफेसरांकडल्यान म्हाका मेळटा ती वागणूक , म्हजी नवी स्कूटर 
हेविशी म्हजेर आकस धरपी भुरगीं त्या कॉलेजीत आशिल्ली . पूण त्यायपरस 
लाखांचे मोल आसलें तें म्हाका मेळटाले ते मायेक . हांव ती कागाळ विसरूनय 


गेलो . 


दरेका मेडीकल कॉलेजीत एक आर्टीस्ट डिपार्टमेंट आसता . आमच्या 
फांट्यांत तीन आर्टिस्ट आशिल्ले . फोटो काडप , हॉस्पिटलांत वचप , प्रिंट 
काडप हीं तांची कामां . म्हाका असल्या कामांची भोव आवड . तांची कामां हावें 
बारीकसाणीन नियाळची . थंयच्या लोकांकडेन म्हजी इश्टागतूय जाली . फोटोग्राफिचें 
म्हाका वेसनूच जडले . तेसंबंदांतली पुस्तकां हावें वाचलीं , धडे घेतले . तांचे 
कॅमेरे घेवन फोटो काडपाक लागलों . म्हजो सभावूच तसलो - जें कितें हातांत 
घेतां तें तडीक व्हरपाचें . जेन्ना छायाचित्रकारांच्या चित्रांची प्रदर्शनां भरतालीं 
तेन्ना हावें काडिल्ली चित्रां हांव मुद्दाम धाडटालों आनी अजाप म्हळ्यार तांकां 
इनामांय मेळटाली . म्हजेकडेन तेदेवेळार म्हजो कॅमेरा नाशिल्लो . बाकिच्या 
दोतोरांनी दिल्ले सात आठ कॅमेरा म्हजेकडेन आशिल्ले . आपलो कॅमेरा 
वापरचो इतलोच तांचो हाचेफाटलो हेत आसलो . छायाचित्रणांतले म्हजे तरबेजेविशीं 
म्हज्यांत आतां आत्मविश्वास आयिल्लो . एम . बी . बी . एस . च्या निमाण्या वर्सा 
तर हावें काडिल्ल्या ऐंशी छायाचित्रांचे प्रदर्शन नायर हॉस्पटलांत आयोजीत 
केल्लें . नामनेचे दोतोर व्ही . एन . शिरोडकार उकतावण करपाक आयिल्ले . 
सगळो हॉल कचाकच भरिल्लो . कांय लोक उबे उरले . ती छायाचित्रां पळोवन 
डॉ . शिरोडकार खूश जाले . तेभायर हांव गोंयचो म्हण तांकां अदीक आपलेपण 
आशिल्लें . गोंयचो मनीस कलेचो मोगी आसा . आपूण जंय वता थंय तो कलेचो 
प्रसार कशेतरेन करता हे ताणी दाखले दिवन सांगलें . म्हजी तुळा ताणी 
पिकासो बरोबर केली ! तांच्या भाशणांतल्यान जाल्लें म्हजे हे जाहीर कवतूक 

हांव मात संकोचून पूण अभिमानान आयकतालों . जें जें मनाक सुखावपी आनी 
सुंदर दिसता थंय थंय मन भुल्लुसता , म्हजीय पिराय विद्यार्थीदशेतलीच आशिल्ली . 
फुलांफुलार भोंवून जशेपरी म्होंवामूस म्होंव एकठांय करता तेचपरी हावें 
सगळ्यो बो गजाली शिकून घेतिल्ल्यो . असली संद परतून मेळची नासली . 
म्हज्या छायाचित्रांचे जे कवतूक व्ही . एन . शिरोडकार आनी हेरांनी केलें ताची 
खोस आज लेगीत हावें म्हज्या काळजाच्या कुरकुटांत सांबाळून दवरल्या . 

उपरांत उच्च शिक्षणाखातीर जेन्ना हांव इंग्लंडाक गेलों तेन्ना तर फोटोग्राफिची 
म्हजी आवड अदिकूच वाडिल्ली . थंय हावें रंगीत छायाचित्रांचे सर्तीत वांटो 
घेतलो तेन्ना पयलें इनाम म्हूण न्यू कॅसल फोटोग्राफिची 1973 ची वसुकी ट्रॉफी 
म्हाका मेळ्ळी . भोंवती ट्रॉफी आशिल्ली ती . एका वर्सान परती करपाची पूण 
म्हाका म्हज्या देशांत परतुचें पडिल्ल्यान ती ट्रॉफी स म्हयन्यांनीच परती करची 
पडली . 

इंग्लंडाक सावन म्हजें शिकप पुराय करून आयल्या उपरांत हावें पुराय 
जिवीत पिडेस्तांचे सेवेत घालपाचें थारायलें . ताका लागून मनात हेर कितेंय 
करपाचें आसल्यार लेगीत वेळ दिवप शक्य नासलें . इंग्लंड , जर्मनी वा नॉर्वेत 
आसताना सदांच हावें कॅमेरा , फिल्म , रोल सांबाळचे आनी भुस्सुसल्यासारकी 
चार - पांच वरां फोटोग्राफी करची . दोनेकशें फोटो काडल्या उपरांत मनाक 
जाय तशे आसले जाल्यार तातूंतले फक्त तीन - चार फोटो दवरून हेर सगळे 
कोयराचे पेटयेंत वडोवंचे . पूण खंय आसा आतां असलो वेळ ? म्हजो हो 
वेवसाय आनी सेवा हाका लागून म्हज्या ह्या आवडट्या छंदापासून म्हाका पयस 
वचचे पडलें . आतां म्हजे नदरेंतल्यान सगळ्यांत श्रेष्ठ म्हणटा ती पिडेस्तांची 
सेवा आनी गिन्यानाचें दान . म्हज्या जल्माचो हेतू हावें आतां समजून घेतिल्लो . 


एम . बी . बी . एस . चो साडेचार वर्साचो अभ्यास हांव मन लावन करतालों . 
कॉलेजच्यो अदीं मदीं जावपी परीक्षा , दर अठरा म्हयन्यांनी येवपी युनिवर्सिटीच्यो 
परीक्षा हातूंत हांव गुंथिल्लों . इनामां , स्कॉलरशिपी , सुवर्णपदकां मेळत आशिल्ली . 
तेभायर कॉलेजचो उत्कृश्ट विद्यार्थी हो भोवमानय मेळटालो . फायनल परीक्षेत 
बरे मार्क मेळोवन हांव एम . बी . बी . एस . पास जालों . हांव आतां दोतोर 

जाल्लों . म्हजें ध्येय फळादीक जाल्लें . एक वर्स इंटर्नशीप करतकूच डिग्री 
सर्टिफेकेट हातांत पडपाचे आशिल्लें . पूण मनाक सवस्तकाय नासली . म्हजें 
मन म्हाका एकसारकें धोसतालें , आरे बाबा , हे तर पयलेंच सोंपण . आजून 
तुका खूब शिकपाचें आसा . पिडेस्तांची सेवा करपाची आसल्यार पयलीं तातूंत 
फिशाल जावपाक जाय , म्हाका जाणीव करून दितालें तें आनी मागीर हांव 
अस्वस्थ जातालों . सगळे एका सपनावरी भासतालें . काल पयरूच तर कॉलेजीत 
भितर सरिल्लों आनी एक एक करून दीस कशे सरले हाचे भानूय उरलें ना . 

देड वर्स मेडीकल कॉलेजींत काडल्या उपरांत ऍनाटॉमी - फिजीओलोजी 
अशे विशय शिकून परीक्षेत पास जावचें पडटालें आनी मागीर फुडें हॉस्पीटल 
आनी कॉलेज अशें मिश्र शिक्षण आसतालें . हाका लागून सकाळी हॉस्पिटलांत 
वतकूच पयलीं पिडेस्तांच्या , आर एम ओ दोतोरांच्या आनी मोट्या दोतोरांच्या 
संपर्कात येवपाक लागलों . हाचेआदी पिडेस्तांकडेन संबंद आशिल्ल्या दोतोरांकडेन 
केन्ना संपर्क येवंक नासलो . गोयांत आसताना , घराकडेन केन्नाय घरच्या पिडेस्ताक 
पळोवपाक एखादो दोतोर आयलो वो दोतोराच्या दवाखान्यात केन्नाय तपासपाखातीर 
गेलों जाल्यार दोतोरांकडेन संबंद योतालो तितलोच . अशे तरेन फक्त तीन - 
चार दोतोरांकडेन संबंद आयिल्लो . 


ल्हवू ल्हवू करून हॉस्पिटलांत म्हजो परीचय वाडटकच एक गजाल म्हजे 
नदरेंत आयली ती म्हळ्यार , जेन्ना ऑनररी जाणकार दोतोर वॉर्डात येताले तेन्ना 
तांकां बरोच मान मेळटालो . तांचो थाटूय तसो आसतालो . सगळो स्टाफ 
अदबीन आनी नमळायेन कशे आपापल्या जाग्यार हाजीर रावताले ! तशी थोडी 
भिरांतूय दिसताली तांची . पूण ते भिरांतीबरोबर आदरूय आसतालो . पिडेस्तांचें 
दुयेंस अचूक पारखुपांत तांची कुशळताय आसताली . बाकिच्या सगळ्या दोतोरांक 
ते आपले हे कुशळतायेन भारावन वडयताले . तांचे तपासणेचे कुशळतायेचेर 
पिडेस्तांची पारखणी निंबून आसली . तेदेवेळार एम आर आय , सीटी स्कॅन , 
सोनोग्राफी सारखी पारखणी करपाची यंत्रणां नाशिल्ली . 

शस्त्रक्रीया करून दाखयताना तर बरेचशे शल्यचिकित्सक सगळ्या दोतोरांक 
अजापीत करून वडयताले . ते बऱ्यापैकी शिक्षक आसताले आनी तांचे शिकवणेक 

गर्दी जाताली . मुंबयच्या आनी एका हॉस्पीटलांत तर ऑनररी दोतोराची गाडी 
भितर सरली म्हणटकच वॉचमन तीन फावटी घंटा वाजयतालो . हॉस्पीटलांतल्या 
सगळ्यांक ती आयकुपाक येताली . तीन फावटीं वाजिल्ली घंटा कानार पडनाफुडें 
नर्सी , दोतोर सगळे आपल्या हातांतलें काम थंयच सोडून , केंस सारके करून , 
धवो कोट सारको करीत तांच्या येवकाराक उबे रावताले . केदो तांचो हो 
भोवमान ! तेभायर तांचें तें रूबाबदार व्यक्तिमत्व , येदी मोटी गाडी , चकचकीत 
बूट हे सगळे पळयतकूच तांचे व्हडपण नदरेंत भरताले आनी तांचेविशींचो 
आदर अदीक वाडटालो . त्यावेळावयल्या आमच्या समाजाचो दृश्टीकोनच असो 
आशिल्लो , मनीस जितलो अदीक गिरेस्त तितलो ताका आदर चड आनी 
मागीर हे त्या गिरेस्ताच्या लक्षात येतकूच ताची ऐट आनीक वाडटाली . ऑनररी 
दोतोरांच्या साम्राज्याची ती भरभराट हावें म्हज्या दोळ्यांनी पळयल्या . खूब 
राज्यांचो उगम जावन तांची भरभराट जाल्या उपरांत काय कारणांक लागून 
तांची दशा जाली असले बरेच दाखले इतिहासांत मेळटात . ऑनररी दोतोरांचंय 
साम्राज्य अशेंच एक दीस कोसळटले असलो विचार तेदेवेळार तकलेतूय 
आयलो ना . 

आदी भारतांत खूब राज्यां आनी राजे आशिल्ले . ह्या राजांक जनतेन 
अदबीन सलाम करपाची चाल आशिल्ली . ही आमच्या रगतांत इतली भरसल्या , 
कोणूय अनवळखी गिरेस्त मनीस दिसनाफुडें आमचो हात सलाम करपाखातीर 
आपशींच वयर उखलता . आंगवळणी पडिल्ले हे प्रथेप्रमाण आसूये घडये बरेचशे 
कर्मचारी ऑनररी दोतोरांक सलाम करताले . 

उच्च दोतोरांच्यो दोन श्रेणी आशिल्ल्यो म्हणपाचे मागीर लक्षांत आयलें . 
एक ऑनररी आनी दुसरी फुल टायम . ऑनररीक पगार नासतालो . म्हयन्याक 
पांचशी रूपयांपरस उणें मानधन आसतालें . ते भायली पॅक्टीस करून जोडटाले . 
फूल टायम जे दोतोर आसताले ते हॉस्पीटलाची नोकरी करताले आनी तांकां 
पगार आसतालो . आयच्या फुलटायम दोतोरांक हॉस्पीटल दिता तो पगार 
पावना जाल्यार तो त्या वेळार कसो पावू येतालो ? तांकां रावपाक मात 
हॉस्पीटलाचो जागो मेळटालो . पूण ह्या जाग्याची फाव तशी देखभाल करपाइतलें 
तांचे उत्पन्न नासताले तशेंच सरकार वा म्हापालीकेकूय ताचें व्हडलें पडून 

वचूंक नाशिल्लें . ताका लागून फूलटायम दोतोर रावताले त्या जाग्याक वर्त्यांची 
वर्सी कोणे रंग काडलो ना . तांचें रावप सामकें सादें आसतालें , घालताले ते 
कपडेय सादे आसताले , इतलेंच न्हय तर बरेचशे ' फुल टायमर ' जोतीं घालून 
येताले . ऑनररी दोतोरांक काम करपाची फुरफुरी आसताली ताका लागून ते 
जायती कामां इल्ल्याशा वेळाभितर फटाफट करून आटापून घेताले . 
उरफाटें फुल टायमरांची कामां सवकास म्हळ्यार मंद गतीन जाताली . चड 
काम केल्यार काय चड पगार मेळपाचो ना ही भावना खूब फावटीं नदरेक 
येताली . आमचेसारकेल्या नवोदीत , तरणे , शिकावू दोतोरांक तर शिकपाची 
तशेंच चडानचड कामां करपाचो फुरफुरो आसतालो . ऑनररी दोतोरांचे रावप 
तशेंच काम करपाचे तांचे पद्धतिचो ह्या तरण्या दोतोरांक मोह जातालो . फुल 
टायमरांबरोबर काम करता आसताना एके तरेचो संघर्श तांच्या मनांत जातालो . 

त्यावेळार ऐंशी टक्क्यांपरस चड दोतोर ऑनररी आसले . चडशा शिकाऊ 
दोतोरांचे आवय - बापूय दोतोर आसताले . ताका लागून तांकां भायर वचून 
पॅक्टीस करपाची उमळशिक आसताली . हेर दोतोर मागीर आपलें क्लिनीक 
उगडटाले . हुशार दोतोर फुल टायमची नोकरी तेदेवेळार स्विकारीनासले . काय 
हुशार पूण ध्येय बाळगिल्ले दोतोर मात पुराय वेळाची नोकरी स्विकारताले . 
असल्या मनशांची वृत्ती मात वेगळीच आसता . 

फुल टायम नोकरी घेवपाफाटली तशी कारणां खूब आसताली . परीक्षेत 
बरेच खेपो नापास जावप , जेमतेम पास जावप , विशयांत आवड आसप ना वा 
आवय बापायच्या आग्र्याक लागून वैजकी शाखेंत वचप , धाडसान भायर वचून 
पॅक्टीस करपाचे बळ आसप ना बी . मागीर फुल टायमाची नोकरी ताणें 
स्वीकारप . त्या वेळार नोकरी मेळपाक कठीण नासतालें . पूण तांचेमदी तशी 
उमेद नासताली आनी तांकां वैजकी शास्त्रांत चड आवडूय नासताली . फकत 
रावपाक जागो मेळटा आनी पोटाची वेवस्था जावपाइतलो म्हयन्याच्या शेवटाक 
पगार मेळटा हेखातीर ते नोकरी धरताले . 

अशा ह्या त्यावेळावयल्या वातावरणांत लेगीत टाटा मेमोरियल हॉस्पीटल 
सारकिल्ल्या फुल टायम पद्धतिचेर चलपी संस्थेत वैजकी कलेतली फिशालकाय 
आमकां पळोवपाक मेळ्ळ्या . आपणाले शस्त्रक्रियेतले कुशळटायेन आनी शिकवणेन 

तरण्या दोतोरांचेर प्रभाव घालपी दोतोर थंय आशिल्ले . रातचे वा आयताराक 
वा अशा खंयच्याय फाविल्ल्या वेळार डॉक्टर बॉर्जेस , डॉक्टर पे - मास्टर , डॉ . 
जसावाला हे वर्ग घेवपाचे आसात म्हणपाचे कळनाफुडें मुंबयच्या सगळ्या 
तरण्या , शिकाऊ दोतोरांच्यो थंय घिट्यो पडटाल्यो . 

फुल टायम नोकरी घेवपाचें आनीक एक कारण आसतालें . बरेचशे 
दोतार भायल्यान एम बी बी एस करून मुंबयसारख्या शारांत शिकपाक येताले . 
एक फावट जशी हॉस्पीटलांत नोकरी मेळ्ळी काय मागीर थंयच दसून रावपाक 
मेळटालें . मागीर आवाशिवा करून पोस्ट ग्रॅज्युएशनाक मान्यताय मेळटाली . 
एक फावट डिग्री मेळटकच मागीर ते भायर वचपाक तयार नासताले . थंयच 
फुल टायम कन्सल्टंटाची नोकरी स्वीकारून मागीर थंयच कायम जावपातें ते 
करताले . भायर वचून स्वतंत्र पॅक्टीस करपाचे धाडस वा ताचेफाटली जोखीम 
पत्करपाक तांकां नाका आसले . 

आदीं लेगीत हेर खंयच्याय शास्त्रावरी वैजकीशास्त्रय ( क्लिनिकल मेडीसीन ) 
अफाट आशिल्लें . आतां तर तें अतिअफाट जाला . ताका लागून खंयच्याय 
एका विशयांत निपूणटाय मेळोवन ताचो फायदो पिडेस्तांक योग्य तरेन मेळटलो 
म्हणपाचे यत्न करपाक वेळ लागता आनी ताका कश्टूय पडटात . इतलेंच न्हय 
तर हे करता आसताना दुसरेकडेन लक्ष घालपाक अजिबात वेळ नासता हिवूय 
गजाल तितलीच खरी . पूण आपणे स्विकारील्ल्या विशयांत आपणांक जर 
आवड ना तर मात मागीर ताचें लक्ष हेरकडेन वचूं येता . मागीर तो एसोसिएशनाचो 
सेक्रेटरी वा प्रेसिडेंट जावपाखातीर इलेक्शनाक उबो रावता . पयलीं जे कॉलेजीचे 
डीन जाताले ते कॉलेजीचे प्राध्यापक आसताले . हॉस्पीटलांत वैजकी शास्त्राचे 
( क्लिनिकल मेडीसीन ) जाणकार नासताले . डॉ . मोंतेरो , डॉ . रिंदानी , डॉ . 
देशपांडे , डॉ . केंकरे , डॉ.खेर , डॉ . पानसे , डॉ . भट बी हे सगळे कॉलेजीचे 
प्राध्यापक आशिल्ले . फुडें मागीर ते डीन जाले . हॉस्पिटलांत ते क्लिनिकल 
मेडीसीनचे जाणकार नाशिल्ले . 

क्लिनिकल मेडीसीन म्हण्टा तो असो भाग जंय फिशालकाय मेळोवपाक 
खर परीश्रम करचे पडटात . एक तप सारल्या उपरांतूच ती कुशळताय लाबता . 
कुशळतायेचो वापर जेन्ना पिडेस्तांचेर करतात वा हेर शिकाऊ दोतारांक 

फिशाल करपाक ही कुशालताय उपकारा पडटा तेन्नाच तिका चंवर येता आनी 
मागीर ताचो परमळ सगळेकडेन पातळटा . अशें करीनास्ताना शिकिल्लें सगले 
गिन्यान कडेक वडोवन खंयच्यातरी कारकुनी जाग्यार वचप हे म्हजे नदरेन 
अधोगतीचेच लक्षण आसा . गिन्यान मेळोवन ताचो प्रसार करताना दुसऱ्या 
गजालींखातीर वेळ नासता . गिन्यानाचो प्रसार हे उंचेल्या दर्जाचे काम . 


वर्गांतल्या साठूय भुरग्यांकंडेन म्हजे संबंद बरे आशिल्ले . कोणाकडेनूच 
दुस्मानकाय नाशिल्ली . आमच्या वर्गांत सौदामिनी मुळे नांवाचें एक चली आशिल्लें . 
शिवाजी पार्काक रावतालें . गोरें , सडपातळ , जाड कंवच्यांचे वक्ल दोळ्यांक 
लावपी सौदामिनी अभ्यासांत बरें आशिल्लें . आमी ताका मीना म्हणटाले . 
म्हजेकडेन तें मातशें चडूच मोगान वागतालें . रिटा सेखरी ही मीनाची इश्टीण . 
आमचेमदलें बरेपण तिका खबर आशिल्लें . तिणें म्हाका म्हणचें , “ मीनाचे आनी 
तुजे इश्टागतींतलें खाशेलेपण म्हजे नदरेंतल्यान सुटला अशें तुका दिसता ? " 
म्हाका तशें मीना आवडटालें . पूण इश्टीण म्हणून . खास अशी कितें ताचेविशीं 
भावना तेदेवेळार म्हज्या मनांत नाशिल्ली . तरी लेगीत सुटी सोंपल्या उपरांत 
गोंयच्यान परतून येतना हांव मीनाखातीर कसलीतरी भेटवस्त घेवन येतालों 
आनी मीनाय ती खोशयेन आपणायतालें . कँटीन वा कॉलेज हांचेभायर मात 
आमी केन्ना मेळ्ळीं नात . 

फायनल एम . बी . बी . एसाक आसताना हॉस्टेलांत एक दीस सकाळीफुडें 
स वरांचेर म्हज्या पोटात दुखपाक लागले . म्हज्या ज्ञानाप्रमाण ती ऍपेंडिसाची 
पीडा आसतली . हांव रोकडोंच टॅक्सी करून हॉस्पीटलांत दाखल जालों . थोड्या 
वेळान डॉ . के . ए . दलाल हे सर्जन आयले . तपासल्या उपरांत ताणी रोकडेंच 
ऑपरेशनाचो आदेश दिलो . म्हाका रोकडोच ऑपरेशन थेटरांत व्हेलो आनी 
डॉ . के . ए . दलाल हाणी ऍपेंडिसाची शस्त्रक्रिया केली . पेशंट जेदेवेळार गुंगेंतल्यान 
भायर सरता तेन्नाची परिस्थिती मातशी नाजूक आसता . दोळे मोटे करून 
सगळेकडेन पळोवपाक ताचेकडेन जायना . पूण कानांचेर आवाज सादतात 
आनी पेशंट हयकारूय दिता . ऑपरेशन करतल्या दोतोरांचो आवाज तर 
अदीक सुखायता . ऑपरेशन बरें जालें हीं उतरां कानांत पडली म्हणटकच मन 

शांत जाता . तेदेचवेळार म्हज्या लक्षात आयलें , मीना म्हजे कुशीक आशिल्लें . 
ताच्या तोंडातल्यान आयिल्ल्या ऑपरेशन बरें जालें ह्या उतरांनी म्हज्या कानांक 
आनी मनाक चड प्रसन्नताय हाडली . खूब वेळ मेरेन तें वार्डात म्हज्या सांगाताक 
बशिल्लें . असल्या घडणुकांतल्यान आमच्यो एकामेकाविशींच्यो भावना जाणवून 
येताल्यो . 

फुडें आमी दोगांयनी नायर हॉस्पीटलांतूच पोस्ट - ग्रेज्युएशनाखातीर प्रवेश 
घेतलो . हावें सर्जरींत जाल्यार ताणे इ . एन . टी . हातूंत . सदांच आमची भेट 
घडटाली . उलोवपूय जातालें . इश्टागत आशिल्ली . तरी लेगीत आमचे इश्टागतींत 
अंतर आशिल्लेंच . चड लागी येवपाक आमकां जमले ना . ताची जाप म्हाका 
बऱ्याच उसरा मेळ्ळी . 

हांव ध्येयपिसो आनी जिद्दी असो एक मनीस . हांव ध्येयाचे वाटेन 
चलतालों . मीनाय तशेंच . ताकाय आपल्या विशयांत फिशाल जावपाचें आशिल्लें . 
देखूनच चड लागी येवप आमकां जमले ना . नवी आव्हानां , नवे संघर्श आनी 
ध्येय तडीक व्हरपाचो उद्देश बाळगुपी हांव आनी मीनासारकी मनशां झपाटिल्लींच 
असतात . ताकां आपणाले भान उरना . असल्या मनशांची सपनां खूब ध्येयवादी 
आसतात . ताचेमुखार इश्टागत वाडोवपांत तांकां रस नासता . 

एक दीस मीनाक म्हजे खोलीर आपोवन हावें ताचेकडेन हे विचार 
उकतायले . ताकाय ते मान्य जालें आनी आमी आमची इश्टागत अशीच 
सांबाळया म्हणपाचें ताका सांगलें . गजाल ताकाय पटली . म्हज्या मनाचो घुस्मटमार 
सोपलो . 

मीना मुळे आतां मीना पटेल ह्या नांवान अमेरीकेक स्थायीक जाल्या . 
आजलेगीत आमचेमदली इश्टागत तिगून उरल्या . फाटल्या वर्सा हांव अमेरीकेक 
गेल्लों तेन्ना म्हजे बायलेन तिचेखातीर एक बरी साडी दिल्ली आनी मीना 
रोकडीच ती न्हेशिल्लें . सांगपासारखी गजाल म्हळ्यार पुणेच्या एन . आर . 
आय . कॉम्प्लेक्सांत आमकां एकामेकाक खबर नासताना आमी दोगांयनी 
कुशीकुशीकूच एकेक फ्लॅट घेतला . अजापूच म्हणपाचे न्ही हाका ? 

कसल्यातरी पारंपारीक नात्यान गुठलावन घेवन रावचेपरस फकत इश्टागत 
ह्या उतराक जो अर्थ आसा तातूंतली सुंदरकाय ह्या इश्टागतींतल्या बंदनान 

म्हाका समजली . आमी मातसो लेगीत हात फुडें काडिल्लो जाल्यार घडये 
आमच्या नात्याची वळख वेगळी जातली आशिल्ली . कसलीच आडखळ नासताना 
आमी अळंग आमच्यो वाटो बदलल्यो . पूण त्या वाटांचेर इश्टागतिंचे गुलमोहर 
फुलले आनी ते तशेच ताजे टवटवीत उरले हाचो म्हाका अभिमान भोगता . 


आमची इंटर्नशीप सुरू जाल्ली . सगळ्यात पयलीं आमची कार्यावळ 
थरिल्ली ऑर्थर रोडवयल्या कस्तुरबा हॉस्पीटलांत . थंय फक्त देवी , फुगांव 
सारकेल्या वशांच्या दुयेसांच्या पिडेस्तांक दवरताले . त्यावेळार देवीचे प्रमाण 
चड . डॉ . डी . एन . पै हे आमचे थंयचे प्रोफेसर . पूण ते दुयेंत आशिल्ले . 
कामीण जाल्ली तांकां . देड सप्तक तरी तांचें येवप कठीण आशिल्लें . तांचो 
एक नेम आशिल्लो , सकाळी सगळ्यान पयलीं एका विद्यार्थ्यान एका विशयाचेर 
अभ्यास करून , स्लायड बी तयार करून लेक्चर दिवप आनी उपरांत आमची 
इंटर्नशीपीची कार्यावळ सुरू . नायर , जे . जे . आनी के . इ . एम . दरेकी वीस 
धरून आमी साठ जाण थंय एकठांय जाल्ली . विद्यार्थ्यांचें देड सप्तक फुकट 
वतलें हे म्हाका सारकें दिसलें ना . हावें थारायलें , हांवेच प्रोफेसर जावंचें आनी 
सगळ्यांक सांगचें , दरेका भुरग्यान थारायल्या प्रमाण सकाळी सगळ्यान पयलीं 
लेक्चर घेवपाक जाय . हांव जापसालकी घेन पूण काम बंद पडपाक फावना . 
आदेश हावें दिलो खरो पूण मनांतल्यान भिरांत आसली . चाळीस भुरग्यांची 
म्हाका वळख नासली . ताणी म्हजो आदेश मानलो ना जाल्यार ? पूण अजाप 
म्हळ्यार कोणेच विरोध केलो ना . 

दुसऱ्या दिसा हांव मातसो बेगीनूच कॉलेजीक पावलों . स्लाईड प्रोजेक्टर , 
स्क्रीन बी सगळे लावन घेतलें . टाय बी बांदून हांव प्रोफेसराचे कदेलीर बसून 
वाट पळयतालों . सगळे विद्यार्थी आयले . कार्यावळीक सुरवात जावचेआदीं जो 
लेक्चर दिवपाचो आशिल्लो ताणें पुराय तयारी करून लेक्चर दिले . हावें ताका 
प्रश्न विचारले . थारिल्ल्याप्रमाण दर दिसा सकाळी सगळे विद्यार्थी येताले . 
अर्दवर एका विद्यार्थ्यान लेक्चर दिवचें , मागीर हांव तांकां वॉर्डात काम दितालों . 
अशे तरेन देड सप्तक मेरेन सगळे प्रोग्राम सुरळीत जाले . प्रो . पै जेन्ना परत 
आयले आनी तांकां हे समजले तेन्ना ताणी सगळ्यां मुखार म्हजो गौरव केलो . 

इतलेंच न्हय तरं म्हाका भेट म्हण एक टाय दिलो . सरांनी म्हज्या निर्णयाचे 
कवतूक केलें म्हण हांव खूश जालों . 


त्या उपरांत गांवगिऱ्या वाठारांत भलायकेविशीं अभ्यास करपाखातीर 
आमकां स सप्तकांखातीर पालघरा धाडले . आमची रावपाची वेवस्था थंयच 


केल्ली . 


शेनवाराक - आयताराक आमकां मुंबय वचपाक मेळटालें . आमचे खावप 
पिवप , जेवण बी हाची सगळी वेवस्था आमच्या केअरटेकराचेर घाल्ली . तो 
मात एकदम काटूक . सकाळचे खावपाक वा जेवणांत जे जिनस दितालो ताका 
रूचच नासताली . चपात्यो तर तोडांतूच घालपाच्यो नासताल्यो . दीसभर आमी 
वोतांतल्यान म्हण्टा तशे पेशंटांक तपासपाक भोंवताले . रावतिकेंत येतकूच 
जेवणाची दशा पळयतकूच बेजार येवचो . पूण उपाय नासलो . निमाणे स 
सप्तकां सोंपली . आमी विद्यार्थ्यांनी एक गेट - टुगेदर दवरलें . तेखातीर एक 
कार्यावळ बसयली आनी पयलीं आठ दीस खूब फावटीं ताची येसाय घेतली . 
म्हजो इश्ट प्रकाश प्रधान हाणें एक गीत म्हळे . आमचो केअरटेकर मोट्या 
कवतुंकान आपल्या कुटुंबासयत आयिल्लो . गीत आयकनाफुडें तो उठून रागारागान 
गेलो . त्या उपरांतचो दुसरो दीस आमच्या कँपाचो निमाणो दीस आशिल्लो . तो 
सांगपाक लागलो , “ मुंबयच्यान हांगां जायते ग्रूप नेमान येतात . पूण म्हजो 
असो अपमान मात कोणेच केलो ना . ” पूण जेवणाचे आमचे जे हाल जाताले ते 
ताका केन्नातरी समजुपाकच जाय आशिल्लें . आमी तयार केल्लें मीत अशें 
आशिल्लें - 

लपक झपक तू लाव रे चपाती 
कल की भाजी , परसो की आमटी , 
लपक झपक तू लाव रे चपाती . 
नॉनवेज के नामपर मटन जो खिलावे , 
बहूत ढूंढने पर तुकडा न पावे , 
ऐसे है हाल हमारे , ए . एम . ओ . साहब . 

विश्वकोकण पुस्त 
( ए . एम . ओ . म्हळ्यार ऍडमिनिस्ट्रेटीव मॅडीकल ऑफीसर ) 

हांव हाजी अलीच्या हॉस्टेलांत रावतालों आनी गिरगावांत वालावलाकारांगेर 
वतालों तातूंत एक ओड आसताली . व्हडल्या मामाल्या व्हडल्या दोगूय चलयांची 
लग्नां जाल्ली . चलयांमदलीं आतां घरांत फक्त सुलभा आनी ताची धाकली 
भयण मीना दोगांच आशिल्ली . पूण म्हाका जाणीव जाली ती म्हळ्यार सुलभा 
आनी हांव मातशी लागी येवपाक लागल्यांत . ल्हानपणासावन हांव ताका 
पळयत आयला . समजिकायेचें , सेवाभावी चलणुकेचे सुलभा शिकपांतूय 
ताका आवड आशिल्ली . सभावान तें धादोशी आनी कुटूंबाखातीर झटपी अशे 
तरेचें चली . व्हडल्यो मामी जायते खेपो दुयेंत जाताल्यो . सुलभा आपले आवयची 
सेवा सामकें मन लावन करतालें . शेनवारा वा आयताराक हांव गिरगावांत 
वतालों ताचें एक कारण म्हळ्यार म्हजे हक्काचे अशें मुंबय तें एकूच घर 
आशिल्लें . तेभायर सुलभाक मेळपाचेंय तें एक निमित्त जाय आशिल्लें . हांव 
घरा वतकूच ताणें म्हजेखातीर उदक घालीनासताना दुदाचीच दाट च्या करची . 
ताची ही तत्परता पळोवन हांवूय मनांतल्यान सुखावतालों . एस . एन . डी . टी . 
कॉलेजीत वचून ते ग्रेज्युएशन करतालें . सणापरबेक गेल्यार घरांतली सगळी 
मेळटाली पूण हरशीं केन्नाय गेल्यार सुलभा मेळटालें आनी ताच्या मेळपांत 
म्हाका एक वेगळीच खोस जाताली . आमी दोगांय निल्ला सुटयेंत मेळटाली 
तेन्नाची खेळपी , तोरां - मुट्टे खावपी आतां ल्हान भुरगीं उरूंक नाशिल्ली तर 
आमचे जिणेत चंवरील्ल्या वसंत ऋतून आमकां नकळटाना एका वेगळ्याच 
वातावरणांत व्हरून सोडिल्ली . 

गिरगांवच्या मामाच्या घराभशेनच प्रभादेवीचे दत्ता रामाणीचे घरूय म्हज्या 
हक्काचे कशें म्हाका दिसतालें . दत्ता रामाणी हो म्हज्या बापोलकाकालो चलो . 
कंपनीन ताका रावपाक एक फ्लॅट दिल्लो . जागो सामको ल्हान . फक्त वन रूम 
किचन इतलेच . तो तसो गिरेस्त न्हय पूण घरांतलीं मनशां मायेस्त आनी 
आपणागेर आयिल्ल्यांची सरबराय करपी . हाका लागून तांगेर सदांच लोकांचें 
येवप वचप खूब आसतालें . सुचितावयनी तर सुगरण आशिल्ल्यान ती जेवण 
सामकें रूचीचें करताली . हांव आवडीन जेवतालों . तांच्या घराक हावें ‘ गोवा 
किचन ' अशें नांव दिल्लें . एका आयताराक हांव गेलों ना जाल्यार ते म्हजी 
वाट पळयताले आनी दुसऱ्या आयताराक कागाळ करताले , “ आरे कित्याक 

आयलो ना ? तुजेखातीर काय बरो विसवण हाडिल्लो " अशें म्हणून . ल्हान 
जागो , मोजकोच पगार हातूंत जांच्या जिविताचे गणित मांडिल्लें आसता ती 
मनशां जे तरेन मोग करतात , तांच्या मोगाचे मोल खूब व्हडलें आसता . थोड्या 
दिसांनी मागीर ताणी प्रभादेवीक आपले स्वताचे मालकीचो मातसो व्हडलोसो 
फ्लॅट घेतलो . तांची वागणूक मात अजिबात बदलली ना . 


दीस कशे भुर्र करून वताले . म्हजो पोस्ट ग्रेजुएशनाचो - एम . एस . इन 
जनरल सर्जरीचो अभ्यास नेटान चलतालो . पयलें वर्स आतां हावें पुराय केल्लें . 
म्हाका वयलो पोस्ट मेळिल्लो . तीन म्हयन्यांखातीर म्हजी खेतवाडीतल्या भाजेकर 
हॉस्पीटलांत नेमणूक जाली . तीन म्हयन्यांखातीर जायना , मनांतल्यान म्हाका 
खोस जाल्ली कित्याक काय म्हळ्यार म्हाका खेतवाडीसान गिरगांव सामकें 
लागीं जाल्लें . 

ह्या तीन म्हयन्यामदें दोन बो गजाली घडल्यो . एक म्हळ्यार सुलभाची 
भेट परत परत घडपाक लागली . सप्तकांतल्यान दोन फावटीं सुलभा बॅटमिंटन 
खेळपाक वतालें . ताच्या येवपा वचपाचो रस्तो हॉस्पीटलामुखावयल्यान वतालो . 
म्हजे कुडिच्या जनेलांतल्यान तो रस्तो दिसतालो . ताच्या येवपाचो वेळ जालो 
काय हावें ताची वाट पळयत बसचें . खेळून जातकच खूब फावटीं सुलभा 
म्हाका मेळपाक रूमार येतालें . ह्या मेळपांतल्यान आमच्या नात्याचे संबंद अदीक 
घट जायत गेले . पूण आमकां लाबिल्ल्या ह्या स्वातंत्र्याचो गैरफायदो घेवन 
सिनेमाक वा हॉटेलांत वचचे अशें केन्नाच मनांत आयलें ना . एकामेकाची वाट 
पळोवपांत , मेळपांक एक वेगळीच खोस आसताली ती आमी अणभवताली . 

दुसरी एक बरी गजाल हॉस्पीटलांत आसताना करपाक मेळ्ळी . म्हजो 
बापोलभाव दत्ता रामाणी हाचें हर्नीयाचे ऑपरेशन म्हजे चीफ डॉ . नवीन 
डेडिया हांचेकडसून हावें करून घेतले . डॉ . डेडिया हे म्हजे आवडिचे दोतोर 
आसले . तांगेली ऑपरेशनाची पद्धत बरी आशिल्ली . तरी तांचेम्हऱ्यांत वचनाफुडें 
सिगाराचो जो भस्स करून वास येतालो तो मात म्हाका निखालस आवडनासलो . 
पूण दत्ता रामाणीक म्हजेकडसून वैजकी उपचार जावपाक पावले आनी तेलेगीत 
डॉ . डेडियासारखेल्या जाणकार दोतोराकडसून हाची खोस म्हाका चड जाली . 

हांव परदेसांत आसताना डॉ . डेडिया काळजाच्या आताकान गेले हे कळटकूच 
म्हाका खूब खंत भोगली . 

भाजेकर हॉस्पीटलांत तीन म्हयन्याचो काळ सोंपलो . हांव नायर हॉस्पीटलांत 
परतल्लों . हॉस्पीटलांत रावपाक म्हजेखातीर स्वतंत्र कूड आशिल्ली . हाजी 
अलीचे हॉस्टेल सोडून आतां हांव नायर हॉस्पीटलांत रावपाक आयिल्लों . हावें 
न्युरोसर्जरींत काम करपाक सुरू केले . डॉ . व्ही . जी . दप्तरी हे आमचे मुखेली . 
डॉ . दप्तरीकडेन काम करपाक खंयचोच नवीन दोतोर तयार जायनासलो . 
ताका तशी कारणांय आशिल्ली . 

एक म्हळ्यार शस्त्रक्रियेतली ताची कुशळटाय मर्यादीत आशिल्ली . दोनूच 
शस्त्रक्रिया ते बरेभशेन करताले . पोटांतल्या अल्सराचेर आनी वाडिल्ल्या प्रोस्ट्रेटचेर 
ते खाशेले पद्धतीन शस्त्रक्रिया करताले . त्यावेळार एंडोस्कोपी नाशिल्ली . ताका 
लागून पोटांत अल्सर जाल्यार कापचें पडटालें . 

नायर हांगां तेदेवेळार न्यूरोसर्जरीची सोय नाशिल्ली . डॉ . दफ्तरी हे 
जनरल सर्जन आशिल्ले . एक वर्स इंग्लंडाक रावून ताणीं न्यूरोसर्जरीचें गिन्यान 
पदरांत घेतिल्लें . एका वर्साचो काळ हो न्यूरोसर्जरीच्या पुराय अभ्यासाखातीर 
तशें पळोवपाक गेल्यार थोडोच . तातूंत तांची पिराय चड . ते इंग्लंडाक गेले 
तेदेवेळार म्हाका दिसता तांची पिराय पंचेचाळीस वर्सी आसतली . थंयच्यान ते 
परतले आनी नायर हॉस्पीटलांत न्यूरोसर्जरी करपाक लागले . खरे म्हळ्यार हो 
विशय तांकां अजिबात आवडनाशिल्लो . तेभायर हे शस्त्रक्रियेविशीं तांकां 
न्यूनगंड आशिल्लो आनी ताचो राग ताणी सगळ्यांचेर काडचो . आपणाबरोबर 
वावुरपी दोतोर , पिडेस्त , नर्सी सगळ्यांचेर ते तीडकताले आनी तांकां दुखयताले . 
हांव जाणा आशिल्लों हे . पूण तरी आसताना म्हाका फुडें न्यूरोसर्जरीच करपाची 
आशिल्ली . म्हाका तांचे दोश खबर आसूनय हावें तांचेचकडेन कामाक सुरवात 
केली . 


एम . बी . बी . एस . च्या पयल्या वर्गात आसतना जेन्ना कुडिची विस्कटावणी 
करताले तेन्ना मनशाचे कुडिची केल्ली शिस्तबद्ध आनी विचारपुर्वक रचणूक 
पळोवन हांव अजापीत जातालों . तांतले तातूंत हांव अदीक भारावन गेल्लों तो 

फाटीच्या कण्याची सुक्ष्मता पळयली तेन्ना . एखादो कुशळ इंजिनीयर करूंक 
शकतलो ताचेयपरस अदीक विचारपूर्वक अशी कण्याची रचणूक केल्या . म्हजी 
बारीकसाण दिसानदीस वाडत गेली . परमेश्वराचे ते सुंदर रचणुकेन हांव चक्रावन 
गेल्लों . सुटी आसताली तेन्ना हांवें मुद्दाम कॉलेजाक वचचें आनी कण्याची बरे 
तरेन विस्कटावणी करची . हॉलांत एकटोच बसचो आनी बारीक सारीक 
सगळ्या गजालींची हावें नोंद करून घेवची . हावें सविस्तर केल्ली विस्कटावणी 
म्युजियमांत लेगीत दवरल्या . फाटीच्या कण्याच्या अभ्यासांत म्हाका ओड 
लागली आनी त्याचवेळार हावें निश्चेव केलो , हांव पयलीं जनरल सर्जन 
जातलों आनी उपरांत विशेश जाणकार म्हण न्यूरोसर्जन जातलो . तेभायर 
स्पायनल सर्जरीत निपूणटाय मेळयतलों . म्हजी फुडाराचे दोतोरकी जिणेची 
रूपरेशा हावें निश्चित केली . म्हजो सभावूच तसो , एकदां निश्चेव केलो काय 
तो साध्य करून घेवपाक धडपडत रावप . तेचखातीर तर हांव डॉ . दफ्तरीकडेन 
काम करपाक लागलों . म्हजो निर्णय जेन्ना हावें डीनाक सांगलो तेन्ना हेर 
विद्यार्थ्यांपरस वेगळे वाटेन वचून नवें कितेंतरी शिकपाचे म्हजे वृत्तीचें तांकां 
कवतूक दिसले . म्हाका ताणी उर्बा तर दिलीच , पूण डॉ . दफ्तरीक ताणी रकाद 
धाडलो , “ म्हजो एक उत्कृश्ट विद्यार्थी हांव तुजेम्हन्यांत धाडटां . ताची काळजी 
घेवप ही तुजी जापसालकी . ” 

त्या रकादान म्हजें बरेचशें काम सोपें केलें . डॉ . दफ्तरी म्हजेकडेन 
मातशे दबून वागपाक लागले . कितलेय जालें तरी ते चीफ आशिल्ले . हांवूय 
तांचो आदर राखतालों . तांकां जाय तशेंच हांवें काम करचें . फक्त तें काम 
करपाची पद्धत मात म्हजी आसताली . म्हाका जनरल सर्जरी आनी न्यूरोसर्जरी 
अशें दोनय शिकपाचें आशिल्लें . 


1965 वर्स लागिल्लें . न्यूरोसर्जरीची व्हडलीशी वळख तेदेवेळार भारतांत 
जावू नाशिल्ली . ह्या मळाचेर नांवां आयकुपाक येतालीं ती म्हळ्यार मुंबयचे डॉ . 
राम गिंडे , मद्रासचे डॉ . राममुर्ती , दिल्लीचे डॉ . बलदेव सिंग इतलींच . 
आतांचेसारखी तेन्नाची जिणूय तितली तांत्रीक जावू नाशिल्ली . 

स्पायनल सर्जरीचो जल्म 1934 त अमेरीकेत जालो . पूण 1965 मेरेन 

शस्त्रक्रियेची पद्धत थंय लेगीत विकसित जावं नाशिल्ली . भारतांत जाल्यार हे 
शस्त्रक्रियेचें नांव लेगीत कोणें आयकूक नाशिल्लें . आयज हे सहजपणी साध्य 
जाला . आतां एखादें निदान करपाचें जालें जाल्यार सी . टी . , एम . आर . आय . , 
यू . एस . जी . असली बरीचशी मशिनरी लागता . शस्त्रक्रिया करपाची जाल्यार 
येदी व्हड मशिनरी लागता . एके सर्जरीखातीर इतले सामुग्रीची व्यवस्था करप 
व्हडल्या हॉस्पीटलांक लेगीत शक्य जायना . ताका लागून चडशे दोतोर आतां 
आपली स्वताची मशिनरी दवरतात . मेडिकल सायन्स आयज इतलें फुडें 
पावलां , आमी पेशंटाक सारकें निदान सांगपाक शकतात , “ तुमचे चलयेचे 
तकलेंत दावे वटेन मेंदवापासून सारकें 1.5 सें . मी . भितर 2 सें . मी . x 2 सें . 
मी . x 1.5 सें . मी . ची एक गांठ जाल्या . तिचे भोंवतणी रगताच्यो वाहिन्यो 
तयार जाल्यात . ” तेभायर कितें करचें लागतलें हें लेगीत आज आत्मविश्वासान 
नक्की सांगपाक येता . पूण तीस - पस्तीस वर्साफाटी हे सगळे इतलें अचूक 
नासतालें . जनरल सर्जन चिंतून चिंतून न्यूरोसर्जरी करताले . पेशंटाचे नक्की 
खंय कितें जाला हे सांगपाक जमनासलें . " तिचे तकलेंत गांठ जाल्या कशी 
दिसता म्हाका ” अशी दोतोरांची अदमासाची भास आसताली . 

न्यूरोसर्जरी हो जनरल सर्जरीचोच एक भाग . एकेच सुयेन तेन्ना सगळ्यांक 
इनेसांव दिताले . सिरीज वा सूय मातशें हुनारताले . पूण ताका लागून सगळे 
जंतू ना जाताले अशें न्हय . पेशंटाक इन्फेक्शन जातालें . आतांचेभशेन तेदेवेळार 
ऍणटीबायोटेक्स लेगीत नासताली . बरोचसो वांटो अदमासाचेर चलतालो . मणक्याची 
ऑपरेशना तेन्ना ओबडधोबड तरेन कशीतरी निभावन व्हरप जातालें . पिडेस्तांक 
आनी इतले त्रास जाताले , ताका मागीर दिसतालें , अपंगूळ जावन हाथरूणार 
पडल्यार उपकारता पूण ऑपरेशन तितलें नाका . फाव तितल्यो तांत्रीक सुविधा 
नाशिल्ल्यान आनी कुशळटायेचो उणाव आशिल्ल्यान कठीण समस्या निर्माण 
जाताल्यो . फाटीचे दुखापतीक लागून शस्त्रक्रिया करून घेवची पडली आनी 
मागीर एखादे दोनूय पाय अपंगूळ जाले वा मुतपाचें बंद जालें जाल्यार मागीर 
उरिल्ल्या आयुश्यांत मुताची तोटी लावची पडटली . अशे तरेन पिडेस्तांच्या 
मनांत फाटीच्या कण्याच्या ऑपरेशनाची भिरांत उपासली ना जाल्यार अजापूच 
म्हणपाचें ! 

पूण हावें मात म्हज्या मनांत थारावन वडयलें तें म्हळ्यार ज्या दुयेसांचेर 
आजूनमेरेन फाव तशे उपाय सांपडूंक नात वा जे अदमासान उपचार करतात 
त्याच दुयेसांचेर उपचार करपी हांव कुशळ सर्जन जातलों . तशें पळोवपाक 
गेल्यार भारतांतले खंयचेच युनिवर्सिटींत ह्या विशयावेली डिग्री सोड सादो 
डिलोमाय नाशिल्लो . कित्याक तर हो स्वतंत्र अभ्यासाचो विशय आसा अशें 
कोणे मानलेच ना . आनी हावें तर तातूंतच पावल घालपाचो निश्चेव केलो हाचें 
म्हाका आयज लेगीत अजाप जाता . हेर आनीक जायत्या विशयांतलें शास्त्रकुशळ 
उदरगतीत आशिल्लें पूण म्हजें थंय लक्ष नाशिल्लें . हांव एका अस्पश्ट अशे 
दिशेकडेन वळिल्लों . हांगां नातर थंय अशे प्रयोग करपाक म्हजेकडेन धनाची 
पुंजी नाशिल्ली आनी म्हाका तशें मार्गदर्शन करपीय कोण नाशिल्लो . ताका 
लागून म्हजे नदरेन म्हाका जें योग्य दिसलें तें हावें केलें . जें बुद्धीक पटलें 
ताचोच विचार केलो . 

हावें दफ्तरींबरोबर काम करपाक सुरवात केली आनी तांचो आनीक 
एक दुर्गुण म्हजे नदरेंत आयलो . तेवूय बी डॉ . डेडियाभशेन सिगारां ओडटाले . 
सिगारांच्या वासाचो भपकारो म्हाका आवडना जावनय आतां म्हाका तो सोंसचो 
पडटालो . हातूंतल्यानच अशें घडलें , सिगारांचो वास ज्याका सोंसनाशिल्लो तेच 
डॉ . पी . एस . रामाणी हे थोड्या काळाखातीर काय जायना पूण अदीं मदीं 
सिगार ओडपाक लागले . इतलेंच न्हय तर म्हाका सिगाराची लज्जत कळ्ळी . 
सकाळच्या स वरांचेर कामाक लागचें पडटालें . सगळ्या पेशंटांक तपासून 
जाल्याउपरांत मागीर चार वरां मेरेन ऑपरेशन थेटरांत मग्न . म्हणटकूच 
तकालस जावपाचीच . ताच्या उपरांत जेवून बी एक सिगार फुसकायलें आनी 
थोडो विसव घेतलो काय परतून काम करपाक हुरूप येवंचो . 


म्हजेआदी आनीक एक दोतोर डॉ . दफ्तरीवांगडो काम करतालो . ताचें 
नांव आशिल्लें श्रीधर कोटियान . सगळ्यो आडखळी सुटाव्यो करून , वांट्याक 
येतात तितले कश्ट काडून आपल्या ध्येयाची पुर्ती कशी करची हाचो धडो 
घालून दिल्लो तो एक दोतोर आशिल्लो . ताचे आनी म्हजे जिणेत खूब सारकेपणा 
आशिल्लो . ताच्या सांगातान म्हजे उर्बेक आनीक चंवर आयलो , कामाक गती 

आयली आनी डॉ . दफ्तरीचे सगळे दोश हांव विसरून गेलो . शिक्षणाचे ओडीक 
लागून तो दक्षिण भारतांतल्यान मुंबय पाविल्लो . दक्षिण वटेंतलो आसूनय तो 
तितलो काळो नाशिल्लो . लांबाय मातशी चड आनी थोडोसो अशक्त दिसपी 
कोटियान दोळ्यांक काळें वक्ल लायतालो . उलोवपाक तर सामको बरो आनी 
तोचेयपरस चड म्हळ्यार कामांत गतीशील . काम करीत रावपाच्या ताच्या ह्या 
सभावाक लागून तो म्हाका चड आवडलो . दाक्षिणात्य लोकांच्यो दोन गजाली 
आपणावपासारक्यो आसतात . एक म्हळ्यार , आपले ध्येय सादोवन घेवपाखातीर 
संवसारांत खंयूय वचपाची तांची तयारी आसता आनी दुसरी म्हळ्यार तांची 
कश्ट करपाची वृत्ती . कोटियानाच्या सभावांतल्या ह्या दोन गुणांचो हावें आदर्श 


घेतलो . 


हांगा थंय फालतू गजाली मारपाक तो आपलो वेळ वगडायनासलो . 
सेगीत काम करीत आसतालो आनी तेंवूय बी सारकें शिस्तीन करतालो . ताणे 
आपणाले सगळे रिकोर्ड , एक्स - रे दोन आरमारीनी पद्धतशीर मांडून दवरिल्ले . 
हे सगळे पळोवन म्हाका बरीच खोस जाली . म्हजेभशेनूच आशिल्ली ताची 
शीस्त . चड हुशार नासूनय कश्ट , जिद्द आनी शीस्त हांच्या बळाचेरूच ताणें 
मोडिकल कॉलेजमेरेन पावली मारिल्ली . ताची आनी म्हजी इश्टागत जुळ्ळी . 
ताची धडपड पळोवन म्हका तोखणाय दिसची . अतिशय गरीब कुटूंबांत जल्मल्लो 
तो . घरांत खूब भावंडां . श्रीधरान कशीबशी एस . एस . सी . केली आनी तो 
सरळ पळून मुंबय आयलो . मुंबय ताचो कोण नाशिल्लो . फुटपाथाचेर ताणें 
न्हिदचे . तो मागीर च्याच्या कँटींनात नोकरेक लागलो . ताका लागून जेवणाची 
आनी रावपाची सोय जाल्ली . असोच धडपडत बायोलोजी घेवन इंटर सायन्सीक 
तो बऱ्या मार्कानी पास जालो आनी मेडीकलाक ताणें प्रवेश घेतलो . ताच्या 
दोळ्यांत आकांताचें चैतन्य दिसतालें . हांगांय चवकशी काडून ताणें खंयच्याय 
हॉस्पिटलांत नोकरी धरची , मागीर आपूणसोच ताचो रावपाचो आनी जेवपाचो 
प्रश्न मिटटालो . 

एम . बी . बी . एस . उपरांत ताका पोस्ट ग्रेज्युएशन वा एम . एस . असलें 
कांयच करपाचें नासलें . एम . बी . बी . एस . जावन ताका इंग्लंडाक वचपाचें 
आशिल्लें . ताका लागून मुंबय येतसावन तो शिकतां शिकतां कश्ट करून पैशे 

जोडटालो आनी पोटाक चिमटो घेवन काटकसरीन ते सांठायतालो आनी तो 
खऱ्यांनीच एक दीस इंग्लंडाक पावलो . थंय वचून तो हाचेपरसूय चड कश्ट 
करतलो आशिल्लो . तेदेवेळार इंगलंडाक वचप ही खूब नवलायेची गजाल . 
ताणें तेंगशी गांठली अशें सगळ्यांक दिसलें . पूण श्रीधराचे वचप हो म्हजेखातीर 
कर्तुत्वाचो धडो आशिल्लो . एका गरीब घरांतलो भुरगो , कोणाचो आदार 
नासताना मुंबय येता , आपल्या कश्टांनी दोतोर जाता आनी तेच जिद्दीच्या 
बळाचेर इंगलंडाक वता , ही गजाल दिसता तितली सोपी न्हय . नशीब वा 
नियतीय म्हणू येना . श्रीधराची कथा ही एका कर्तुत्वी तरनाट्याक सोबसारकीच ! 
म्हाका ताचो सद्दां उगडास येवचो . डॉ . कोटियानान जे साध्य केलें तें ध्येय 
गांठपाक म्हाका कित्याक जमचे ना ? ताणें जेपरी श्रम , कश्ट आनी जिद्द 
दावाक लावन आपले ध्येय गाठलें तेचभशेन हांव लेगीत म्हजें कर्तुप दावाक 
लावन एक दीस परदेशांत - इंगलंडांत वतलों अशी सपनां पळोवपाक लागलों . 
फकत सपनां पळोवनूच रावलों ना तर तांची पुर्ती करपाचे तयारेक लागलों . 

त्या उपरांत अडेज वर्सानी हांव इंग्लंडाक गेलों . इंग्लंडाक पावतकच हावें 
थंयच्या दोतोरांच्या सहायान डॉ . श्रीधराचो फोन नंबर सोदून काडलो . नशीब 
म्हजें , तो इंग्लंडाकूच आशिल्लो . ताका लेगीत म्हजी याद येता आसतली ! हांव 
आयिल्ल्याचे कळनाफुडें ताक़ा खूब खोस जाली . दुसऱ्याच दिसा तो म्हाका मोटे 
उमेदीन मेळपाक आयलो . सामको खोशयेंत आशिल्लो . इंग्लंडांतल्या हॉस्पिटलांत 
ताका बरें काम मेळिल्लें . ताणे नवी मोटार घेतिल्ली . बरे कपडे घाल्ले . अर्धा 
दिसाभितर ताणें म्हाका लंडनांतली खुबशी ठिकाणां दाखयली . आपली स्वताची 
नवीन मोटार चलयताना ताकाय जाल्लो अभिमान ताच्या मुखामळावयल्यान 
म्हाका जाणवतालो . रातचे आमी वांगडाच जेवले . ताच्या कर्तुत्वाविशीं म्हाका 
आदर दिसलो . ताणें आपली तेंगशी गांठिल्ली . शिक्षणाविशीं ताच्यो उच्च 
अपेक्षा नाशिल्ल्यो . ताका इंग्लंडाकूच रावपाचें आशिल्लें , सुखान . 

परदेशांत आमची इश्टागत परतून जुळ्ळी आनी परत परत मेळप जावपाक 
लागले . कांय म्हयन्यांउपरांत कोटियानान नोकरी बदलली आनी तो खंयतरी 
पयस पावलो . आमचे संबंद पयसावले . ताणे एके इंग्लीश चलयेकडेन लग्न 
केलें हे काय वर्सा उपरांत म्हाका कळ्ळे . म्हाका काय आमंत्रण आयलें ना . 

आमी इश्ट आसूनय आमच्यो वाटो वेगळ्यो आशिल्ल्यो . ताच्या लक्षांत ही 
गजाल येवन ताच्यांत घडये न्यूनगंड तर जालो ना मू ? 

कोटियानाक हांव केन्नाच विसरूंक पावलो ना . म्हजो आदर्श आशिल्लो 
तो . परदेशांतल्यान परततकच हांवे जेन्ना मुंबय म्हजो राबीतो केलो तेन्ना 
म्हळ्यार लागी लागी वीस वर्सी उपरांत म्हज्या एका इश्टान म्हाका श्रीधराचो 
पत्तो दिलो . ताचो राबितो आतां लंडनाकूच आशिल्लो आनी तो जनरल पॅक्टीस 
करतालो . पत्तो मेळनापुढे म्हाका समादान भोगलें . हावें ताका मोगान पत्र 
धाडले . सांगाताक म्हजी उजवाडाक आयिल्लीं कांय पुस्तकां धाडली . पूण 
ताचेकडल्यान खास उमेद दिसली ना . एअरपोर्टालागींच रावतालो तो . हांव एक 
फावट परतून लंडनाक गेल्लों तेन्ना ताका पत्र धाडून हावें एअरपोर्टार येवन 
म्हाका मेळ अशी विनवणी केली . ताचें म्हाका पत्र आयलें - फक्त दोन उतरां ! 
" नॉट कन्विनिएंट ! ” हरशी उमेदी दिसपी आनी म्हजो बऱ्यापैकीं इश्ट आशिल्ल्या 
कोटियानाकडल्यान आयिल्लें हे दोन उतरांचे पत्र पळोवन म्हाका कच्च जालें . 
हाचेफाटले नक्की कारण कितें म्हणटा तें म्हाका समजले ना . तरी लेगीत घडये 
तो आपले जिणेत धादोशी नासत वा म्हजी नामना ताचेमेरेन पावल्या आनी 
ताणे म्हजेकडेन संबंद दवरपाचें ताळ्ळां आसूये . कांय वेळा असंतुश्ट आशिल्लो 
मनीस एकमुळो रावपूच पसंत करता . कोणेय कसलेय प्रश्न उप्राशित केले 
जाल्यार आपले शल्य उकतें पडत हाची भिरांत तर कोटियानाक नाशिल्ली मू ? 

आमचे मेळप जालें ना तरी म्हाका श्रीधराची आयज लेगीत याद येता . 
केन्ना केन्ना हांव येवजूंक लागतो . श्रीधर सुखी आसचो अशी देवाकडेन प्रार्थना 
करतां . 

पूण खऱ्यांनीच तो सुखी नासल्यार ? म्हजे नदरेन तो एक आदर्श आशिल्लो . 
आपणाकडे आशिल्लें नाशिल्लें सगळे दावाक लावून ध्येय गांठपाची इत्सा 
बाळगुपी कोटियान . जिणेत तो सुखी कसो आसचो ना ? पूण जिणेंत सगळ्यांक 
खंय न्याय मेळटा ? तिगा इश्टांचो म्हाका उगडास आसा , ज्यांकां जिणेंत न्याय 
मेळूक ना अशें हांव समजतां . नियतिचे हे कर्तुप सारकें आसा ? आपणे 
कितलीय धडपड केली तरी जिणेंतलें अनिश्चितपण नदरेमुखार येतकच मन 
अस्वस्थ जावंक लागता . जिविताचो आराखडो जुस्ताजुस्त करूनय नियतीची 


84 


ताठ कणो 


इत्सा वेगळीच कित्याक आसची ? 


हॉस्पीटलांत हांव काम करपाक लागलों तोंमेरेन नायर हॉस्पीटलाची 
इमारत नवी आनी सुंदर जाल्ली . आठ मजल्यांचे हॉस्पीटल . आमी सगळे 
आठव्या मजल्याचेर रावताले . हांव जंय जंय पावलों थंय थंय रावपाक आनी 
वावुरपाक म्हाका नवी इमारत लाबली हे हांव म्हणें सुदैव समजता . मागीर तें 
हॉस्पीटल आसूं वा हॉस्टेल वा जिमखानो . आदी नायराक वचपाक खूश 
नाशिल्लें म्हजें मन मागीर नायरची इमारत , आठव्या मजल्यावयलो राबितो , 
सकयल वॉर्ड , ऑपरेशन थेटर ... ह्या सगळ्याक लागून नायरांत रमलें . के . इ . 
एम . ही तशी पोरणी संस्था . तातूंत चलतालें तें सगळे आदलें परंपरावादी 
वातावरण . के . इ . एमाक बरें नांव आशिल्लें कित्याक तर आदीं थंय बरे 
फिशाल दोतोर काम करताले . के . इ . एम . इतलें नायर हॉस्पीटल पोरने 
नाशिल्लें तरी डॉ . डी . डी . बामजी , डॉ . के . एन . दस्तूर , डॉ . शिरीष के . 
भन्साली , डॉ . डी . डी . साठे , डॉ . एस . एस . ठाकूर सारक्यो बऱ्यांतल्यो 
मेडिकल व्यक्ती नायराक काम करताल्यो . सध्याचे नावाजते सर्जन डॉ . शिरीष 
के . भन्साली हाणी म्हजेवेळारूच नायराक पॅक्टीस सुरू केल्ली . उमेदिचे वातावरण 
आशिल्लें . शिक्षणीक तयारेचे नदरेन तितलें जबरदस्त वातावरण नाशिल्लें तरी 
एल . एच . हिरानंदानी , ए . एम . गोखले , के . एन . दस्तूर , एम . व्ही . संत तशेंच 
आयचे प्रख्यात हिरालाल दोतोर अशे सगळे नांवाजते दोतोर तेदेवेळार नायराक 
काम करताले . नायराचें म्युजियम तितलें बरें नाशिल्लें पूण शीस्त आनी 
शिकवणी बरी आशिल्ली . जो कितें उणाव आसलो तो सगळो परिश्रम आनी 
तपस्या हांच्या बळाचेर साधूं येतालो . तेंच केलें हावे . ती तपस्या करता आसताना 
ज्या ज्या गुरूंकडेन जितले जितले बरे गूण आशिल्ले ते सगळे हावें शिकून 
घेतले . जीव तोडून म्हण्टा तशे कश्ट केले . नमळायेन वागून सगळ्यांकडेन बरे 
संबंद दवरले . ताका लागून सगळ्यांचे बरें सहकार्य मेळ्ळे . नायर हॉस्पीटलांत 
हांव रमिल्लों . 


न्यूरोसर्जरींतलें काम म्हळ्यार कश्टांचें आनी परिश्रमांचे . सकाळी बेगीन 


ताठ कणो 


85 


तें काम 


उठून , स - साडेस मेरेन वॉर्डात पावून सगळ्या दुयेंतींक तपासप गरजेचे आशिल्लें . 
डॉ . दफ्तरी येवचेपयलीं आठ वरांच्या सुमाराक ऑपरेशन थेटरांत वचून 
सगळी तयारी करून दवरची पडटाली . डॉ . दफ्तरी सारके साडेआठांक आपल्या 
वेळार येताले . मागीर शस्त्रकिया सुरू जाताली . मनाचेर सारको ताण . डॉ . 
दफ्तरीक आड्डुपाची संवंय . केन्नाच खोशयेंत अशे हावें तांकां पळयले ना . 
ताका लागून मनाचेर दाब आसतालो आनी शस्त्रक्रिया जातकूच यशस्वी जावन 
पेशंटाक भायर हाडलो काय मन ल्हव जातालें . ऑपरेशन सोंपतासर चार 
जातालीं . ज्या दिसा शस्त्रक्रिया नासताली त्या दिसा आमकां क्ष - किरण विभागांत 
वचून निदान करचें पडटालें . 

दनपारां चारा उपरांत जेवण आनी मागीर थोडोसो विसव घेतकूच परतून 
सगळ्यां पिडेस्तांची तपासणी करून ताचो नियाळ सांजवेळा डॉ . दफ्तरीक 
दूरध्वनीवेल्यान दिवचो पडटालो . तोमेरेन हॉस्पीटलांतल्या जायत्या वॉर्डातल्यान 
धा - बारा तरी चिटी येताल्यो , नव्या पिडेस्तांक पळोवपाक यो म्हणून . 
सोंपोवन रातिचे जेवण करून विसव घेवपाक वतां म्हणसर चार - पांच इमर्जन्सी 
पिडेस्तांक पळोवपाक येवपाचे रातचे आमंत्रण येतालें . 

म्हजे मुंबय घर नाशिल्लें , पूण आमचेबरोबर काम करपी हेर दोतोरांची 
घरां मुंबय आसून लेगीत , रातची ड्युटी नासतानाय दोतोरांनी घरा गेल्लें डॉ . 
दफ्तरीक माननासलें . म्हजेबरोबर काम करपी एका दोतोराचें जेन्ना लग्न जालें 
तेन्ना ताणी डॉ . दफ्तरीक अर्ज केलो , आपले बायलेक सप्तकांतल्यान एक 
दीस तरी नायर हॉस्पीटलांतल्या आपल्या रूमार हाडपाची मेकळीक आसची . 
ताणी तो मानून घेतलो . 

जें कितें नवें शिकपाक म्हाका मेळटालें तें हांव कश्टांची पर्वा करीनासताना 
शिकून घेतालों . तशेंच म्हजेकडेन सोंपयिल्लें काम लेगीत हांव कर्तव्याचे भावनेन 
आनी खोशयेन वेळच्या वेळार तडीक व्हरतालों . हांगां आयिल्ल्या पिडेस्तांकडेन 
हांव आपुलकायेन आनी सेवाभावी चलणुकेन वागपाक शिकलो . असल्या 
वागपान हॉस्पीटलांत वावुरताना म्हजी भिरांत उणी जाताली . तेभायर त्या 
काळांत न्यूरोसर्जरीखातीर जे उपाय चलताले ते सामके प्राथमीक स्वरूपाचे 
आशिल्ले . सगळे निर्णय अदमासाचेर थरताले . न्यूरोसर्जरीत खरे म्हळ्यार ठाम 

मत आसप गरजेचें . तरी लेगीत त्या काळार शस्त्रक्रिया करताना ' आसत 
घडये ' , ' चड करून ' ह्या उतरांचो वापर जातालो . गिन्यानूच आशिल्ले पयलीं 
प्राथमीक थराचें . पिडेस्तांचेर करतल्या उपचारांत धोको आसतालो . तें पळयताना 
हांव नकळटाना अंतर्मुख जातालों . अशे हे परिस्थितींत दोतोरांच्या तोंडांतल्यान 
भायर सरतल्या चार मायेस्त उतरांनी आनी आपुलकायेचे वागणुकेन पिडेस्तांक 
थोडें भोव समादान भोगतालें . डॉ . दफ्तरीक हे केन्नाच जमले ना . हांवें मात 
असली भास वापरून आनी वागणूक दवरून पिडेस्तांक धीर दिवपाचो यत्न 
केलो . वर्त्यांची वर्सी म्हजो सभाव असो उरिल्ल्यान म्हज्या आंगांत सेवाभावी 
चलणूक केन्ना बळावली तें म्हाका कळ्ळेच ना . सेवाभावी रावप हे म्हजें 
कर्तव्यूच थरलें . 

हांव आनी डॉ . दफ्तरी एक दीस शस्त्रक्रिया करताले . शस्त्रक्रिया कठीण 
आशिल्ली . ल्हान मेंदवाचे फाटले वटेन ' ट्युमर ' लिपिल्लो . ल्हान मेंदवाचो 
एके वटेनचो कुडको काडटकच मागीरूच ट्युमर दिसूं येतालो . डॉ . दफ्तरीन 
ल्हान मेंदवाचो कुडको काडलो . ट्युमर आतां ठळक दिसतालो . तो काडपाक 
सुरवात करतां म्हणसर ऍनेस्थेटिस्टान खुणा केली , पिडेस्ताचें कंडीशन बरोबर 
ना , शस्त्रक्रिया थांबयात . एक वर रावल्या उपरांत ताणी परतून खुणा करतकच 
शस्त्रक्रिया चालू केली आनी ट्युमर काडापाक यश मेळ्ळे . हो गोंदळ पळोवन 
म्हाका पांच वर्सीफाटली एक याद जाली . 

तेन्ना म्हजी एम . बी . बी . एस . ची पयली परीक्षा सोपिल्ली आनी आमी 
फुडल्या वर्सात पाविल्ले . पोस्ट मोर्टम रूमांत वचून मड्याची विस्कटावणी 
कशी करतात तें पळोवचें पडटालें . डॉ . दफ्तरीच्या हातसून सोंपिल्ल्या पिडेस्तांचें 
म . मेजार आशिल्लें . बोडार टक्कल पडिल्ले आनी दोळ्यांर वक्ल लायिल्ले 
डॉ . आहुजा पोस्ट मॉर्टेम करताले . डॉ . दफ्तरी कोण म्हणटा तें आमकां 
तेदेवेळार खबर नाशिल्लें . इतल्यान डॉ . आहुजांनी अजापीत उतरांनी म्हळे , 
“ ओ , हांगां तर ट्युमर आसा आनी मेंदूच ना ” . आनी आमी ही बातमी 
वात्रटपणान कशी आख्ख्या हॉस्पीटलभर पातळायिल्ली “ डॉ . दफ्तरीन ट्युमर 
म्हण मेंदू काडलो आनी ट्युमर दवरलो . ' 

आतां म्हाका कळ्ळे , आज जी स्थिती जाल्या तीच पांच वर्सी आदीं 

जाल्ली आनी शस्त्रक्रिया परतून सुरू करचेपयलींच पिडेस्त सोंपिल्लो . ऑपरेशनाच्या 
मेजार पिडेस्ताक मर्ण आयल्यार त्या मड्याची विस्कटावणी करची पडटा . 
असल्यो गजाली म्हज्या हातसून घडच्यो न्हय अशें म्हाका अंतस्कर्णांतल्यान 
दिसले . हाचेर उपाय म्हळ्यार परदेशांत वचून थंयचे न्युरोसर्जरीचे सगळे आधुनीक 
गिन्यान शिकून घेवपाचें आनी मागीरच परत येवन शस्त्रक्रिया करपाची . 
म्हज्या मनांत ही इत्सा ह्याच वेळार घट्ट रूजली . 


त्यावेळा न्युरोसर्जरीचें काम करता आसताना , दुयेंसाचे निदान करपाक 
दोन सुविधा आशिल्ल्यो . एक म्हळ्यार तकलेंत सूय रोमून , भितर वारे घालून 
मागीर एक्स - रे घेवप वा रगताची वाहिनी धरून भितर क्ष - किरणांचेर 
दिसपी वखद घालून उपरांत एक्स - रे घेवप . आमी स्वताच हे सगळे निदान 
करताले . क्ष - किरण डिपार्टमेंटांतले दोतोर हे निदान करीनाशिल्ले . आमचें 
कामूच तशें आसतालें , सकाळी बेगीन उठून वॉर्डातल्या सगळ्या पिडेस्तांक 
पळोवप , उपरांत एक्स - रे डिपार्टमेंटांत वचून निदान करप आनी मागीर 
शस्त्रक्रियेकडेन वळप . ही आमची दीसपट्टी कार्यावळ . 

त्यावेळार ल्हान भुरग्यांच्या मेंदवाक टी . बी . ची लागण जावप सर्रास 
आशिल्लें . तांकां जलशीर्ष हे दुयेंस जातालें . टी . बी . क लागून तकलेंत उदक 
साठावतालें . ताचे निदान करताना तकलेंत सूय रोमून , भितर वारे घालून एक्स 
- रे घेवचे पडटाले . असल्या भुरग्यांक घेदन तांच्यो आवयो सकाळीफुडें येवन 
बसताल्यो . असल्या स 

सात भुरग्यांक सद्दां एक्स - रे रूमांत घेवन वचचें 
पडटालें . दिसाची सुरवात भुरग्यांपासून जाताली ही खोशयेची गजाल , पूण 
एक्स - रे खातीर भुरगीं उपासपोटयां येताली . भुकेच्या कळवळ्यान ती रडटाली . 
तातूंत एक्स - रे खातीर तकलेचे केस काडून , जागो लीप करून तकलेक 
कुडको गुठलावन दवरचो पडटालो . भुरग्यांकडेन गोड उलयत सूय तोपची 
पडटाली . अनवळखी मनीस , कितलेय गोड उलयलो तरी त्या अर्भकाक जावपी 
वेदना ल्हव कशो जावू येताल्यो ? तें व्हडल्यान रडटा आसताना एक्स - रे 
घेवपाचो प्रकार काकुळटेचो जातालो . 

एंजियोग्राम करप हें लेगीत तशें सोपें नासतालें . ताका कसब लागतालें . 

मानेच्या उजवे वटेनच्या भागांत वखद घालून तो भाग भेरावचो पडटालो , 
मागीर सूय तोपून रगताची जी वाहिनी मानेंतल्यान मेंदवांत वता ती धरची 
पडटाली . भिरांकूळ अवस्थेत पिडेस्त हे पळयतालो . हे सगलें सोंसपाबगर 
ताका आनी उपाय नासतालो . दोतोर तरी दुसरें कितें करतलो ? हेच रूढ 
पद्धतीन सगळं चलतालें . ताचेर सोपो मार्ग मेळमेरेन आमकां सगळ्यांक ह्याच 
काळखांतल्यान चलपाचें आसलें . 

नायर हॉस्पीटलांत काम करता आसताना एक विलक्षण प्रकार घडलो . हे 
घडणुकेंत म्हज्या धाडसाची कसोटी आशिल्ली . आज लेगीत हांव ती घडणूक 
विसरूंक ना . इकरा वर्साचे एक चली सांजवेळच्या वेळार शाळेंत बांकावयल्यान 
सकयल पडलें . ताचे तकलेक मार लागिल्लो . दोन - तीन फावटीं ताका 
ओंकारी आयिल्ली . तें एकसारके रडटालें . आपल्या आवय बापायचें तें एकलें 
एकरसुरें चली . भिरांकूळ अवस्थेत ती रोकडींच चलयेक हॉस्पीटलांत घेवन 
आयलीं . आपले चलयेक रडटा ते पळोवन ती आवय बाबडी आपूणय रडपाक 
लागली . त्या पेशंटाक पळोवन म्हाका कितें करचें तें कळना जालें . चलयेक 
सुमाराभायलो मार लागिल्लो हे कळटालें . एंजियोग्राम करपाचो म्हळ्यार ल्हान 
भुरग्यांच्या रगताची वाहिनी सामकी ल्हान आशिल्ल्यान तो उपाय कठीणच 
आसलो : तेभायर पिडेस्ताचे सहकार्य मेळप शक्य नाशिल्लें . पूण हावें बळ 
एकटायलें आनी हांव ताका एक्स - रे रूमांत घेवन गेलों . मोट्या त्रासांनी पकडली 
एकदांची रगताची वाहिनी आनी एंजियोग्राम केलो . पूण रगताची वाहिनी 
चिड्डल्ली . वखद फुडें वचनासलें . ताचेवयल्यान हावें निदान केलें , पडल्याउपरांत 
चलयेचे तकलेक जो मार लागलो तेदेवेळार रगताची वाहिनी चिड्डल्ली आनी 
ताका लागून तकलेत रगताची गांठ तयार जाल्या . 

एक्स - रे रूमांतल्यान चलयेक भायर हाडीमेरेन तें बेशुद्ध आशिल्लें . आवयन 
ताका पळोवन रडून आकांत केलो . हावें तिका सांगलें , चलयेचे तकलेत 
रगताची गांठ जाल्या आनी बेगीनांत बेगीन ऑपरेशन करचें पडटलें . शस्त्रक्रिया 
करूनच ती गांठ काडची पडटली . चलयेची गांठ बेगीनांत बेगीन काडली ना 
जाल्यार तातूंतल्यान उप्रासपी धोको म्हाका कळिल्लो . म्हज्या लक्षांत हे येनांफुडें 
हावें आनीक वेळ केलो ना , पालकांची हाका मान्यताय आसा काय ना हे 

लेगीत विचारपाक रावलों ना आनी चलयेक हावें म्हज्या हातांचेर उखललें 
आनी बाण कसो हांव चवथ्या मजल्यावयल्या ऑपरेशन थेटराकडेन धांवलों . 
हावें ताचे तकलेचें ऑपरेशन केलें . तकलेंत खऱ्यांनीच रगताची गांठ जाल्ली . 
हावें ती काडली . शस्त्रक्रिया यशस्वी जाल्ली . गुंगी निवळटानाच चलयेक सूद 
आयली . ऑपरेशन थेटरांत भितर वतना बेशुद्ध आशिल्लें चली भायर सरतानाच 
' आई आई ' करून रडटालें . तें पळोवन आवयक भडभडून आयलें आनी 
चलयेक घट्ट वेंग मारून ती रडपाक लागली . आतां हुस्को करपाची गरज ना 
म्हणपाचे सांगून हावें तांकां धीर दिलो . वेळार ऑपरेशन जाल्ल्यान चलयेच्या 
जिवावयलें संकट टळ्ळां . आतां तें बरें जातलें . हे आयकतकच आवय बापूय 
म्हजे पाय धरून हुंडक्यांनी रडपाक लागली . ऑपरेशना उपरांत सव्या दिसा 
सगळी खोशयेन घरा गेली . 

हे घडणुकेची म्हाका घट्ट याद उरली ताका कारण आसा . ते म्हळ्यार 
मुखार ठाम अशें निदान नासताना , फकत म्हजें गिन्यान आनी गांठीचो थोडोसो 
अणभव हांच्या म्हालवजार हावें ती शस्त्रक्रिया करपाक पावल उखलिल्लें 
आनी तातूंत हांव यशस्वीय जाल्लों . पूण ह्याच अणभवांतल्यान म्हाका परतून 
एक फावट जाणवलें तें म्हळ्यार न्यूरोसर्जरीचे परीपूर्ण गिन्यान अत्यंत गरजेचे 
आसा आनी तें मेळोवपाचे ध्येय हावें निश्चित केलें . आयज ते सगळं गिन्यान 
म्हाका मेळून काळ कितलोतरी फुडे सरकला . आयज तसलें ऑपरेशन सहजतायेन 
करूं येता . आयचे गिन्यान तांत्रीक आनी तर्कशुद्ध अशा अणभवानी संपन्न 
जाला . पूण तेदेवेळार येदो व्हडलो धोको स्विकारून ते चलयेचेर हावें केल्ली 
शस्त्रक्रिया म्हाका येवजता आनी आयज लेगीत म्हज्या आंगार कांटो उबो 
रावता . 

नायरांत काम करताना असल्यो जायत्यो घडणुको हावें अणभवल्यो . जैत 
जातकच उर्बा मेळटाली आनी आपणावयलो विश्वास चड घट जातालो . खोशी 
जाताली . पूण असल्या ह्या घडणुकांनी जिवीत जलद गतीन धांवतालें . जिवितावांगडा 
धांवता आसताना येवपी दर एक खीण चैतन्य घेवूनच येतालो . दर एका 
खीणाक हांव नवे उमदीन वेंगायतालों . ' उबगण ' हे उतर म्हज्या शब्दकोशांत 
नाशिल्लें आनी ' रावप ' हो म्हजो सभाव नासलो . जो रावलो तो सोंपलो हे 

म्हाका बेस बरें खबर आशिल्लें . म्हज्या ध्येयाची मोख म्हज्या नदरेच्या टप्प्यांत 
आशिल्ली . थंय पावपा खातीर म्हाका जायत्या आडमेळांचे दोंगर हुपचे पडटले 
आशिल्ले . ते उपरांत हांव आकांताचे बळ खर्चुनच तेंगशी गांठटलो आशिल्लों . 
हावें म्हजें सगळं लक्ष कामाचेर एकटायलें . दीस फुडें वचत आशिल्ले . 

शिकप आनी शिकोवप हो म्हजो आदींपासूनचो छंद . दफ्तरीम्हऱ्यान 
काम करताना म्हज्या ह्या छंदाक हुरूप मेळ्ळो . एम . बी . बी . एसाचे विद्यार्थी 
पेशंटांचें गिन्यान मेळोवपाखातीर वॉर्डात येताले . सादारण आठ भुरग्यांचो 
जोमो . पिडेस्तांक कशें तपासपाचें ही कला हांव तांकां सप्तकांतल्यान दोन खेपो 
वेळांत वेळ काडून शिकयतालों . भुरगी खूश जातालीं . करता करतां म्ह 
शिकवणेचे कुशळटायेची तोखणाय हॉस्पीटलांत जावपाक लागली . सांजवेळा 
आनीक भुरगीं येवन म्हजेभोंवतणी जोमो करूंक लागली . अखेरेक ह्या भुरग्यांनी 
म्हाका क्लास रूमांत येवन लेक्चर घेवपाची विनवणी केली . रिकामो क्लास 
रूम खंयूय दिसलो काय थंय वचून हावें लेक्चर घेवपाक सुरू केलें . लेक्चर रूम 
फूल आसतालो . म्हाकाय मजा दिसताली . म्हजी ही शिकवणी अनौपचारीक 
आसताली . तेभायर करिक्युलम म्हण भुरग्यांक नेमान लेक्चर आसतालें . तीन 
वेळा अशें जालें , थरिल्ल्या टिचराची क्लासरूम रिकामी आनी कुशीच्या 
क्लासरूमांतल्या म्हज्या लेक्चराक गर्दी ! टीचराचे नदरेंत जेन्ना ही गजाल 
आयली तेन्ना ताणें डीनाकडेन कागाळ केली . 

हाचे आदीं एक फावट हांव स्कूटर खंय दवरतां ह्या विशयाचेर कागाळ 
करून म्हाका डीनाच्या ऑफिसांत आपोवणे आयिल्लें , तेचभशेन आतांचे हे 
म्हाका दुसरें आपोवणे . ज्या टिचरान कागाळ केल्ली ताचें लेक्चर भुरग्यांक 
रूचनासलें आनी हांव अनौपरचारीकपणान घेतालों तें लेक्चर भुरग्यांक रूचतालें 
ही गजाल डीनाच्या लक्षात आयली . ताणी म्हाका लेक्चर चालू दवरपाक 
सांगलें , पूण कामात आडखळ हाडूं नाका म्हणपाचेंय शिटकायलें . म्हजी शिकवणी 
नेटान चालू उरली . खबर सगळेकडेन फांकली . कुशीकच आशिल्ल्या नायर 
डेंटल कॉलेजीच्या डीनान म्हाका अधिकृत पत्र धाडलें आनी तांच्या विद्यार्थ्यांकूय 
शिकवणी चालू करपाक सुचयलें . आपणांकडेन आशिल्लें दुसऱ्यांक दिवपांत 
कितलो आनंद आसता म्हणपाचें हांव अणभवतालों . आतां तर गिन्यानाचो 

प्रसार - प्रोपॅगेशन ऑफ नोलेज - हो म्हजो धर्मूच जाला . म्हजेकडेन में आसा 
तें हांव सगळ्या संवसाराक शिकयतां . 

आज लेगीत हांव अशी लेक्चरां लीलावती हॉस्पीटलांत रातच्या धा ते 
बारा मजगतीं घेतां आनी त्यावेळारय थंय गर्दी आसता . 

मदल्या काळांत सुलभाचें आनी म्हजे मेळप खुबूच वाडलें . आमी दोगांय 
फकत एकामेकाखातीरूच आसात अशी दोगांयची मनांतल्यान समजिकाय 
जावन पडिल्ली . नियतिच ह्यो लग्नाच्यो गांठी जल्माआदी घट्ट बांदून दवरता 
म्हणपाचे जाणवतालें . म्हाका मेळपाचे ओडीन सुलभा खूब फावटी रूमार 
येतालें . पूण आमकां मेळिल्ल्या स्वातंत्र्याचो गैरफायदो घेवपाचो विचार आमी 
केन्नाच केलो ना . तशें पळयल्यार हांव मुंबय एकलोच रावतालों . हांव कसोय 
वागलों तरी म्हाका कोण आशिल्लो विचारपी ? मार्गदर्शन करपाक लेगीत 
कोण नाशिल्लो . पूण म्हज्या हातसून वायट कर्तृप केन्ना घडले ना . परमेश्वराचीच 
ही कृपा न्ही ? सुलभान जायते फावट म्हाका मेळपाक म्हज्या रूमार येवचें . 
वरांची वरां ताटकळत बसतालें म्हजी वाट पळयत . हांव कामांत कितलो 
बुडिल्लो आसतां हाची ताका कल्पना आसताली . ध्येयान पिसाविल्लो म्हजो 
जिद्दी सभाव ताका खबर आशिल्लो . इंग्लंडाक वचून न्यूरोसर्जरीचें गिन्यान 
मेळोवपाचे म्हजे सपन हांवें ताका जायते फावटीं उलोवन दाखयिल्लें . ताची 
कांयच कागाळ नासली वा अपेक्षाय नासली . हांव आनी तें केन्नाय अशी 
पासयेक वतालीं . दीसभरयाचो म्हजेवयलो कामाचो ताण , 
वाचपाखातीर म्हाका लागपी वेळ , फुडल्या शिक्षणाची म्हाका लागिल्ली आस 
आनी ह्या सगळ्या धांव धपटींतल्यान म्हाका जावपी तकालस ... हांवें सांगनासतानाच 
सुलभाक हे सगळे समजतालें . ते सगळे थंडसायेन पचयताले आनी योग्य वेळ 
येवपाची वाट पळयतालें . तो वेळ येतलोच म्हणपाची ताका खात्री आशिल्ली . 
ताच्या ह्या शांत आनी समजिकायेच्या सभावाचें म्हाका अप्रूप ! ध्येयान पिसाविल्ल्या 
म्हजेसारकेल्याक समजून घेवपाची सुलभाची समजिकाय तोखणायेचीच . हांव 
खऱ्यांनीच ध्येयवादी आशिल्लों . म्हजे सगळे लक्ष म्हज्या ध्येयाकडेन आशिल्लें . 
तरनाट्याची पिराय म्हजी . पूण तरणेपणाची मस्ती उधळपाक हांव तयार 
नाशिल्लों . हे तरणेपण ह्या जल्मांत परतून येवचे ना हाची म्हाका कल्पना 

आशिल्ली पूण ध्येयांत बुडून गेल्लों हांव ह्या तरणेपणाचो आस्वाद घेवपाक 
तयार नाशिल्लों . चडूच जाल्यार आमी केन्नाय एखादी सांजवेळचीं पासयेक 
वचची वा केन्नाय एखादो सिनेमा पळोवचो ! 


नायर हॉस्पीटलांतली तीन वर्सी नकळटाना सोंपली . एम . एस . - जनरल 
सर्जरची परीक्षा हांव बरेतरेन पास जाल्लों . पास जावपाचो प्रश्नूच नाशिल्लो वा 
कितल्यावो नंबर हाचीय चीता नाशिल्ली . न्यूरोसर्जरी शिकपाचे म्हजें ध्येय 
म्हजेमुखार स्पश्ट उबें आशिल्लें . ' इंग्लंड ' हो देश म्हजे नदरेमुखार शुक्र 
गिऱ्यावरी ठळकपणी चकचकतालो . कितले पयस ... कितले वयर ! पूण म्हाका 
थंय पावपाक जाय हे खरें . 

म्हजेकडेन भांडवल नाशिल्लें वा एखादो मार्गदर्शकूय नाशिल्लो . आशिल्ली 
ती फक्त बुद्धीमत्ता आनी आकांताची महत्वाकांक्षा . इतल्याचेरच हांव पावतलों 
थंय ? पूण म्हजी जबरदस्त इत्साशक्त , यत्न आनी धडपड फुकट वचपाची 
नासली . फुडली धुंवटी ल्हवू ल्हवू निवळ जावपाक लागली . हांव आनी म्हजो 
इश्ट किशोर शाह येवजिताले , इंग्लंडाक वचप म्हळ्यार नक्की खंय वचप ? 
इंग्लंडाक तेदेवेळार दोतोरांची गरज आसली . तांची एक येवजण आसली . थंय 
वचपाक सोदपी दोतोरांनी आपल्या खर्चान इंग्लंडाक वचप . हे येवजणेवरवीं 
थंय एका म्हयन्याची थोड्या पगाराची नोकरी दिताले . म्हणटकच रावपाची 
आनी जेवणाची सोय जाताली . ती नोकरी करतानाच ताणे आपणाक नोकरी 
सोदप . जर एका म्हयन्याभितर नोकरी मेळ्ळी ना जाल्यार मागीर रस्त्यार 
येवचें पडटालें . पूण बरेचशे दोतोर हे येवजणेचो लाव घेताले . खंय खंय नोकरी 
मेळू येता हाची यादी वचचेपयलीं तांच्या हातांत आसताली . पूण खंयचे सेंटर 
वेंचपाचे हाची थारावणी भारतांतूच घेवची पडटाली . थंय वचपी खुबशा दोतोरांचे 
वळखिचे कोणतरी थंय आसतालेच . ते मार्गदर्शन करताले . पूण म्हज्या वळखिचो 
मात कोणूच नाशिल्लो . हावें आनी किशोर शाहान सेंटर थारावपाखातीर 
पावलीचे नाणे वयर वडयलें . ज्या सेंटराच्या नांवाचेर तें पडटलें तें आपलें सेंटर 
अशें समजुपाचें . म्हजे नाणे पडलें लंडनांतल्या ब्रूक जनरल हॉस्पीटलाच्या 
जाग्यार . देवान दिल्लो कौल अशें मानून हावें त्या हॉस्पीटलाक पत्र धाडले . 

अजापाची गजाल म्हळ्यार ते पत्र आपणावन जापेबरोबर हांव केन्ना येतलों 
म्हणपाची तारीख कळोवपाकय सांगलें . वाचतकच म्हज्या मनांत चिंतनांचे 
वादळ सुरू जालें . एका म्हयन्याखातीर म्हाका थंय नोकरी आनी राबीतो तयार 
आशिल्लो पूण एका म्हयन्याउपरांत त्या परकी देशांत म्हजें कशें जातलें ? 

हांव ज्या न्यूरोसर्जनाच्या हाताखाला काम करपाचो आसलों ताचें नांव 
आशिल्लें मिस्टर जेफ्री नायट . ( इंगलंडाक सर्जनाक मिस्टर म्हण पाचारतात ) 


नायर हॉस्पीटलांतली म्हजी तीन वर्साची नोकरी आतां सोपिल्ली . 

पूण 
रोकडोच म्हाका थंय लेक्चरर म्हणून नेमियार केलो . लेक्चरर ही स्टाफ पोझीशन 
आशिल्ल्यान म्हाका नायर हॉस्पीटलाचो क्वार्टर सोडचोच पडलो . म्हाका आतां 
खऱ्यांनीच मुंबय रावपाक जागो नाशिल्लो . हावें म्हजे आदले टीचर आनी 
हॉस्पीटलाचे डीन डॉ . रिन्दानी ज्यांकां हांवे बापायसमान मानिल्ले , तांकां म्हजी 
अडचण सांगली . हाजीअलीच्या हॉस्टेलांत असिस्टंट वॉर्डनाचो जागो रिकामी 
आशिल्लो . चड खोलायेंत वचनासताना डॉ . रिन्दानींन म्हाका त्या जाग्याचेर 
नेमियार केलो . रावपाक स्वतंत्र रूम आशिल्लो . नायर हॉस्पीटलांतल्यान हांव 
परतून हाजीअली हांगां रावपाक आयलों . मुंबय म्हाका गडगंज आदार लाबिल्लो . 
नोकरी बरी आशिल्ली . बोल्सांत थोडे पयशे खुळखुळटाले . म्हजे आवडिच्या 
हाजी अलीच्या हॉस्टेलांत रावपाक स्वतंत्र कूड आशिल्ली . भोवपाक स्कूटर 
आशिल्ली . पूण म्हजें खंयच लक्ष लागनाशिल्लें . म्हज्या ध्येयान हांव झपाटून 


गेल्लों . 


म्हज्या लागिंच्या एका इश्टान म्हाका एक दीस विचारले , ' लेक्चरर 
जावन आतां तूं हांगांच फूलटायम नोकरी करीत रावतलो काय कितें रे ? 
तेपरस तूं अमेरिकेक कित्याक वचना ? तुजे हुशारकयेक थंय बरी संद मेळटली . 
तूं कोणतरी व्हडलो जातलो . ' म्हज्या इश्टाच्या सांगपात तथ्य आशिल्लें . 
चडशी भुरगीं तेन्ना अमेरीकेक वताली . गुजराथी भुरगीं तर शंबर टक्के 
अमेरीकेक वताली . एम . बी . बी . एस . जायनाफुडें सगळी भुरगीं चर्चगेटाक 
के . सी . कॉलेजीत वचून ECFMG हे अमेरीकन परीक्षेक बसप आपलो 
धर्मूच मानतालीं . हांव लेगीत आमचे तुकडेवांगडा के . सी . कॉलेजीत वचून 

ECFMG हे परीक्षेक बसलों आनी पास जालों . पूण दोन गजाली म्हाका 
लागल्यो . 

हांगाच्या भुरग्यांची अमेरीकेक वचचे आदींच थंय वचून स्थायीक कशें 
जावू येता ह्या विशयाचेर चर्चा चलताली . आनी एक फावट अमेरीकेक गेल्लो 
मनीस परतून आयिल्लो हावें केन्ना पळयलो ना . ह्या दोन गजालींचो म्हज्या 
मनाचेर इतलो परीणाम जाल्लो , म्हाका मागीर दिसपाक लागलें , एक फावट 
अमेरीकेक गेल्ल्या मनशाची आपले मायभुयेक फाट जाता . म्हाका तशें करपाचें 
नाशिल्लें . उंचेलें शिकप तर म्हाका जायच आशिल्लें . पूण म्हजी मनापासूनची 
इत्सा आशिल्ली , भायर वचून मेळयिल्ले उदरगतीत गिन्यानाचो फायदो परतून 
येवन हा आपल्याच समाजांत रावन आपल्याच लोकांचे सेवेंत उपकारा हाडचो . 
जिवीत आनी पैसो ह्यो दोनूय वेगळ्यो गजाली म्हणपाचें म्हाका तेन्ना समजलें 
आनी ताका लागून म्हज्या नित्शेवाक हांव दसून रावलों . म्हाका अमेरीकेक 
वचपाचें नाशिल्लेंच . उंचेल्या शिक्षणाचे धडे घेवपाक हांव खूब फावटी मागीर 
अमेरीकेक गेलों आनी हाली तर म्हजें दर वर्सा अमेरीकेक वचपाचें जाता . पूण 
अजापाची गजाल म्हळ्यार अमेरीकेक वचप हो म्हज्या संवसारभरांतले भोवडेंतलो 
एक वांटो थरला . थंय स्थायीक जावपाची इत्सा म्हाका केन्नाच जाली ना . 


म्हणें काम करता आसतानाच हांव हेवटेंतल्यान इंग्लंडाक वचपाची 
तयारी करपाक लागलो . पासपोर्ट केलो . व्हिसा मेळयलो . इंग्लंडाच्या विमानाचें 
तिकेट विकतें घेवपाक जंय जंय मदत मेळू येताली थंय हावें अर्ज धाडलो . हांव 
26 एप्रिल 1970 क इंग्लंडाक येतां म्हणून हेवटेन ब्रुक जनरल हॉस्पीटलाक 
बरोवन कळयलें 

वचचेआदी एकूच पूण तोवूय बी खूब म्हत्वाचो असो प्रश्न मुखार उबो 
रावलो . तो म्हळ्यार लग्नाचो . सुलभा म्हजी वाट पळयतालें . इंग्लंडाकसान हांव 
परत येमेरेन ताणे म्हजी वाट पळयत रावप हे म्हाका मानवलें ना . म्हजे 
झपाटिल्ले वृत्तीखातीर खऱ्यांनीच आयजमेरेन हांव ताका न्याय दिवपाक पावलों 
ना . मनांत मोग आनी काळजांत तरण्या भावनांचो खतखतो , पूण इतलें आसूनय 
मौजमजा करपाक जालें ना . तितलो वेळ नाशिल्लो आनी तसलें सभावांतूय 

नाशिल्लें . पूण सुलभा मात एखाद्या दीपकळयेप्रमाण तिश्टत उबें आशिल्लें . 
लंडनाक वतकच केन्ना परततलों म्हणपाचो भरवंसो नाशिल्लो आनी ताका 
लागून हावें लग्न करूनच लंडनाक वचपाचो निर्णय घेतलो . सुलभा भारतांत 
आनी हांव लंडनाक ! आनीक दुसरो पर्यायच नाशिल्लो . मार्च सोंपिल्लो . 16 
एप्रिलाक लग्नाची तारीक थरली . लग्न आनी म्हजो वचपाचो दीस हाचेमदीं 
फक्त सात दिसांचो फरक . कसली तयारी ना वा हनिमून ना . पूण आमच्या ह्या 
निर्णयान सगळे धादोसले . 

आपल्या प्रेमानंदाचे लग्न आनी सुशील सभावाची भाची रामाणीच्या 
घरांत येता हाची आईक खोस जाल्ली . उलयनासतानाय तिच्या मुखामळावयल्यान 
तें पडबिम्बीत जातालें . ताकतिकेन उरकून घेतिल्ल्या ह्या लग्नांत रामाणी आनी 
वालावलीकार कुटूंबां खोशयेन वांटेकार जाल्ली . हांव न्हवरो , सकाळीफुडें 
उठलों आनी म्हजी स्कूटर घेवन हांव हाजी अलीच्या हॉस्टेलांतल्यान गावदेवीच्या 
लक्ष्मीनारायणाच्या देवळांत पावलों . डिलाईड रोडार एक रूम घेतलो . लग्न 
जातकूच हांव थेट दत्ता रामाणीच्या घरा गेलों आनी कुलदेवतेक नमस्कार 
करून मागीर डिलाईड रोडाचेर पावलों . उरले फकत पांच दीस म्हजेकडेन . 
तातूंतलो एक दीस गेलो सत्यनारायणाचे पुजेखातीर . सगळे आवरासावर करून 
24 एप्रिलाक हांव लंडनाक वचपी विमानांत चडलों लेगीत . ताचे पयलीं सुलभा 
वालावलीकाराचे प्रतिमा रामाणी जाल्लें . सगळे जशें कितें एका चलचित्रावरी 
घडिल्लें . जिविताचो नवो विभाग सुरू जाल्लो . आयजमेरेन जायते प्रवास जाले 
म्हजे , पूण लंडनाचो हो प्रवास सामको यादस्तेंत उरपासारको . ताकतिकेन 
जाल्ले लग्न , रोकडेंच सुलभापासून पयसावप आनी तातूंत भर म्हणून अनवळखी 
परदेशाचो हुस्को . थंय कोण वळखिचो ना वा गायड ना . लंडन एअरपोर्टार 
पावतलों सांजेच्या वेळार तोमेरेन जातलो काळोख . येवकाराक कोण येवपाची 
शक्यताय ना . मागीर खंय वचपाचें ? प्रवास करताना हे प्रश्न मुखार उबे 
आशिल्ले . 

न्यूरोसर्जन जावन भारतात परतो येतना म्हजे मायभुयेंत म्हाका असलें 
गिन्यान घेवन येवपाचें आसलें ज्या आदाराचेर कितल्याशाच पिडेस्तांक म्हज्यान 
वेदनांतल्यान मुक्त करपाक जातलें आसलें . तातूंतल्यान कितलें धन जोडटलों 

हाचे गणित हावें केलेंना . गिन्यानाचें धन हेच म्हजें सर्वस्व अशें हांव सदांच 
मानीत आयलों . तेच वाटेवयल्यान हांव चलतालों . 


लंडनांतल्या एअरपोर्टाचेर हांव देंवलों . काळखाची दाटाय आशिल्ली . 
लखलखीत दिवे सगळ्याक पेटिल्ले . इमिग्रेशनखातीर रांकेंत उबो राविल्लों . 
म्हजेमुखार तीन - चार मनशां सोडून एकलो उबो आशिल्लो . भारतीय तो . वगीच 
दिसलें म्हाका , म्हजेभशेनूच होवूय दोतोर आसत घडये . हावें ताका विचारलें . 
खऱ्यांनीच तो बेंगलूरच्यान आयिल्लो . दोतोर नायक . ताका व्हरपाक दिनेश 
म्हण कोणतरी ताच्या नात्यांतलो येवपाचो आशिल्लो . पूण तो लंडनाकसान 
मातसो पयस रावतालो . म्हाका ताचो धीर कसो दिसलो . हांव ताका दसून 
रावलों . विमानतळावयल्यान भायर येमेरेन हावें ताची फाट सोडली ना . ताच्या 
दिनेशाक हावें म्हजी अडचण सांगली . त्या सभ्य मनशान म्हाका आनी नायकाक 
एका हॉटेलाचेर व्हेले . ते रातीखातीर ताणें नायकाची एका हॉटेलाचेर वेवस्था 
केल्ली . नशीब , आनीक एक कूड थंय रिकामी आशिल्ली . एके रातीचें तीन 
पौंड भाडे दिवचें पडटलें आशिल्लें . म्हजेकडेन आशिल्लो तो साठ पौंडाचो 
ड्राफ्ट . पूण तो बँकेत भरल्या उपरांत हातांत कॅश येवपाची . प्रश्न मातसो 
किचकटीचो जाल्लो . त्या अनवळखी दिनेशाक हावें म्हजी अडचण सांगली . 
ताणे तीन पौंड तर दिलेच , पूण तेभायर वयर आनीक दोन पौड म्हज्या हातार 
दवरले . तांचे उपकार आटोवपाक म्हजेकडेन उतरां नाशिल्ली . तरी उपकाराबरोबर 
हावें परतून परतून म्हळे ताका , बँकेंतल्यान पैशे मेळनाफुडें पांच पौंड परते 
करतां म्हण . 

म्हाका आनी डॉ . नायकाक हॉटेलाचेर सोडून तो गेलो . नायक गेलो 
आपले कुडीत . रातचो वेळ . भायल्यान सगळ्याक किण्ण आनी भितर हॉटेलांतय 
बी . भारतातल्या गजबजिल्ल्या कुटूंबांतल्यान आयिल्लों हांव . आतां त्या हॉटेलांत 
एकलोच उबो आशिल्लों . मॅनेजरान कुडिची चावी दिल्ली . पूण खंयची कूड ? 
खंयच्यान भितर सरपाचें ? कांयच कळनाशिल्लें . म्हाका कूड दाखय म्हण हावें 
मॅनेजराक विनयलें . एक मनीस आयलो . ताणें चावी घेतली आनी एकूय उतर 
उलयनासताना तो भराभर चलपाक लागलो . हांव म्हजे बॅग ओडीत ताच्या 

फाटल्यान चलतालों . कूड उकती करून दिवन एका सेकंदांत तो नाच्च जालो . 
भायर काळोख , शीं आनी कुडींतलें एकटेपण . रातभर म्हाका न्हीद लागली 
ना . पूण हेच हवेत , ह्याच शीयांत आनी अलीप्तपणान वागपी ह्या मनशांच्या 
सांगातानूच म्हाका ह्यानफुडें दीस काडपाचे आशिल्ले . तेबगर हांव म्हणें ध्येय 
कशें सादतलो आसलों ? 

दुसऱ्या दिसा सकाळीच हांव रेल्वे स्टेशनाचेर गेलो . बॅग व्हरून लॉकरांत 
दवरलें . ब्रूक जनरल हॉस्पिटलाचो पत्तो सोदून काडून तांकां वचून मेळ्ळों आनी 
परतून रेल्वे स्टेशनाचेर वचून म्हजें बॅग घेवन गेलों . ब्रूक जनरल हॉस्पिटलांत 
म्हजी रावपाची जंय सोय केल्ली थंय हांव गेलों . बँकेंत वचून पैशे कॅश केले . 
दिनेशाक पांच पौंडांचो चेक धाडलो आनी सांगाताक उपकाराचे एक पत्रूय बी . 
ताची ताणें जाप धाडलीच पूण उपरांत म्हाका एक फावट येवन मेळून लेगीत 
गेलो . 

ह्यो सगळ्यो घडणुको येवजिल्यार आतां म्हाका अजाप दिसता . म्हजें 
लंडनाक वचप , एअरपोर्टाचेर एका अनवळखी मनशाचो म्हाका आदार मेळप , 
हॉटेलांत ते रातीकडेन म्हाका एक कूड मेळप हे खऱ्यांनीच योगायोगूच आशिल्ले 
काय म्हज्या परीश्रमांचें फळ म्हण खंयची एखादी परमेश्वरी शक्त म्हाका 
सांबाळटाली ? 

न्यूरोसर्जरीच्या फांट्याचो हावें ध्यास घेतिल्लो . तेचवरी स्पायनल 
सर्जरी ह्या विशयामदें निपूणटाय मेळोवपाची जिद्द बाळगिल्ली . ह्याच हावेसान 
हांव लंडनाक आयिल्लों . म्हजें हें सपन पुराय करूनच म्हाका मायभुयेंत 
परतुपाचे आशिल्लें . पयल्याच दिसा हावें अणभविल्लें अस्तमतेचे शीं , गुपाट 
काळखाची सांजवेळ आनी कोनशाक खंयतरी भूत आसूं येता इतली भिरांत 
दिसपासारखी त्या हॉटेलांतली किण्ण शांतताय ! हांतल्या कित्याचोच म्हज्या 
मनाचेर कांयच परीणाम जावंक नाशिल्लो . 

लंडनाक येवचेआदीं नायर हॉस्पीटलांत आसताना न्यूरोसर्जरी ह्या विशयाचेर 
हावें बरीचशी म्हायती पुंजायिल्ली . पिडेस्तांक कशें तपासपाचें , निदान कशें 
करपाचें , कशेतरेन चांचण्यो करपाच्यो , इतलेंच न्हय तर शस्त्रक्रिया लेगीत 
करपाची पद्धत हावे समजून घेतिल्ली . म्हाका तातूंत निपूणटाय मात येवंक 
नाशिल्ली . 

लंडनसान मातसो म्हळ्यार दादरसान पार्ल्याक ट्रेनीन वतात इतलो पयस 
व्हूलीच हो गांव . लागीच एक ल्हानसो दोंगर , वाडयेक आमचे मालकेचो एक 
ल्हान दोंगर आशिल्लो तस्सो . शूटर्स हिल अशें त्या दोंगराचें नांव . ह्या गावांतल्या 
ब्रूक जनरल हॉस्पीटलांत हांव आयतारा 25 एप्रिल 1970 दिसा दनपारां 
पावलों . 

भितर सरता थंय आसां , म्हाका डॉ . भगवंतराव देशमुख मेळ्ळो आनी 

हांव सामको धादोसलों . ते मुळावे धुळ्यांतले . चार वर्सी जाल्ली ताका लंडनाक 
येवन . ताचो शिकोवपाचो विशय आसलो अस्थिव्यंग चिकित्सा . तो एफ . आर . 
सी . एस . परीक्षेक बसपाचो आशिल्लो . सामकें थोडें आनी ल्हबू उलोवपी 
भगवंतराव , मनीस म्हण खूब मायेस्त आशिल्लो . म्हजी कूड ताणे म्हाका 
दाखयली . हांव परतो लंडनाक गेलों आनी म्हजें सामानाचे बॅग घेवन आयलों . 
सामान सारकें दवरपाक ताणे म्हाका हातभार लायलो . थोडें उलोवपाच्या ताच्या 
सभावाक लागून ते शिश्ट आसा म्हणपाचे जाणवतालें . पूण तांची चलणूक 
मात तशी नासली . म्हजी सामकी चवकशी करताले . ब्रूक हॉस्पीटल सोडटकच 
मागीर आमचे नेमान मेळपाचें बंद जालें . मदीं तसो खूब वर्सी खंड पडलो पूण 
तरीय भावना पयसावल्यो नात . डॉ . देशमुखांचो म्हाका खूब फावटी उगडास 
येवचो आनी धा वर्सी आदी खऱ्यांनीच देशमुखांक मेळपाचो योग म्हाका 
आयलो . ताणी आतां निवृत्त जावन परतून धुळ्याक येवन घर बांदिल्लें . काय 
म्हयने ते हांगां तर काय म्हयने इंग्लंडाक आसतात . कुटूंब वाडोवपाचो विचार 
ताणी केलो ना . एकटेच रावले . आजलेगीत ते मनान सादे मनीस . आमी अदीं 
मदीं मेळटात आनी धादोशी जातात . 

आयतारच्या दनपारची गजाल . कुडींतलें सामान सारकें मांडून हांव 
एकलोच बशिल्लो . एका म्हयनाचो हुस्को आतां मिटिल्लो . 


म्हज्या सभावाप्रमाण ते सांजवेळाच हांव हॉस्पीटलांत गेलों . न्यूरोसर्जनचें 
ऑफीस , वॉर्ड बी सगळे पळोवन आयलों . वॉर्डात जे पेशंट आशिल्ले तांची 
चवकशी काडून खबर घेतली . सोमाराक कसलो कार्यक्रम आसा तें जाणून 
घेतलें . सगळे मेळून थंय तीन कन्सलटंट आशिल्ले . मुखेली आशिल्ले जेफ्री 
नाईट . हेर दोग कन्सलटंट आशिल्ले ते जे . आर . गिब्स आनी डी . जे . 
नॉर्थक्राफ्ट . दरेका सोमाराक सकाळी सगळे कन्सलटंट हॉस्पिटलांत रावंड 
घेताले ही एक रूढ . म्हजे नदरेंतल्यान तो रावंड म्हळ्यार एक परीक्षाच कशी . 
ह्या तिगांयची पिराय साठ ते पांसश्ठ वर्मांची म्हणपाची आनीक एक गजाल 
चवकशी करतकूच कळे . तशें जाल्यार ते अणभवी आसपाकूच जाय . असल्यांची 
मतां सामकी पक्की आसतात . हांचेमुखार आतां म्हजो निभाव कसो लागतलो 

ह्या विचारान हांव भियेलों . एका म्हयन्याउपरांत तांचेकडल्यान मेळटले 
सर्टीफिकेटचेर तर म्हजी फुडली नोकरी , तशेंच म्हजो इंग्लंडांतलो राबितो , 
शिक्षण हेसंबंदींचो सगळो फुडार थरपाचो आशिल्लो . थोडोसो नर्वस जालो 
खरों , पूण फुडें निर्माण जातले घडणुकेक धाडसान तोंड दिवपाचे हावें थारायलें . 
हुस्क्यान रातभर न्हीद पडली ना . 

सोमाराक सकाळी बेगीनसो तयार जावन हांव वॉर्डात गेलों . सिस्टर 
स्मिथ ही वॉर्डाची मुखेली आसली . तिवूय सिनियरच आशिल्ली . नर्सिंगाचो 
कोर्स केल्या उपरांत तिणे युनिवर्सिटींतल्यान आनीक एक डिग्री मेळोवन ती 
सिस्टर - इन - चार्ज जाल्ली . तेभायर लंडनांतल्या नर्सिंग कॉलेजीत लेक्चरर म्हणूनय 
ती काम करताली . आयचो राऊंड ' व्हडलो ' आशिल्ल्यान ती खास आपूण 
हाजीर आशिल्ली . सगळ्यान पयलीं हावें तिका म्हजी वळख करून दिली आनी 
मागीर हावें तिचेकडेन खूब गजाली केल्यो . आपूण चड बडबडनासताना म्हजें 
उलोवप ती थंडपणान आयकताली . सारके साडेआठांक सगळे कन्सलटंट 
वॉर्डात राऊंडाक आयले . दोन सिनियर रजिस्ट्रार , तीन सिनियर हाऊस ऑफीसर 
आनी ते तीग कन्सलटंट . सगळ्या दोतोरांनी धवेफुल्ल कोट घाल्ले . सगळे 
वातावरण गंभीर . सिस्टर स्मिथ धरून सगळ्यांची तोंडां कन्सलटंटां मुखार बंद 
आशिल्ली . सिनियर रजिस्ट्रारांतलो एकलो आशिल्लो ऑस्ट्रेलियाचो जाल्यार 
दुसरो आयिल्लो इजिप्तांतल्यान . तशें पळोवपाक गेल्यार हांव तांचेमुखार कोणूच 
नाशिल्लों . वॉर्डातले सगळे पेशंट हावें आदींच पळयिल्ले . ताका लागून दरेका 
पेशंटाच्या दुयेंसाची लक्षणां , तांचे दुयेंस हेसंबंदी हांवूच फुडें सरून तांकां 
सांगतालों . कसले निदान करचें पडटलें आनी ताचे परीणाम कितें जातले हेवूय 
सुचयतालों . कसले तरेची शस्त्रक्रिया करची पडटली हेविशींचे म्हजें मतय 
सांगतालों . म्हजेखातीर हो अतिशय महत्वाचो खीण आशिल्लो . म्हजें गिन्यान 
आनी म्हजी योग्यताय म्हाका आपूण जावन सिद्ध करून दाखोवप गरजेचे 
आशिल्लें . हातूंत यश आयलें ना जाल्यार म्हाका सरळ भारतात परत येवचें 
पडटलें आशिल्लें . पयलींची तान वर्सी हावें भारतांतल्या नायर हॉस्पिटलांत 
न्यूरोसर्जरी केल्ली . हांवें थंय इतल्या पिडेस्तांक हाताळिल्ले तें पळयल्यार 
लंडनांतले हे पेशंट , तांच्यो समस्या म्हाका अजीबात नव्यो नाशिल्ल्यो . सगळे 

म्हाका परिचित आशिल्लें आनी ताका लागून हांव एखाद्या जाणकारावरी 
उलयतालों . 

सिनियर रजिस्ट्रारापरस हांवूच चड उलयतालों म्हणपाची म्हाका आजूनय 
याद आसा . म्हजें सगळे शिकप इंग्लीश भाशेंतल्यान जाल्ल्या कारणान भाशेची 
म्हजी कुशळटाय ताणी नियाळळ्या आसतली . तशेंच म्हजो आत्मविश्वास आनी 
म्हज्यांतली धिटाय पळोवनय घडये ते मनांतल्यान अजापले आसतले . पूण 
आपणाक जाल्लें आजाप ताणी मुखामळार प्रकट जावपाक दिले ना . इंगलीश 
लोक चड करून आपल्या मुखामळार भाव प्रकट करीनात . 

सगळेजाण साडेधा वरांचेर वॉर्डाच्या भायर कॉफीखातीर एकटाविल्ले . ते 
तीग कन्सलटंट एकामेकाकडेन कुजबुजताले तें हांव पळयतालों . हांव गोंदळ्ळों . 
कॉफी बी पिवन जातकच जेफ्री नाईट म्हजेसरी आयले आनी म्हणपाक 
लागले , “ म्हज्या स्टाफांत सिनियर हाऊस ऑफीसर म्हणून काम करपाक तुका 
मानवतलें ? आयजूच जॉयन जा . " 

हांव कितें आयकतां ताचेर म्हजो विश्वासूच बसना जालो . नाजाल्यार एक 
म्हयनो जालो नोकरी मेळटली काय ना हे विवंचनेत हांव पडिल्लों . आनी आज 
ह्या हॉस्पीटलांत पांय दवरीनाफुडें अडेज वरांभीतर म्हाका कितली बरी नोकरी 
मेळिल्ली . हावें नाईटांचे उपकार आटयले . म्हज्या मनांक फुटिल्लो खोशयेचो 
पाजर , उचंबळून व्हांवपी भावनांच्या ल्हारांचो खवदळ ह्या सगळ्यांचे वर्णन 
करपाक म्हजेकडेन उतरां नात . काळखांत चांचपडत कसो हांव लंडनाक 
आयिल्लों . हांगां आयल्या उपरांत म्हजे कितें जातलें हाची म्हाका मातूय 
कल्पना नाशिल्ली . असल्या वेळार म्हज्या पायांखाला एक गडगंज असो आदार 
अचकीत चलून म्हणटा तसो आयिल्लो . म्हजो संवसार हावें सोदून काडिल्लो . 
न्यूरोसर्जन जावन म्हजे मायभुयेंत परतुपाचे म्हजें सपन निश्चित जाल्लें . म्हज्या 
भाग्याचो दीस तो ! त्या उपरांत चार वर्सीपरस चड काळ हांव इंग्लंडाक उरलों . 
पूण नोकरी जाय म्हूण म्हाका खंय अर्ज करचो पडलो ना . म्हाका नोकयो 
भोवमानानूच लाबल्यो . अजिबात तकालस घेवची पडली ना . हावें तेच राती 
रोकड्यारोकडे पत्र बरोवन प्रतिमाक ही खोशयेची गजाल कळयली . म्हजी 
खोस जाणून घेवपी म्हजें अशें तें एकलेंच आशिल्लें . 

त्याच दिसा दनपारां स म्हयन्याखातीर सिनियर हाऊस ऑफिसराच्या 
जाग्यार हांव रूजू जालों . सिनियर हाऊस ऑफिसर म्हळ्यार ‘ कारकून ' . ताका 
लागून म्हजें काम वॉर्डापुरतंच आशिल्लें . वॉर्डात वचून पेशंटांक पळोवप , तांचे 
केस - हिस्ट्रीचो पेपर तयार करप , तांचेमदल्या दर एकल्याक गरज ते फॉर्म 
भरून दिवप बी . म्हजे नदरेन इतलीं सोपी कामां म्हज्यान सहज करूं येतालीं . 
हांव उमेदीन ती कामां करतालों . चवथ्या दिसा नॉर्थक्राफ्टाचो फोन आयलो , 
" ऑपरेशन थेटरांत यो . म्हाका स्पायनल सर्जरींत असिस्टंट म्हण तुजी मदत 
जाय . ” ऑपरेशन थेटरांत असिस्टंट म्हण हांव काम पळोवपाक शकतलों 
इतलो विश्वास चार दिसांभितर ताणी म्हजेर दवरलो हाची म्हाका सुमाराभायली 
खोस जाली . 

हांव थेट ऑपरेशन थेटरांत गेलों आनी तांकां सहकार्य करपाक लागलों . 

सव्या दिसा तांचो परतून फोन आयलो , ' आज म्हाका वेळार येवपाक 
जमचे ना . तेन्ना प्लीज तूं आयचे स्पायनल ऑपरेशन करशी ? ' 

हांवें ऑपरेशन केलें आनी तें जैतिवंतय जालें . 

लंडनाक पावनाफुडें अडेज वरांभीतर म्हाका नोकरी मेळटा कितें आनी 
पयल्या सप्तकांतूच म्हाका दोन ऑपरेशनां करपाक मेळटात कितें हांचो हांव 
अर्थ सोदपाक गेलों . म्हाका कळ्ळे , ह्या सगळ्या चीफ कन्सलटंटांक म्हजें काम 
पुराय मानवल्लें . तेबगर कांय कोण इतलो विश्वास दवरीना . म्हज्यांतलो आत्मविश्वास 
वाडलो . पंदरां दिसांचीच गजाल , इजिप्तांतल्यान आयिल्ले रजिस्ट्रार डॉ . फारूख 
महमद म्हाका म्हणपाक लागले , ' डॉ . गिब्स जेदेवेळार राऊंड घेतात तेन्ना 
ऑस्ट्रेलियाचे सिनियर रजिस्ट्रार डॉ . निकोम्ब हाणी जर आपले मत सांगले 
जाल्यार डॉ . गिब्स तांकां म्हणटात , मत मांडपाचो तुका अधिकार ना . पूण 
जेदेवेळार तुमी उलयतात तेदेवेळार गिब्स मोन्यानी आयकतात . अजापूच ! ' 

तीन सप्तकांभितरूच म्हाका प्रोमोशन मेळून हांव रजिस्ट्रार जालों . रजिस्ट्रारचे 
पद दोन वर्साचें आशिल्लें . 


हांव सिनियर हाऊस ऑफिसर आशिल्लों तेन्नाची गजाल . वॉर्डात एक 
निग्रो दादलोमनीस नर्स म्हण आशिल्लो . हांव वॉर्डात राऊंड घेता आसताना तो 

केन्नाच म्हजेबरोबर येनासलो . एक फावट हावें ताका विनवणी केली तेन्ना ताणें 
स्हाका सांगलें , ' हाऊस ऑफिसराबरोबर वॉर्ड सिस्टरांनी राऊंडाक येवप असो 
कायदो ना . हांव येवचो ना . ' पूण सिस्टर स्मिथ जेन्ना ड्युटीचेर आसताली तेन्ना 
ती म्हजी वाट पळयत आसताली . चुकनासताना ती म्हजेबरोबर राऊंडाक 
येताली . म्हजेवांगडा तिका पेशंटाकडेन चर्चा करपाक आवडटालें . पस्तीस 
पेशंटाक तपासून केन्ना जातालें तें कळचनासलें . बासश्ट वर्सी पिरायेची ती एक 
सिस्टर - पूण तिणें म्हाका मनासावन सहकार्य केलें . म्हज्या व्याक्तिमत्वाचो 
आदर दवरूनच तिचे वागप आसतालें . तिच्या वागपांतली माया , आपलेपण 
म्हाका कळटालें . म्हाका तिणे सगळे इंग्लीश मेडीकल कल्चर शिकयलें . नकळटाना 
ती एखाद्या दीपस्तंभावरी म्हजी मार्गदर्शक जाल्ली . मागीर मागीर तर ती 
मायेन म्हाका ' लॅडी ' ( पूत ) अशेंच म्हण पाचारूंक लागली . खूब व्हडलें रीण 
आसा तिचे म्हजेर . हांवूय तिका आदरान वागयतालों . हे सगळे पळोवपी त्या 
निग्रो नर्सीक मात मनांतल्यान लागलें आनी आतां हांव मेळ्ळो काय तो म्हाका 
आदरान हटकूक लागलो . त्या वॉर्डात म्हाका रोकडीच प्रतिश्टेची सुवात मेळ्ळी . 
दीस पांखां लायिल्लेवरी हुडत वताले . 

एक दीस तर आकांतूच जालो . ओ . पी . डींत बसून नॉर्थक्राफ्ट पिडेस्तांक 
तपासताले . हरशी शस्त्रक्रियेखातीर ते एक वा दोन पिडेस्तांक वॉर्डात घेताले . 
त्या दिसा ताणी स जाणांक घेतले . आता ह्या स जाणांचो भार म्हजेर एकल्याचेर 
पडटलो म्हण बारा वरांचेर ओ . पी . डी . सोंपनाफुडें जेवपाक आनी रावनासताना 
ते थेट वॉर्डात म्हाका मदत करपाक आयले . नायर हॉस्पिटलांत आसताना 
एका बरोबर पंदरा पिडेस्तांक आमी हाताळ्ळ्यात . म्हाका संवंय आशिल्ली 
हाची . स पिडेस्त पळोवन म्हज्यांत कसलोच फरक पडलो ना . सगळ्यांक 
तपासून , केस हिस्ट्री बरोवन , गरज आशिल्ल्या तपासण्यांचे फॉर्म भरून सगळ्यांच्या 
शस्त्रक्रियेची हावें तयारी करून दवरलेली . डॉ . नॉर्थक्राफ्ट खुश . सांजवेळा घरा 
वचचेपयलीं तांकां एक संवंय आसली . हॉस्पिटलांतल्या कॅन्टीन कम बारांत 
वचून एक - दोन जीनचे पेग पिवून मागीरच ते घरा वताले . त्या दिसा सांजवेळा 
ते म्हाकाच बरोबर घेवन जीन पिवपाक गेले . तेवूय बी म्हाका आतां ' लॅडी ' 
म्हणूनच पाचारूंक लागले . 

ब्रिटीश मनीस खरें म्हणल्यार सामको रूढी पाळपी , चड उलोवपी न्हय 
आनी भितल्ले गांठीचो अशी तांची नामना . ताच्या मुखामळावयली रेघ हालप 
कठीण . तेभायर काळे कातीविशीं तांकां आकस . हे सगळे हावें आयकल्लें . 
पूण म्हाका मात वेगळोच अणभव आयिल्लो . काम परिपूर्ण करपाची म्हजी 
धडपड आनी तांकां मदत करपाक हांव जी तत्परता दाखयतालों तें तांकां 
मनासावन भाविल्लें आनी तेंच हाचे कारण आसूये अशें म्हाका दिसता . 

न्यूरोसर्जरीचे जे काय अणभव नायर हॉस्पीटलांत काम करताना हावें 
गांठीक मारील्ले तांच्याच बळग्यार हावें तांची मनां जिकिल्ली . हांव डॉ . नाईट , 
डॉ . गिब्स , डॉ . नॉर्थक्राफ्ट , सिस्टर स्मिथ हांचो सगळ्यांचो लाडको जाल्लों . 
हाचे श्रेय हांव म्हजेभितरले भारतीय संस्कृतायेक दितां . ' नमळाय ' ही ताची 
बुनयाद . सुरवेकसावन म्हज्या वागपांत तत्परताच न्हय तर नमळाय लेगीत 
आसताली . म्हाका मेळिल्ली शाबासकी केन्ना म्हजे तकलेक मारली ना . 

इंग्लंडाक जेफ्री नाईट नांवाचे प्रस्थ मोटें . ते फाकिवंत न्यूरोसर्जन . मेंदवाचेर 
ते एके विशिश्ट पद्धतीन शस्त्रक्रिया करताले . ताका लागून यूरोपाकसान 
तांचेकडेन जायते दुयेंत येताले . दुयेंतीमदीं चडशो तरण्या पिरायेच्यो चलयो 
आसताल्यो . तांची जतनाय घेवपाची जापसालकी सभावीकपणान म्हजेर पडिल्ली . 
जेफ्री नाईट येताले रोल्स राईस गाडयेन . लांब रूंद , गोरेपीट्ट अशे जेफ्री नाईट 
रोल्स राईस गाडयेंतल्यान देंवताना तांचो त्यावेळावयलो थाट सामको राजेशाई ! 
म्हाका ताणी मायेन दोन फावटी आपले गाडयेन भोंवपाक व्हेल्लो . तांचेसारकिल्ल्या 
प्रतिश्टीत मनशाबरोबर भोंवताना हांव वेगळोच आनंद अणभवतालों . 


हांव लंडनांत थीर जाल्लों . कामांत रमलों . पूण बाब . प्रतिमा ! घाई 
गडबडीन जाल्लें लग्न आनी चार - पांचूच दिसांनी म्हजें परदेशांत वचप ! आमचे 
लग्न म्हळ्यार ताका एक सपनच कशें दिसतालें . प्रतिमाक परतून खटाव 
बिल्डींगेंत रावचे पडिल्लें . तें खूबच बावचळिल्लें . खरेंच काय आपले लग्न 
जाला ह्या कुवाड्यांत पडिल्लें तें . हांव ताका नेमान चिटी धाडटालों . आयताराक 
धाडिल्ले म्हजे चिटयेची तें बिरेस्ताराक वाट पळयतालें तर ताची पत्राची जाप 

म्हाका सोमाराक मेळटाली . ' तूं रोकडेंच लंडनाक पावतलें ' अशें बरयतालों 
आनी चिटयेंतल्यान हांव ताका बळगें दितालों . ताका हाडपाचे म्हजे यत्नूय 
चलताले . सोशिऑलॉजी हो विशय घेवन ताणे एम . ए . केल्ली . लंडनाक 
वचपाचो योग केन्ना येतलो हाची तें वाट पळयतालें . 

लग्न जाल्ल्या दोतांरांची इंग्लंडाक हॉस्पिटलाचे वतीन सोय जावप तशें 
सोपें नाशिल्लें . पूण हॉस्पिटलान डॉक्टर्स क्वॉर्टर्स म्हूण एक ल्हानशी नवी 
बिल्डींग विकती घेतिल्ली हो एक योगायोगूच कसो . ते बिल्डींगेंत सगळे मेळून 
स फ्लॅट आशिल्ले . स फ्लॅटांची ती नवीताल्ल बिल्डींग आनी नोकरेक रूजू 
जावन म्हाका धा सप्तकां जाता थंय आसा , हॉस्पीटलान ते बिल्डींगेंतलो एक 
फ्लॅट म्हाका दिलो . आरे व्वा ! म्हजे खोशयेक मळब उणे पडलें . प्रतिमाक हावें 
दिल्लें उतर पाळपाचो आतां वेळ आयिल्लो . फ्लॅट ल्हान आशिल्लो पूण तातूंत 
आधुनीक सुविधांची सोय आशिल्ली . पोर्च , किचन , डायनिंग - कम - हॉल आनी 
बेडरूम असलो तो माणकुलो फ्लॅट म्हाका आवडलो . तेभायर तो हॉस्पिटलासावन 
चार किलोमीटर पयस असो ग्रिनिच ह्या गावांत आशिल्लो . ग्रिनिच नांवावयल्यान 
म्हाका शाळेत शिकिल्ल्या भुगोलाची याद जाली . ग्रिनिच हे झीरो मेरिडिनाचेर 
आसा . तेभायर सामकी आमचे बिल्डींगेकडेन एक व्हडली दुर्बिणय बसयिल्ली . 

लग्नाउपरांत तीन म्हयन्यांभितर प्रतिमाक लंडनाक हाडपाक म्हाका 
जमिल्लें . खरेपणीं हांव आतां संवसारी मनीस जाल्लों . 

परदेसांत येनाफुडें प्रतिमाक किचनाचो त्रास जावचो न्हय म्हूण हावें बेड 
ऍन्ड ब्रेकफास्टमदें लागशिल्लीच एक कूड भाड्यान घेतिल्ली . मिसेस अरूंडेल 
अशें ते घरमालकिणीचें नांव आशिल्लें . जाणटी बायल ती . एकलीच रावताली . 
चार - पांच पेईंग गेस्ट दवरताली . म्हजी आनी तिची बरी वळख जाल्ली . आपली 
स्वतःची गाडी घेवन ती प्रतिमाच्या येवकाराक एअरपोर्टार आयिल्ली . इंगलीश 
मनशां एक फावट वळख जाली काय वागपाक खूब बरी आसतात . प्रतिमा 
पयलेच खेप येता , सगळ्यांमुखार डायनींग हॉलांत जेवपाक ताका संकोच 
जायत हे जाणविकेन हिणे कितें केलें , पयल्या मजल्याचेर आमचे कुडीभायर 
पयलींच एक ल्हानशें डायनींग टेबल आनी दोन कदेलां मांडून दवरली . प्रतिमाखातीर 
तिणें मोगान पोर्क - चॉप्स तयार केल्ले . आमी पोर्क खायनात म्हणपाची तिका 

कल्पना नाशिल्ली . मागीर आमचो फ्लॅट बी लावन जातकच भारतीय पद्धतिचें 
खाशेलें जेवण रांदून आमी तिका आपोवणे दिले . लंडनाक येनाफुडें मिसेस 
अरूंडेलच्या आदरातिथ्यान आनी अगत्यशीळ वागपान तें सुखावलें . 

लंडनांत जायते विधुर लोक एकठांय रावतात . ते एखाद्री बरीशी भारतीय 
फॅमिली पळयतात . बरी इश्टागत जुळून येतकच सप्तकभर त्या घरांतलें 
कसलेय काम आसल्यार खोशयेन करतात . हातूंतल्यान दुसऱ्यांक मदत केल्ल्याची 
खोस मेळटा तें जालेंच पूण वेळ सारपाचेंय तें एक साधन थरता . ते इतलेंच 
आंवडेतात , सप्तकांतल्यान एके राती तांकां जेवपाक आपोवचे . ऑर्थर केकब्रेड 
आनी आमची वळख अशाच एका प्रसंगार घडली . ते आमगेर येताले आनी 
आमकां कितें जाय नाका ते विचारताले पाचारताले . दर बुधवाराक रातीकडेन 
जेवपाक येतना कसलीतरी भेटवस्त घेवन येताले . नाच जाल्यार वाईनाची 
बाटली तरी हाडटाले . आमकांय बरो सांगात लाबिल्लो . 


एक फावट मन अगळ पगळ करपी घडणूक घडली . आमी स्कोटलेंडाक 
भोंवपाक गेल्ली . घरा परतली तेन्ना पळय जाल्यार दाराक एक चीट लायल्या . 
चीट आशिल्ली मुंबयच्या खटाव बिल्डींगेंतल्या वीरेंद्र आरते हांची . ते रेडियो 
ऑफिसर आशिल्ले आनी तांची बोट लंडनांतल्या इमिंधाम धक्याक लागिल्ली . 
थंयच्या इल्ल्याशा वेळाच्या राबित्यांत उमळशिकेन आमचें घर सोदीत ते आयिल्ले 
पूण भेट घडली ना . खूब लागले आमच्या मनाक . पूण उपाय नाशिल्लो . 
रोकडेच ऑर्थर पावले . ताणी आमची बाविल्लीं खुमणी पळयलीं आनी कितें 
घडलां म्हणपाची जाणिव जातकूच ताणी म्हळे , ‘ जंय बोट लागल्या तें ठिकाण 
हांगासून खूब पयस आसा . पूण तुमची इत्सा आसा जाल्यार हांव तुमकां घेवन 
वतां . ' म्हजी गाडी नाशिल्ली . ऑर्थरान आपली गाडी भायर काडली . रातचो 
वेळ . लागी लागीं देड वर ते आपूण स्वतः ड्रायव्ह करताले . निमाणे पावले 
एकदांचे . मान्यताय घेवन आमी बोटीर गेली आनी वीरेंद्राक मेळ्ळीं . परदेसांत 
आयल्याउपरांत पयलेच खेप कोणतरी घरचो मनीस मेळटालो . खूब मोटी खोस 
आसली ती . पूण ताचेयपरस चड ओडलायणी गजाल म्हणल्यार ऑर्थरान 
आमचे मेळप घडोवन हाडपाक जी धडपड केली ती . घरा पावता म्हणसर 

आमकां बरीच रात जावन गेल्ली . दुसऱ्या दिसा वीरेंद्र आमगेर जेवपाक 
आयिल्लो . 

नवेंच जाल्लें लग्न आनी परदेशांतलो संवसार - आमी दोगांय खूश 
आशिल्ली . प्रतिमाचो थंयच्या वातावरणाकडेन बरो जम बशिल्लो . हांव तिका 
फाव तितलो वेळ दिना ही ताची एकूच कागाळ आसताली . म्हजो कामाचो 
व्याप खूब वाडिल्लो . म्हजेकडेन गाडी नाशिल्ली . ताका लागून नायट ड्युटी 
आसताली तेन्ना हांव हॉस्पिटलांतूच न्हिदतालों . एक खेपेक तर हांव सेगीत 
छत्तीस वरां ड्युटीचेर उरलों . प्रतिमाक फोनय करपाक पावलों ना . बेजारलें तें 
सामकें . उलोवपाकूय लागी कोण नाशिल्लो . एकटें रावन रावन बाबडे म्हजेर 
तीडकलें . पूण म्हाका तर तीडकुपाइतलोय वेळ नासतालो . सकाळी उठनाफुडें 
हॉस्पिटलांतल्या जापसालक्यांचो उगडास जावंचो . इतलेय आसून जिवीतांतलो 
ता काळ खूब अप्रतिम आशिल्लो . जिणेंतल्या वसंत ऋतुचे पयलेच खेप आगमन 
जाल्लें . 


मोटे जिद्दीन हांव लंडनाक आयिल्लों . म्हाका दिसले , म्हजे ध्येय आतां 
सफळ जालें . जिद्द आसली काय यश आपशींच येता . काय देवाचे देणगेभायर 
खंयतरी - कितेंतरी बळगें वा शक्त आसची पडटा ? डॉ . पद्मनाभ कोटीयानामदें 
जिद्द आशिल्ली . कसलेय काम करपाची ताची तयारी आशिल्ली . पूण तेचबरोबर 
ताची बुद्ध हे ताचे मोठे बळगें आशिल्लें . त्रास काडलेच ताणें पूण शेंकड्यांनी 
भुरग्यांमदें बरे मार्क मेळोवन ताणी मेडिकल कॉलेजीत प्रवेश घेतलो . सगळ्या 
परीक्षेत तो पयलेच खेपो पास जायत गेल्लो . कोटियानाबशेनूच म्हजीय जिद्द 
आशिल्ली आनी ताका म्हजे बुद्धिचो सांगात लाबिल्लो . जिणेंत केन्ना म्हजो 
दुसरो नंबर आयिल्लो म्हजे यादस्त ना . म्हाका पयलो नंबर मेळत गेल्लो . 

लंडनाक आसताना हावें एक घडणूक पळयली आनी म्हजें मन अतिशय 
खंती जालें . म्हजेसारकोच एक भुरगो भारतांतल्यान आयिल्लो . कोटियानावरीच 
एम . बी . बी . एस . करून आयिल्लो . एफ . आर . सी . एस . करून परतो वचून 
प्रेक्टीस सुरू करपाची ताची इत्सा आशिल्ली . ताणें एफ . आर . सी . एस . 
करूनच येवचे अशीच घडये ताच्या बापायची इत्सा आतूंक जाय . वांगडा 

बायल आनी कंवळो भुरगो आशिल्लो . पूण ताचेकडेन बळगें नाशिल्लें . तो 
हुशार नाशिल्लो . जिद्दय नाशिल्ली ताचेकडेन . फक्त एफ . आर . सी . एस . 
करचें हीच इत्सा आशिल्ली . ताणें परीक्षेक वचचें आनी नापास जावन परतो 
येवचें . वॉर्डातल्या कामाचेर लेगीत ताचें लक्ष नासतालें . केन्नाच ताणें मन लावन 
काम केलें ना . निमाणे ताका नोकरी मेळप कठीण जालें . बायलेन ताका खूब 
विनयलो . फटीचो अहंकार नाका . शिक्षण जमना आसत जाल्यार परतून 
भारतांत वचचे . थंय तूं नोकरी कर . पॅक्टीस कर . पूण एफ . आर . सी . एस . 
केलेबगर परतो वचप ना हो ताचो हट्ट . बायलेन खूब खंती जावचे . निमाणे 
तिणेच आपलो निर्णय घेतलो आनी घोवाक कळूक दिना आसतना भुरग्याक 
घेवन ती मायदेशांत परतली . तसो तो मनान सादो आशिल्लो . काकूळट 
दिसताली आमकां . अदीं मदीं तो बायलेक थोडे पयशे धाडटालो . कांय काळान 
आमच्यो वाटो वेगळो जाल्यो आनी आमचे मेळपय बंद जालें . पूण तरीकय 
म्हज्या हेर इश्टांकडेन हांव ताची चवकशी करतालों . ताका नोकरी मेळप 
कठीण जाल्लें . बायलेक पयशे धाडपाक जमना जालें . नोकरी ना जाल्यार 
रावपाकूय जागो ना अशी ताची काकूळटेची स्थिती जाल्ली . भिकारी कसो 
रेल्वे प्लेटफॉर्मार न्हिदिल्लो ताका ताच्या इश्टांनी पळयिल्लो . अदीं मदीं इश्टांक 
फोन करून तो तांचेकडेन पयशे मागतालो . पूण एफ . आर . सी . एस . केलेबगर 
ताका परतो वचपाचें नासलें . फुडें ताचें कितें जालें तें देव जाणां . पूण आज 
लेगीत ताची याद म्हाका येता आनी मन खंती जाता . 


करतां करतां आठ म्हयने सोंपपाक आयले . ख्रिसमस सोंपिल्लो आनी 
नव्या वर्साच्या येवकाराची तयारी सुरू जाल्ली . शी आसूनय ब्रूक हॉस्पीटलाच्या 
स्टाफान भायल्या आंगणांत न्यू इयर पार्टी करपाचें थारायलें . तयारी जाली . 
31 डिसेंबर 1970. सांजवेळ . काळोख जालो . दिवे पेटले आनी पार्टचे तयारेक 
लागले . हांव बारीकसाणेन सगळे नियाळटालों . इतल्यान चौगाजाणांनी जें कितें 
उबारून हाडलें तें पळोवन हांव थर्त भियेलों . ताणी चामडी सोलिल्लो एक 
आख्खो बोकडो हाडिल्लो . मदीं लोखणाची एक नळी धोमशिल्ली . ताच्या 
आदारार बोकडो हुमकळायिल्लो आनी सकयल उजो पेटयिल्लो . उपरांत मदीं 

मदीं त्या बोकड्याक हेवटेन तेवटेन फिरयताले इतल्याच खातीर , उज्याचो धग 
लागून ते मटण शिजचें . केन्नातरी हावें इंग्लीश सिनेमांत असलो देखाव पयसल्यान 
पळयिल्लो . पूण दोळ्यांमुखावयलो हो देखाव किळस हाडपी आशिल्लो . म्हाका 
उलटी येता कशें दिसपाक लागले . हावें थंयच्यान पळ काडली . विशेक फूट 
पयस वचून रावलों आनी थंय नदर व्हरपाचें ताळ्ळे . मागीर म्हज्या लक्षांत 
आयलें , ती आशिल्ली एक बार्बेक्यू पार्टी . सगळ्यांक जोश चडिल्लो . बँड 
वाजतालें . वाइनाच्यो बाटल्यो रिकामी जाताल्यो . सादारण देड वराउपरांत हावें 
थंय नदर मारली जाल्यार कसलें अजाप ? हाडांचो फक्त सांपळो उरिल्लो . दोन 
कामदार हातांत सुरयो घेवन मटणाचे कुडके काडून टिश्यू पेपरार दवरून ते 
लोकांक खावपाक दिताले . 

उपरांत एक फावट न्यू कॅसल ह्या शारांत आसताना हांव तांचे जात्रेक 
गेल्लों . थंय आनी कितें पळयतलों ! सकाळी धा वरांचेरूच एक आख्खो बैल 
हाडून हुमकळायिल्लो आनी दनपारचे एक वर जावचेपयलींच सगळ्यांनी ताचेर 
यथेश्ट ताव मारिल्लो . आपले संस्कृतायेंत जी गजाल बसना तिचेविशी आपणाक 
किळस येता हे खरें . 


एक दीस नाईट हाणी म्हाका आपोवन व्हेलो आनी सांगलें , ' बाब रे , हे 
पळय , दोन म्हयन्यांनी हांव सेवानिवृत्त जातलों . म्हजेफाटोफाट गिब्सय बी . 
तुका आतां हांगाच्या कामाचो सराव जाला . हाचेपरस बऱ्या पोस्टार पावपाची 
लायकी तुजी . बरेशे युनिवर्सिटींत रजिस्ट्राराची पोस्ट तुका मेळू येता काय 
कितें तें हांव पळयतां आनी तुका सांगतां . ' 

ताची हीं उतरां आयकून म्हजें काळीज उपकाराचे भावनेन भरून आयलें . 
खंयच्या उतरांनी तांचे उपकार आटोवचो तेंच कळना जालें . हांवें तांच्या सांगातान 
फक्त आठूच म्हयने काम केल्लें . ह्या परदेशांत ताणी म्हजी इतली काळजी 
घेवप हे म्हजे अपेक्षेभायलें आशिल्लें . म्हाका याद जाता , आमी दोगूय सुरवेक 
सावन जेन्ना मेळूक लागले तेन्नासावन ताणी म्हजे भितरलें वेगळेपण पारखिल्लें . 
ताणी म्हजेर भरवंसो दवरिल्लो आनी आपले सेवानिवृत्ती उपरांत लेगीत ते 
म्हज्या फुडाराचें येवजिताले ! उपकाराची दुकां म्हज्या दोळ्यांतल्यान पाजरताली 

ती तांचे नदरेक येवंची न्हय म्हण हांव थंयसान कडसरलों . खोस , अभिमान , 
गर्व हाचे आवेग म्हज्या मनांत खतखतताले . मनीसकायेचें दर्शन घडोवपी 
असल्यो घडणुकोच मनशाची जिणेवयली निश्टा वाडयतात . 

त्या हॉस्पिटलांतल्या आनीक एका पेशंटान अशेच तरेचो सुंदर अणभव 
म्हाका घडयलो . दोतोर आनी पेशंट ह्या नात्यामदें तर असले मनमेकळेपण 
आसप खूब गरजेचे . कित्याक तर मागीर पिडेस्तांच्या मनांत दोतोराविशींचो 
विश्वास निर्माण जाता . ताच्या उपचारांचो भरवंसो दिसता . हो दोतोर म्हळ्यारूच 
आपणांक बरो करपी ' देवदूत ' अशी श्रद्धा पिडेस्तांच्या मनात निर्माण जाता . 
तशें पळयल्यार पाश्चात्य देशांत रिवाज आनी शिश्टाचारांक चड म्हत्व आनी 
ताका लागून थंयचे दोतोरूय मितभाशी आनी गंभीर . पूण हांव मात पिडेस्तांकडेन 
भारतांतल्याभशेन आस्थेन वागतालों . हांव हॉस्पिटलाच्या वॉर्डाचो मुखेली आशिल्लों . 
थंयच्या दर एका पेशंटाची जापसालकी नकळटाना म्हजेरूच आसा अशें समजून 
हांव वॉर्डातले ल्हान सान गजालीचेर लेगीत लक्ष दितालों . थंयचे सेवक , नर्स 
हांचेकडसून एखादी ल्हान लेगीत चूक घडली जाल्यार , आमी पिडेस्तांक बरो 
करपाखातीर केल्ली धडपड फुकट वचूं येताली . मिसेस मार्गारेट जेन्किन्स ही 
म्हज्या वॉर्डातली एक जाणटेली पेशंट . हांव धडपडटां तें पळयताली . 

हुशार 
आनी तरतरीत अशी बायल ती . पूण दुयेंसाचो तिचेर जो परीणाम जाल्लो 
ताका लागून ती खूब उलयताली . तिच्या मेंदवाचे दुयेंस तें . ताका फ्रोंटल लोब 
सिंड्रोम अशें म्हणटात . 

आमच्या कपलाचेर कवटीचे हाड आसा . त्या सपाट हाडाचे फाटलेवटेन 
मेंदवाच्या वयल्या भागार भावनांची केंद्रां आसात . राग , लोभ , मोग , दुस्वास , 
मत्सर , वात्सल्य अशे जे जायते भाव आसात ते ह्या केंद्रांतल्यान प्रकटतात . 
तांकां प्रमाणांत दवरपाचे काम हे केंद्र करता . पूण जर एखादो ह्या केंद्राचो 
समतोल इबाडलो जाल्यार मात मनशां भावनेचे सुवादीन जातात . आपणांलो 
राग , लोभ उकतावपाचो समतोल ताणी शेणयिल्लो आसता . हेच दुयेंस आशिल्लें 
मार्गारेट जेन्किन्सचें . त्यो खूब गजाली करताल्यो , खूब उलयताल्यो . कश्ट 
घेवन हांव वॉर्डात जें दीसभर काम करतालों त्याभायर संशोधनय करतालों तें 
पळोवन तांकां म्हजें खूब कवतूक दिसतालें . असल्या पेशंटाखातीर आपणे 

इल्लेशें लेगीत कितेंय केल्यार तांकां खूब बरे दिसता . एक फावट म्हाका ताणी 
म्हळे , ‘ डॉक्टर , सगळ्यांखातीर तुमी खूब कश्ट घेतात . तुमच्या ह्या सगळ्या 
बऱ्या कश्टांचें फळ तुमकां मेळपाकूच फाव . इंगलंडच्या प्रायममिनिस्टराक पत्र 
बरोवन हांव कळयतां , तुमकां ऍवार्ड दिवन तुमचो भोवमान करचो म्हण . ' 
ताकां जडिल्ल्या भावनेच्या दुयेंसाची ती अतिताय आसतली अशें हांव समजलों 
आनी वगी रावलों . पूण हे बायलेन खऱ्यांनीच म्हजी शिफारस करपी पत्र 
इंग्लंडाच्या प्रधानमंत्र्याक बरयलें . आनी प्रधानमंत्री हॅराल्ड विल्सन हाणी तांच्या 
त्या पत्राची स दिसांभितर दखल घेवन तशें आश्वासनय दिले . आतां फुडें कांय 
घडलें ना ही गजाल कुशीक दवरूया पूण पत्र धाडपी ते मार्गारेटबायचें मात 
कवतूक दिसले . तेचबरोबर पत्राची दखल घेवपी त्या प्रधानमंत्र्याचेंय बी . 

मार्गारेटबाय निवळ्ळयो आनी त्यो घराय गेल्यो पूण तपासणेक लागून 
अदीं मदीं तांचें येवप आशिल्लें . गिब्सासारकिले निपूण दोतोर आसून लेगीत 
त्यो म्हजीच वाट पळयत ताटकळटाल्यो . ताणी ओपीडीत बसून रावचें आनी 
म्हणचे , ‘ म्हजे रामाणी दोतोर आसात . म्हाका तेच तपासतले . ' कितें म्हणूं येत 
असल्या ह्या भाबड्या प्रेमाक ? कितेंय आसूं , एक मात खरें , वॉर्डात काम 
करता आसताना तिणें म्हाका काय सुखाचे खीण भेटयले . 


मागीर थोड्याच दिसांनी जेफ्री नाईट हाणी म्हाका आपोवन व्हेलो आनी 
सांगलें , इंग्लंडाचे अस्तमतेक न्यू कासल अपॉन टाईनाचे युनिवर्सिटींत न्यूरोसर्जरीच्या 
विभागांत हावें तुजेखातीर रजिस्ट्रारीची नोकरी थारायल्या . तुका विभागाचे 
चेअरमन एल . पी . लास्मन आपूण जावन फोन करतले . तुज्यान केन्नाय वचूं 
येता . तूं ज्या दिसा पावतलो त्या दिसासावन तुजी नोकरी सुरू . 

म्हज्या नशिबाचो म्हाकाच दुस्वास जालो . म्हजेफाटल्यान इतलो बळीश्ट 
आदार आसा हे जाणविकेन म्हाका गर्व जालो आनी त्या गर्वाची थोडी नशाय 
म्हाका चडली . 

दोनच दिसां उपरांत सकाळच्या वेळार हांव वॉर्डात काम करता आसतना 
लास्मनाचो म्हाका फोन आयलो . फोनावयल्यान ताणी आपणाली वळख करून 
दिली . नाईटची तांचेकडेन उलोवणी जाल्ल्याचे सांगलें आनी म्हजेखातीर रजिस्ट्राराचो 

एक जागो राखून दवरला म्हणपाचेंय सांगलें . पूण हावें तांकां विचारले , ' म्हजेबरोबर 
म्हजी बायल आसा . तुमचेकडेन मॅरीट अकोमोडेशन मेळटलें न्ही ? म्हाका 
हॉस्टेलांत रावपाचें ना . ' 

तेबरोबर ना म्हणून जाप मेल्ळी . हावें रोकडेंच म्हळे , ' अशें आसा 
जाल्यार हांव तुमचे नोकरेर रूजू जावंक शकना , म्हाका माफ करात . ' 

म्हजे जापेन लास्मन वगी पडले . अशे तरेची परती जाप तांचे जिणेत 
कोणे दिवंक नासतली . थोडो वेळ ते मोने जाले . असले जापेची तांकां अपेक्षा 
आसची ना . रजिस्ट्राराच्या जाग्याखातीर तांचेम्हऱ्यांत राशिनी अर्ज आयल्या 
आसतले . तरीय ताणीं रोकडेंच म्हळे , ' हांव चिंततां आनी तुका मागीर परतो 
फोन करतां . ' 

बैंक्यू म्हणून हावें फोन दवरलो आनी जशें कितें कांयच घडूक ना अशे 
तरेनं कामाक लागलों . पूण म्हाका चुटपुटे पडले . हांवें चूक तर करूंक ना मू ? 
हावें कांय नोकरेखातीर अर्ज धाडूंक नाशिल्लो . बाकिचे दोतोर नोकरेक लागून 
घे ऽ ऽ खेपो घालतात आनी हांव ? आज चेअरमन आपूण जावन म्हाका फोन 
करून आपोवणे दितात आनी हांव कितें काय म्हळ्यार तकलेक मारिल्लेभशेन 
साद्याशा कारणाक लागून तांचे आपोवणे न्हयकारतां . हावें चूक तर करूंक ना 
मू ? म्हजे कामाचेर लक्ष लागना जालें . 

पूण दोनूच वरांभितर लास्मनाचो म्हाका वॉर्डात फोन आयलो . ते आपूणच 
उलयताले . ' हावें तुजी मॅरीड अकोमोडेशनाची सोय केल्या . हांगां येतकूच गेट 
लॉजाचेर तुका घराची चावी मेळटली . ' 

हांवें तांचे उपकार आटयले आनी हांव खंयच्या दिसा हाजीर रावपाक 
शकतलों म्हणपाचें तांकां सांगलें . 

एके नांवाजते युनिवर्सिटींत म्हाका रजिस्ट्राराचो पोस्ट मेळिल्लो . म्हजे 
खोशयेक शीममेर नाशिल्ली . 


परतून एक फावट पयसावपाचो वेळ आयिल्लो . जेफ्री नाईट हाणी 
केल्ल्या उपकाराचे ओजें म्हज्या भुजार आशिल्लें . सगळ्या स्टाफाची म्हजेकडली 
वागणूक खूब बरी आशिल्ली . पेशंटांनी तर सुमाराभायलो भरवंसो दाखयिल्लो . 

हावें लेगीत तांची सामकी भावनांकडेन समरस जावन चाकरी केल्ली . आनी 
ब्रक जनरल हॉस्पटलाचो निरोप घेता आसताना काळीज पिळवटून वडोवपासारकी 
एक घडणूक घडली . मेंदवाच्या रक्तवाहिन्यांत जल्मावांगडाच एक गांठ येवप हे 
दुयेंस इंग्लंडांत सर्रास आसतालें . कसलेच चिन्न दाखयनासताना केन्नातरी अचकीत 
ही गांठ फुटटा आनी मेंदवांत भितरल्यान रगत व्हांवपाक लागता . असले 
चडशे पेशंट शिंयाळ्यांत आसतात वॉर्डात . जानेवारीच्या पयल्या सप्तकांत 
म्हज्या वॉर्डात लेगीत असल्या दुयेंसाचे जायते पेशंट आशिल्ले . 

श्रीमती एलीझाबेथ डनकीन ही अशीच एक अट्ठावन्न वर्त्यांची जाणटेली 
म्हज्या वॉर्डात भरती जाल्ली . ड्युटीचेर आशिल्ल्या दोतोरांनी सामके मध्यानेचेर 
म्हाका फोन केलो आनी सांगले , हे दुयेंत बायलेक हे घडकेक आपले धुवेक 
मेळपाचें आसा . शिंयाळ्याच्या दिसांनी कुडकुड्याच्या ह्या शिंयांत सगळे शार 
सुस्त न्हिदेंत आसताना ते चलयेक आपोवन हाडपाचें ? तशी गरजूय नाशिल्ली . 
कित्याक तर ती पेशंट बरे स्थितींत आशिल्ली . असल्या अपरातयांक पेशंट 
मेलो जाल्यार लेगीत इंग्लंडांत सोयऱ्या धायऱ्यांक सकाळचे कळीत करपाची 
रीत . रातीकडेन बी अशे त्रास दिवप तांच्या शिश्टाचारांत बसना . रातच्या 
साडेतीन वरांचेर , शीयाच्या कुडकुड्यांत म्हाका उठचो पडलो म्हणून खरें 
म्हळ्यार हांवूय बेजारिल्लों . पूण वॉर्डात वचून थंयची प्रत्यक्षांत परिस्थिती कितें 
म्हणपाची पळोवपाक हांव थंय गेलों . पेशंट थंड पूण जागी आशिल्ली . परतून 
परतून ती एकूच विनयताली . तिका तिचे धुवेचो उगडास येतालो . ' तिका 
आपय . ' 

तशें पळयल्यार हे काम फाल्यां सकाळी लेगीत करूं येतालें . पेशंट 
सिरीयस आशिल्ली जाल्यार हे अपरातीं चलयेक आपोवचेपरस पेशंटाचेर 
उपचार करपूच हांव मान्य करतलों आसलों . पूण वॉर्डातल्यान भायर सरता 
आसतानाच म्हाका कोणेतरी भितरसून प्रेरणा दिल्ल्यावरी जालें आनी नकळो 
हांव , म्हज्या निर्णयांत आपसूक बदल घडलो आनी ते चलयेक आपोवपाक 
हावें ऍम्बुलन्स धाडली आनी हांव आयलों . सिस्टरीन फांतोडेर फोन करून 
म्हाका कळीत केलें , चलयेकडेन उलोवन जाल्याउपरांत रोकडेंच ते जाणटेलेक 
मरण आयलें . कितें उलोवचें हें खिणभर म्हाका कळ्ळंच ना . मरणाची सुलूस ते 

बायलेक लागिल्ली काय ? चलयेक पळोवपाची वा तिचेकडेन उलोवपाची तिची 
निमाणची इत्सा आसूये . नेम , रिती रीवाज हातूंत घुस्पून घेनासताना हांव 
नकळटाना ती पुराय करपाक शकिल्लों हाचें म्हाका आज लेगीत समादान 
भोगता . 


ब्रुक हॉस्पीटल सोडपाचो तो दीस अखेर उजवाडलो . ह्या हॉस्पीटलांत 
म्हजें नशीब पालटल्लें . हांगा म्हाका वात्सल्याची उब मेळिल्ली . तें सोडून वता 
आसताना काळीज भरून आयिल्लें . नाईट , गिब्स , नॉर्थक्राफ्ट हांचो उपकारी 
भावनेन हावें निरोप घेतलो . सिस्टर स्मिथ हिणे म्हाका वेंग मारली . तिच्या 
दोळ्यांतल्यान दुकां गळटाली . तिणें म्हळे , ' बाबरे हांव एक टीचर . पूण तुजेकडसून 
हांव खूब शिकले . ' 

सगळ्यांचो निरोप घेवन आमी न्यू कासलाक वचपाक भायर सरली . 
आठ म्हयन्याच्या ग्रिनीचच्या राबित्यांत सुंदर उगडास गांठीक आशिल्ले . 

न्यू कॅसल हो इंग्लंडाच्या अस्तमतेकडलो वाठार . तें टुमदार अशें शार 
टाईन न्हंयचे देगेक वसला आनी ताका इंग्लंडाचे उत्तरेकडली राजधानी मानतात . 
स्कॉटलंडासावन न्यू कासल साठ मैलांचेर आसा . म्हाका सदांच न्हंयचे देगेवयलीं 
गावां आवडटात . न्हय व्हांवत वता आसताना नकळटाना जायते संस्कार दित 
वता . तिच्या अस्तित्वांतल्यान येवपी ल्हारां मनशाच्या व्यक्तिमत्वाचेर वेगळो 
परीणाम घडयतात . सैमाची शक्त आकांताची संवेदनशीळ आसता . देखूनच 
आसुंये हांगाची मनशां सादी , सरळ , छक्केपंजे नाशिल्ली आनी मनान मायेस्त 
आशिल्ली . तांच्या ओडून उलोवपांत वेगळेपण आशिल्लें . इंग्लंडापरसूय अदीक 
थंड वारें . भर गिमाळ्यांत लेगीत तापमान तेरा ते चौदा सेल्सियस उरतालें . 
सदांच कुपां उरताली . मातशें लेगीक वोत आयिल्ले दिसल्यार लोकांक खोस 
भोगताली . घराभायर येवन सगळेजाण तें वोताचे कीरण दोळ्यांत भरून घेता 
म्हणसर सूर्या कुपांनी लिपतालो . पूण खिणभरयाच्या त्या वोताच्या स्पर्शान 
मनशां सुखावताली . अदीं मदीं पावस पडटालो . आमचेबरोबर काम करपी 
दक्षिण आफ्रिकेच्या एका दोतोरान आवयक पत्र बरोवन कळयिल्लें , ' काल सुर्य 
कुपांतल्यान भायर आयिल्लो अशें हावें आयकलें . पूण म्हाका पळोवपाक 

जमले ना कित्याक तर त्या वेळार हांव टॉयलेटांत आशिल्लों . ' 

असले हवेखातीर केन्ना केन्ना मनस्थिती उदास कशी जाताली . तरी 
लेगीत थंयची मनशां लीप आनी मेकळ्या मनाची . परिस्थितीन तशी गरीबच 
आशिल्ली . शारांतल्यान भोंवताना खूब जाग्यांवयल्यान टाईन न्हंय दिश्टी 
पडटाली आनी मनाक तरतरी येताली . न्हंय वलांडपाक बांदिल्लो टाईन पूल हे 
शाराचें एक सौंदर्यथळ आशिल्लें . रातीच्या वेळार तर विजेच्या दिव्यांच्या 
शृंगारान पुला भोंवतणचो वाठार झगमगून वतालो . वातावरण सगळे ओडलायणे 
दिसतालें . 

1971 वर्सा जानेवारीच्या शेवटाक शीयाच्या कुडकुडाटांत आमी कासलाक 
पावलीं . शीयांन कुडकुडत चावयो घेवन आमी ' तेरा - लीनवूड ' ह्या आमच्या 
नव्या घरा पावली . पळय जाल्यार कितें ? तो फ्लॅट नाशिल्लो , बंगलोय नाशिल्लो , 
तर अगडबंब असो वाडोच आशिल्लो . फुडें - फाटल्यान लांबचेलांब गार्डन . 
पोर्च म्हणल्यार हॉलाभशेन ऐसपैस जागो . ताचे भोवतणी ल्हान ल्हान कुडी , 
हॅट - रूम , कोट - रूम , वॉकींग स्टीक रूम , गमशूज रूम बी .... त्या उपरांत दोन 
हॉल , किचन , डायनींग आनी सर्व्हट रूम ... तेभायर माळयेर सात बेडरूम . येदो 
तो प्रचंड आटाप पळोवन आमी अजापीत जालीं . पयलीं दिसलें आमकां 
फटयलें . ह्या येद्या व्हडल्या वाड्यांत आमी दोगांच कशी म्हण रावतलीं ? येदें 
व्हडलें घर सांबाळपाचें म्हणटकच खर्चाचो प्रश्न तर आयलोच . म्हाका राग 
आयलो . लंडनांतलो तो नवो ताल्ल चिटकुलो फ्लॅट खंय आनी हांगांसरलो हो 
पोरणे धाटणीचो भूतबंगलो खंय ! तो पळोवन हांव आनी प्रतिमा दोगांय भियेलींच . 
पूण थंय रावपाबगर पर्याय नाशिल्लो . हे घर रोकडेंच बदलचे अशें थारावन 
आमी सामान लावपाक सुरू केलें . कुडी खूब आशिल्ल्यो . सिटींग रूम , बेड रूम 
आनी हेर खंयच्यो कुडी वापरपाच्यो हे येवजूनच सामान लायलें . पोरणे आसूं 
तें घर पूण बरे अवस्थेत आशिल्लें . थंय रावतां रावतां मागीर त्या घराची गोडी 
लागली . भंयापरस चड सुरक्षित दिसपाक लागले . मोगांतूच पडली आमी ह्या 
घराच्या आनी मागीर थारायलें , हे घर अजिबात सोडपाचे ना . आमचे शेजारीय 
बरे आशिल्ले . जॉन हे एक प्रीस्ट आनी ताची बायल ही आमची नवीं शेजारी 
जालीं . इश्टागत जुळ्ळी . आयतारा सकाळी आपापले बागेत काम करता 

आसताना म्हज्यो आनी प्रीस्ट जॉनाच्यो मेकळेपणान गजाली जाताल्यो . त्या 
घरांत आमचे बरें जमलें . 


लंडनांतल्या ब्रुक रूग्णालयांत काम बरें जातालें . मनशां बरी आशिल्ली 
पूण शिक्षणीक वातावरणाचो उणाव आशिल्लो . त्या मानान हांगासरलो व्याप 
खूब मोटो आशिल्लो . न्यूरोसर्जरीखातीर पांच मजल्यांची इमारत आशिल्ली . ते 
इमारतींत न्यूरोलॉजी आनी न्यूरोसर्जरी अशे दोन विभाग आशिल्ले . न्यूरोसर्जरीत 
आशिल्ले चार गट . दरेका गटांत कन्सलटंट , रजिस्ट्रार , हाऊस ऑफीसर , 
सिनियर रजिस्ट्रार अशे लोक आशिल्ले . अमेरीका , जपान , जर्मनी , इजिप्त , 
जपान , ऑस्ट्रेलीया , न्यूझीलंड , दक्षिण आफ्रीका अशे जगांतल्या सगळ्या 
वाठारांतले दोतोर हांगां काम करताले . येद्या मोट्या आटापाक लागता असोच 
हांगां ऑपरेशन थेटर विभाग , रेडिओलोजी विभाग , ऍनेस्थेसिया विभाग आशिल्ले . 
दर बिरेस्तार हो शिक्षणीक दीस आसतालो . सगळ्यान पयलीं पिडेस्तांक पळोवप , 
मागीर एका सप्तकांत मेल्ल्या पिडेस्तांचेर चर्चा , मागीर जिवे अशिल्ल्या पिडेस्तांचेर 
चर्चा , मागीर जर्नल - वाचन आनी सांजवेळा गिन्यानसमृद्ध अशें भाशण . ऑपरेशन 
थेटराक तेंकूनच लेथमिशनसयत व्हडली रीसर्च लॅबोरेटरी आनी गडगंज असो 
बायोमेडीकल इंजिनियरींगचो विभाग . थंय आशिल्ले स प्रोफेसर . लेथमिशनचेर 
तर आशिल्ले दोन मेकॅनिकल इंजिनियर . तांतल्या लिओ स्मीथ हांची मदत 
म्हाका अखेरमेरेन उपकारली . न्यूरोलोजी विभागांत वॉल्टन तर इतले नांवाजते 
आशिल्ले , हांव आसताना तांकां राणयेन ' सर ' ही पदवी भेटयिल्ली आनी 
उपरांत ' लॉर्ड ' ही पदवी दिल्ली . निवृत्त जाल्ली सिस्टर रोबोथम धरून आतां 
काम करतल्यांमदीं लास्मन , हँकीनसन आनी कालबाग हे नामनेचे न्यूरोसर्जन 
आशिल्ले . अचकीत हांव इंग्लीश वातावरणांतल्यान आंतरराष्ट्रीय वैजकी वर्तुळांत 
पावलों तो एक योगायोगूच . रिसर्च करपाक हांगा खूब वाव आशिल्लो . रिसर्च 
खूब चलतालो आनी आमचेकडेन म्हारगो तशेंच दुर्मीळ असो इलेक्ट्रोन मायक्रोस्कोप 
आशिल्लो . 

जें शिक्षण घेवपाचो ध्यास घेवन हांव आयिल्लों तें सगळं गिन्यान म्हाका 
हे युनिवर्सिटीत मेळू येतालें . हांव खोशयेंत आशिल्लों . हांगां जायते नांवाजते 

दोतोर शिकयताले . सगळे वातावरण ऍकेडेमीक ऍक्टीविटींनी प्रफुल्लीत दिसतालें . 
चेअरमन लास्मनाचो विभाग दुसऱ्या माळ्याचेर आशिल्लो . तांच्या ऑफिसाक 
तेंकूनच तांची खाजगी पूण आमच्यांनी वापरूं येता अशी लायब्ररी आशिल्ली . 
हावें तांचेकडेन काम करपाक सुरू केलें . पांच मिनटांचेर हांव रावतालों ताका 
लागून गाडयेची गरज भासनाशिल्ली . 

म्हज्या नशिबान म्हणटा तशी ही संद म्हाका आपोआप चलून आयिल्ली . 
तिचो पुराय फायदो घेवप हे म्हज्या हातांत आशिल्लें . असल्या ह्या उंचेल्या 
वातावरणांतल्यान म्हजें कसब सिद्ध करपाखातीर म्हाका अदीक शिस्तीन 
आनी जीव तोडून काम करपाची गरज आशिल्ली . ' काम करीत राव , उलो 
मारीत वच , आदाराखातीर रावलां उबो हांव ' हे परमेश्वराचे वचन हावें काळजाच्या 
कुरकुटांत सांबाळून दवरिल्लें . हावें म्हाका आतां चडान चड कामांत घुस्पावन 
घेतिल्लें . तो वाठार एके व्हडले युनिवर्सिटीचो आशिल्ल्यान पिडेस्तांची सेवा 
करतां करतां अभ्यास आनी संशोधनाचे काम चालू आसतालें . संवसारांतले 
जायते जाणकार सोयरे म्हण येताले . तांचीय मार्गदर्शनाची लेक्चरां आयकुपाक 
मेळटाली . म्हजे बुद्धीक तर तें एक आव्हानच थरील्लें . वाडयेसावन ज्या 
बिंदूवटेन हावें पळोवपाक सुरू केल्लें तो बिंदू आतां नदरेसामकार पाविल्लो . 

काम करताना बारीक सारीक आडखळी येताल्यो . पिडेस्तांक तपासतकच 
अमूक एक एक्स - रे घेवपाची चांचणी करपाक जाय अशें बरोवन धाडल्यार 
एक्स - रेच्या विभागाचो मुखेली डॉ . ग्रीसपीत तें मान्य करपाक तयार नासताले . 
तेखातीर पयलीं तांच्या ऑफिसांत वचून तांकां मेळचे पडटालें . एक्स - रेच्या 
विभागाचो मुखेली डॉ . ग्रीसपीत हे शर्ट , टाय , स्वेटर , वयर धवो कोट घालून 
पाईप ओडीत बशिल्ले आसताले . पिडेस्तांविशीं चवकशी करून मागीर हावें 
जी चाचणी करपाक जाय म्हण बरयिल्लें तीच करप योग्य आसा म्हणपाचे 
आपले मत ते सांगताले . मीस निकोलास हे आपले सेक्रेटरीक आपोवन घेवन 
पिडेस्तांची अपोइंटमेंट घेवपाक सांगताले . हातूंत खूब वेळ फुकट वतालो . हो 
फुकट वता तो वेळ सार्थकी लागचो म्हण हावें दुसरे कन्सलटंट डॉ . ऍर्नाल्ड 
ऍपलबी हांचेकडेन इश्टागत केली आनी डॉ . ग्रीसपीत हांकां कळयलेबगर 
बऱ्याचशो चाचण्यो हांव भायलेभायर करून घेवपाक लागलों . जाय तितलें 

सहकार्य आनी झटपट निर्णय दिवपाचे तांचे संवयेक लागून काम पंदरा मिनटांभितर 
जातालें . 


हांव स्पायनल सर्जन घडलों तो न्यू कॅसल जनरल हॉस्पिटलांतूच . शाळेत 
आसतना एक म्हणणी आयकल्ली carrying coal to New Castle त्या न्यू 
कासलाक हांव पाविल्लों , शिकतालों . थंय कोळशांच्यो खूब खणी आशिल्ल्यो . 
ताच्या प्रदूशणान मानेचे दुखणे , फाटीचे दुखणे सर्रास चालू आसतालीं . पूण 
स्पायनल सर्जरी तितली नावा रूपाक येवंक नाशिल्ल्या कारणान उपचार 
घेवपाखातीर पिडेस्त हेरकडेन वताले . हांगासरले सगळे दोतोर मेंदवाचेर शस्त्रक्रिया 
करपांत गुंतिल्ले . पूण म्हजें मात आदींसावनच सगळे लक्ष आसतालें तें फक्त 
स्पायनल सर्जरीचेर . 

डॉ . श्री . राम कलबाग हे एक भारतीय दोतोर कन्सलटंट न्यूरोसर्जन 
म्हण हांगां स्थायीक जाल्ले हो म्हजो योगायोगूच म्हणपाक जाय . तांकां स्पायनल 
सर्जरींत रस आशिल्लो . म्हाका तो व्हड आदार कसो दिसलो . हावें आनी वेळ 
वगडायलो ना . कलबाग हांचेबरोबर काम करपाची म्हजी इत्सा हावें लास्मनाक 
कळयली . ताणी ती मान्य केली . स्पायनल सर्जरीचे जे दुयेंत उपचाराखातीर 
हेरकडेन वताले तांकां हांव वळोवन हांगां हाडपाक लागलों . .हातूंत म्हाका 
कलबाग हांचे पुराय सहकार्य लाभलें . आमची पिडेस्तां संबंदी चर्चा चलताली . 
म्हजेसारखो जीव ओतून काम करपी तांकांय कोणतरी सहकारी दोतोर जाय 
आशिल्लोच . संशोधन करपी जायत्या जाणांचे आमी मागीर एक फ्रेंड सर्कलच 
तयार केलें . ओ . पी . डी . त वचून हांवें चडान चड पिडेस्त पळोवचे आनी 
शस्त्रक्रियेखातीर भराभर तारखो दिवंच्यो . हावें जेन्ना सुत्रां हातांत घेतिल्ली तेन्ना 
एकशेंसाठ दुयेंत शस्त्रक्रियेची वाट पळयताले . पूण हावें तांचेर रोकड्योच 
शस्त्रक्रिया करून वडयल्यो . हांव चडान चड शस्त्रक्रिया करतालों . इंग्लंडात 
नॅशनल हेल्थ स्कीम आशिल्ली . कन्सलटंटांक नेमान दरेका म्हयन्याक पगार 
मेळटालो . ताका लागून काम करपाची कोणाक तिश्टत नासताली . जायत्या 
पिडेस्तांक वाट पळयत तिश्टुचें पडटालें . असल्या पिडेस्तांच्या आंकड्यांत भर 
पडत वताली . 

नातालाची परब आयली काय कोणाचें कामाचेर लक्ष लागनाशिल्लें . धा 
डिसेंबराक सावनच सगळींजाणा आपल्याच नादांत उरतालीं . आज ह्या विभागांत 
पार्टी जाल्यार फाल्यां त्या विभागांत . लोकांक पार्थ्यांचे सामकें पिशें लागचें . 
वीस तारीक जाल्या उपरांत तर कोणूच शस्त्रक्रिया करीनाशिल्लो . हॉस्पिटलाचे 
प्रथेप्रमाण वर्सकी 24 डिसेंबराक लास्मन हाणी आमकां दनपारचे हॉटेलांत 
जेवपाक घेवन वचचें . म्हाका हे खबर आसूनय हावें 24 डिसेंबराक तिगां 
पिडेस्तांच्यो शस्त्रक्रिया दवरिल्ल्यो . लास्मनाक हे कळनाफुडें ते तीडकले , ' प्रेम , 
तूं पिसावला काय कितें ? फाल्यां तीन ऑपरेशनां ? फाल्यांची कार्यावळ जाणां 


न्ही तूं ? ' 


हांव कांयच उलयलो ना . जापेच्या बदलाक हावें इतलेच म्हळे , ' हांव 
सांबाळून घेता . ' 

म्हजो सभावूच जिद्दी . ना , नाका , फाल्यां पळोवया , चड करून असली 
न्हयकारी उतरां म्हाका आयजलेगीत मानवूक ना . हातांत घेतिल्लें काम वेळाभितर 
तडीक व्हरपाची म्हजी शिस्त . ' हांव हे नक्की करपाक शकतां ' ह्या विचाराचेरूच 
म्हजी बसका थरल्या . त्या दिसा हांव पांच मिनटां शांतपणान बसलों आनी तीन 
शस्त्रक्रिया थरिल्ल्या वेळांत कशो निभावपाच्यो हाचेर हावें थंडसायेन चिंतलें . 
मागीर हावें ऑपरेशन थेटराची मुखेल नर्स मिस बार्बरा हिका फोन केलो आनी 
तिका सगळे समजावन सांगलें . तिणे दोन ऑपरेशन थेटर तयार दवरपाची 
संमती दिली . उपरांत हावें डॉ . लॅरी मार्शल हांकां फोन केलो . ते ऍनॅस्थेशिया 
विभागाचे मुखेली आशिल्ले . सगळे सांबाळून घेवपाचे ताणी मानून घेतले . ताणी 
दोन ज्यादा ऍनॅस्थेटिस्टांक आपयले . तेभायर तेवूय आयले . सकाळी बरोबर 
आठ वरांचेर ऍनॅस्थेशिया दिवन पिडेस्तांक तयार दवरिल्ले . शस्त्रक्रियेचो मुखेल 
वांटो हावें सोंपयलो आनी बाकिचे उरिल्लें तें एसिस्टंटाकडेन दिले . तशेंच 
दुसऱ्या ऑपरेशन थेटरांत दुसऱ्या पिडेस्ताची तयारी जाल्ली . हातांत नाईफ 
धरून सिस्टर म्हजी वाट पळयताली . वेळा प्रसंगार अशे तरेन अतिकाळजीपुराय 
काम करपी त्या सगळ्यांची म्हाका तोखणाय दिसली . हावें तांच्या कर्तुत्वाक 
म्हज्या काळजांत आदराचो सलाम केलो . सारको साडेबारांक हांव डॉ . लास्मनाच्या 
ऑफिसांत पावलों . थोडी शेरी घेवन सगळ्यांवांगडा हॉटेलांत जेवपाक गेलों . 

न्यू कासलच्या म्हज्या राबित्यांत सगळे दोतोर , इंजिनियर , नर्स दर 
एकल्यान म्हाका पुराय सहकार्य केलें . सगळे वातावरण खोसदिणें आनी खेळीमेळीचें 
आसतालें . काम करताना लेगीत उमेद येतेली . पुरो जाल्ल्याचे भासनाशिल्लें . 
आयताराक लेगीत हांव पिडेस्तांक पळोवपाक हॉस्पिटलांत वतालों . म्हजे सेवाभावी 
चलणुकेचे सगळे तोखणाय करताले . 


लास्मन म्हळ्यार युनिवर्सिटींतलें एक मजेशिर व्यक्तिमत्व . ते शिस्तिचे 
भोक्ते , आनंदी आनी मायेस्त आशिल्ले . संवसारी मनीस आशिल्ले ते . तातूंत 
आनी अदींमदीं तांकां गॅबलींग खेळपाचो घोस्त आशिल्लो . गॅबलींग क्लबांत 
वचपाचें तांचे पिशें तांचे घरकान्नीक मानवनासलें . आपूण गॅबलींगाक गेलों 
जाल्यार बायलेक कळटलें हाची भिरांतय तांकां आसताली . मदीं मदीं ताणी 
म्हाका म्हणचें , ' प्रेम , तुका शॉपींग बी करपाचें आसा ? हांव घेवन वतां तुका . 
आनी हे पळय , तुका जाय तितलो वेळ घे शॉपींगाक . वेळेचो प्रश्न ना . ' 

हांव अजापलों . शॉपींग करपाक चेअरमनाबरोबर ? आनी तेंवूय म्हजेखातीर ? 
हांव घुस्पलों . म्हाका कांयच कळना जालें . एके दनपारचे ते हट्टाकूच पेटले . 
' चल , तुका हांव शॉपींग करपाक घेवन वतां . ' हांव फाटीफुडें जालों . कित्याक 
तर म्हाका खऱ्यांनीच शॉपींगाची गरज नाशिल्ली . निमाणे ताणी म्हळे , ' हांव 
तुका मार्कस ऍन्ड स्पेन्सरांत घेवन वतां . तें शॉपींग सेंटर तरी पळोवन घे . फुडें 

फाटी उपेगाक पडटलें . ' नाईलाजान हांव तयार जालों . कित्याक तर तेबगर 
उपायूच नाशिल्लो . मार्कस ऍन्ड स्पेन्सरांत वचून आमकां पांच मिनटां जातात 
थंय आसात ताणी म्हळे , ' प्रेम , तुका पुरो जाला आसतलें न्ही ? मुखार पळय 
हे तें घर दिसता , थंय या आमी . कॉफी आनी सेंडवीच फ्री आसता थंय चल . ' 
तांचेबरोबर हांव त्या घरांत गेलां मात , लास्मनाक पळयनाफुडें रोकड्योच दोन 

तीन चलयो हॅलो लास्मन म्हणत फुडें सरल्यो . कोणे ताची हॅट काडली तर 
कोणे ओव्हरकॉट . सगळ्यांची एकामेकाकडेन बरीच वळख आशिल्ल्याचे 
जाणवतालें . म्हाका लास्मीनान सोफ्याचेर बसयलो आनी कॉफी - सेंडवीचाचो 
आस्वाद घेवपाक लायलो . हांव आनी कितें उलयतलों ? पूण त्या पंदरा मिनटांभितर 
लास्मीनाचे जुगारांत तीनशें पौंड गेल्ले हे हावें पळयलें . थंय वावुरपी त्या 

चलयांक आनी थंयचें तें वातावरण पळोवन हावें ताडले , म्हज्या शॉपींगाचें 
निमित्य करून लास्मीनाची स्वारी गॅबलींग क्लबांत पाविल्ली . म्हाका मजाच 
दिसली ! 


न्यू कॅसलाक चलतालें तें काम सुरळीत , नेटान आनी उमेदीचे आशिल्लें . 
संशोधनय बऱ्याच उंचेले पातळेवयल्यान जातालें . नवे प्रोजेक्ट तयार करप , 
ज्येश्ठ लोकांची संमंति घेवप , प्रयोगशाळेत वचून लिओ स्मिथाक मेळप , बायो 

मेडिकल विभागांत वचून प्रोफेसरांकडेन चर्चा करप हातूंत म्हजी धावपळ 
चालू आशिल्ली . पूण म्हाका सहकार्याची चड गरज आशिल्ली ती पॅथॉलॉजी 
विभागाची . प्रोफेसर टोमलिनसन त्या विभागाचे मुखेली आशिल्ले आनी डॉ . 
रॉबर्ट पेरी तांचे सहकारी आशिल्ले . म्हाका गरज लागता तें सहकार्य दिवपाची 
ताणी इत्सा परगटायली . लॅबोरेटरीत तर कामाक सुरवात जाल्ली . डॉ . पेरीक 
वांगडा घेवन हांव पोस्टमॉर्टम रूमांत गेलों आनी मड्यांची विस्कटावणी करपी 
संगळ्या कर्मचाऱ्यांची हावें वळख करून घेतिल्ली . 

पश्चिमी देशांत मड्याक कोण सोयरे धायरे हाताळीनात . म . शृंगारून 
पेटयेंत दवरपाचे काम फ्यूनरल डायरेक्टराचें . मागीर मड्याची पेटी मातयेंत 
पुरतात . हावें हेच संदेचो फायदो घेवचो . जायते फावटी हावें पोस्टमॉर्टेम कुडीत 
वचचें , म . परतें करून शस्त्रक्रिया केल्ल्यावरी कण्याचेर जायत्या नव्या शस्त्रक्रिया 
तंत्रांची पॅक्टीस करची . कण्याचो एखादो कुडको काडून पॅथॉलॉजी डिपार्टमेंटांत 
तो तपासपाखातीर धाडचो . केन्ना केन्ना हावें कण्याचो एखादो भागूच काडून 
घेवचो . थंयचे कर्मचारीच मागीर कण्याचो आठ ते धा इंच इतलो भाग काडून 
तो म्हजेखातीर कुशीक काडून दवरताले आनी ताच्या जाग्यार कोण्याचो इल्लो 
कुडको बसयताले . उपरांत फ्यूनरल डायरेक्टराची मनशां येवन मड्याक कपडे 
घालतालीं आनी तें म . पेटयेंत दवरताली . मागीर सगळं सुरळीत जातालें . 
मड्यांतले स्पाइनाचे दोन - तीन नमुने काडले म्हणटकच म्हाका फोन येवचो , 
' यस डॉक्टर , टू स्पेसीमन रेडी फोर यू . ' ( दोतोर , दोन नमुने तयार आसात . ) 
न्यू कॅसल युनिवर्सिटी , न्यूरोसर्जरी विभाग हे म्हजेखातीर पुराय उदरगतीत 
अशें प्रयोगाचें थळ जाल्लें . सगळी कामां सुरळीत चलतालीं . म्हजे उमळशिकेन 

तेंगशी गांठिल्ली . खूब पिडेस्त , खूब तपासण्यो , खूब चांचण्यो , खूब शस्त्रक्रिया , 
खूब संशोधन . न्यू कॅसले यूनिवर्सिटी ही म्हजी भाग्यविधाता जाल्ली . 

संशोधन करता आसतानाच म्हजे जायते पेपर उजवाडाक आयले . लंडनांतल्या 
रॉयल कॉलेजीकडल्यान ट्रेनिंग पुराय केल्ल्याचे सर्टीफिकेट मेळ्ळे . तेदेवेळार 
न्यूरोसर्जरी ह्या विशयांतलें सर्टीफिकेट म्हळ्यार एक उंचेली डिग्रीच मानताले . 
तेभायर तीन वर्सी संशोधन करून युनीवर्सिटीकडल्यान एम . एस्सी.चीय डिग्री 
मेळयिल्ली . म्हज्या ह्या सन्माना उपरांत हावें जें लेक्चर दिलें ताका लोकांनी 
आकांताची गर्दी केल्ली . 

सिनियर रजिस्ट्राराची पोस्ट म्हाका आतां मेळिल्ली . ऑफीस मेळिल्लें . 
म्हज्या ह्या जैतांत हॉस्पिटलाच्या सगळ्या स्टाफाचो , जाणी म्हाका हिसपाभायर 
सहकार्य केलें , माया दिली त्या सगळ्यांचो शिंवाचो वांटो आसा . 


1973 त म्हाका संशोधनाचे इनाम मेळटकच हावें सगळ्यांक एक पार्टी 
दिवपाचें थारायलें . पार्टी घराच करपाची थरली . तांच्या जेवपा - खावपाची आनी 
पिवपाची पद्धत आमकां खबर नाशिल्ल्यान पार्टेच्या आयोजनाची जापसालकी 
तिगां नीचेर सोंपयिल्ली . तांची आकांताची खरेदी जाताली . हावे म्हणजे , 
' इतलें कित्याक घेतात ? पावणे तर मोजकेच आसात . ' ताणी म्हणजे , ' हुस्को 
करपाची गरज ना . हे सगळे सोपतलें . ' करतां करतां म्हजे पार्टची खबर 
सगळ्यांक कळ्ळी आनी अजाप म्हळ्यार आपोवणे नासतानाय , शंबरेक मनशां 
मोगान कशी ते पार्टेक आयलीं . खरे म्हळ्यार शिश्टाचार आनी रीतीरीवाजांचें 
खूळ त्या देशांत खूब आसा . पूण आपोवण्याबगर इतलीं मनशां येवप हो एक 
चमत्कारूच कसो ! म्हजेकडेन तांकां परकेपण दिसनाशिल्लें असोच हाजो अर्थ 
जाल्लो . प्रेमाच्या दाट धाग्यान सगळ्यांकडेन संबंद बांदिल्ले . औपचारीकपण 
नाशिल्ल्यान इतले लोक आपलेपणान आयिल्ले . रातभर ताणी गीतां गायलीं , 
ते नाचले आनी फांतोडेर तीनाच्या अदमासाक सगळे परते गेले . खावपाच्या 
जिनसांचो फडशा वडयिल्लो . दरेकल्याची भावना जाल्ली , ' प्रेम ' हो आमचोच . 

हांव जेन्ना सिनियर रजिस्ट्रार जालों तेन्ना संवसारांतले फिशाल अशे तेरा 
दोतोर कसलीच कुरकुर करीनासताना म्हज्या हाताखाला काम करपाक लागले . 

म्हजी शीस्त मातशी कडक आसताली . हांव नव्यो नव्यो अटी घालतालों . 
तातूंतलो एक नेम असो आसतालो , ऑफ ड्यूटीच्या दिसा जर कोणूय एखादो 
दोतोर न्यू कॅसलांत आसलो जाल्यार ताणें आयताराक सकाळी हॉस्पिटलाचो 
राऊंड घेवपाक येवपाक जाय . दरेकलो हो नेम पाळटालो . हांव मागीर त्या 
दोतोसंक दनपारां पबांत व्हरून म्हज्या पयशांनी एक पिंट बिअर दितालों . 
सगळे दोतोर तो नेम प्रामाणिकपणान पाळटाले . ताणी उकतायिल्लें तें प्रेम , 
आदर हांचे मोल पयशांनी कशें करूं येत ? 

न्यू कॅसल युनिवर्सिटीक एक बळिश्ट साम्राज्य आशिल्लें . थंय आशिल्लें 
' गिन्यानाचे भांडार ' हे त्या साम्राज्याचे सामर्थ्य . म्हजेमुखार हे सगळे वैभव उबें 
आशिल्लें . ते संपत्तिचो उपेग हांव म्हज्यांतल्या आतमविश्वासान करून घेतालों . 
पूण तें काम करता आसताना म्हजे दोळे दीपकावले नात तशेंच गर्वान वा 
अहंकारानूय भरून गेले नात . हांव अंतर्मुख जावन अवलोकन करतालों हेच 
ताचेफाटलें कारण आसलें . ह्या प्रचंड साम्राज्यांत कचाकच भरिल्लें गिन्यान में 
पूर्ण गिन्यान आसतलें ? हे येवजतकच म्हाका अशें जाणवलें , परमेश्वरान 
निर्मिल्लें हें विश्व इतलें म्हान आसा , तातूंतल्या सगळ्या गजालींचे आकलन 
जावप शक्यतायेपेल्यान आसा . न्यू कॅसलाक मेळटल्या गिन्यानात लेगीत जायतीं 
गूढों आशिल्ली . थंय लेगीत एके तरेची पोकळसाण आशिल्ली . ज्यो उणिवो 
थंय आशिल्ल्यो त्यो हावें स्वीडन , जर्मनी , अमेरीका हांगां वचून समजून घेतले . 
सगळे शिकून घेवपाची म्हाका इत्सा आशिल्ली . जायत्या ठिकाणांनी हांव 
जायत्यो गजाली शिकत गेलों . तांतल्यो खूब गजाली हांव उपरांत विसरूनय 
गेलों . कित्याक तर तांचो तसो उपेगूय नाशिल्लो . 

सर विल्यम ऑस्कर हाणी एक फावट म्हणिल्लें , ‘ ह्या विशयांत इतलो 
धुस्पागोंदळ आसा , कितलेय सोद सोद सोदलें तरी जें कितें हाताक लागता 
तितल्याचेरूच समादान मानचे पडटा . घुस्पागोंदळाचो खरो बिंदू सोदप अदीक 
कठीण आसा ' शास्त्रज्ञ आपापले परीन इतले सोद घेतात , संवसारभर संशोधन 
चलता , सगळ्या आधुनिक साधनां आनी सुविधांचो सुकाळ आसा . तरी लेगीत 
मनीस गिन्यानाचे पुर्णतायेसावन पयस उरला . खरेलें गिन्यान आनी मनीस 
हाचेमदीं एक पोकळी उरताच . 

हेचखातीर म्हाका दिसता , ' हांव गिन्यानी आसा ' म्हणपाचो जो गर्व 
जाता तो अर्थहीनच ! तरी आसताना म्हजेमुखार में आव्हान उबें रावतालें तें 
हांव जिद्दीन आनी प्रामाणिकपणान कश्ट करून शिकून घेतालों . जे जाणून 
घेवप म्हाका म्हत्वाचे दिसलें तितलेंय हावे जाणून घेतलें , मागीर म्हळे ताचो 
उपेग जावं वा नाका जावं . म्हजें मन आयजूय अशेंच उत्सुकतायेन हपापिल्लें 


आसता . 


गोंया आसताना हांव जेन्ना फोंडेंचे शाळेत शिकतालों तेन्नाची गजाल . 
तेदेवेळार सिगाराच्या पाकिटांनी भितर पुराणकाळांतल्या युद्ध्यांची येताली . 
वट्ट चोवीस चित्रां आशिल्ली . म्हाका ती चोवीसय जमोवपाची आशिल्ली . हांव 
सिगार ओडीनासलों पूण कशेंय करून हावें तेवीस चित्रां एकठांय केली . पूण 
चोविसावें चित्र दुर्मिळ आशिल्ल्यान ते मेळप कठीण आशिल्लें . म्हजो छंद 
अर्दकुटो उरील्लो . पूण म्हज्या सोदपांत खंड पडलो ना . अकस्मात एक दीस 
म्हाका पुडवें , कोट , तोपी आनी जोतें घाल्लो एक मनीस दिश्टी पडलो . एका 
पसऱ्यावयल्यान ताणें सिगाराचे पाकीट विकतें घेतलें आनी रस्त्यांतल्यान चलताना 
ताणें सहज म्हूण भितरलें चित्र पळयलें . सायकलीवयल्यान ताचे लागीसून 
वतना हावें तें चित्र पळयलें आनी हांव ज्यूस्त वळखलों , म्हाका जाय आशिल्लेंच 
चित्र आशिल्लें तें . त्या मनशाकडल्यान म्हाका तें चित्र मेळ्ळे जाल्यारूच 
चोवीस चित्रांचो म्हजो तो आल्बम पुराय जातलो आशिल्लो . हावें सायकल 
कुशीक दवरली आनी ताचे फाटोफाट चलत रावून ताका गांठून घेतलो आनी 
नमळायेन ताचेकडेन त्या चित्राची मागणी केली . तो अजापलो . हरशी म्हण तो 
तें रिकामी पाकीट शेवटून दितलोच आशिल्लो . ताणें सट् करून ते चित्र काडून 
म्हाका दिले . आवय्स ! तें चित्र हातांत धरनाफुडें म्हाका जी खोस जाली ती 
आर्मस्ट्राँगाक चंद्रीमाचेर देवताना जाल्ली तिचेपरस शंबर पटीनीं चड़ आशिल्ली . 
दोन - तीन दीस हांव ते खोशयेंत उफेतालो . चोवीसय चित्रां हावें आल्बमांत 
वेवस्थीत चिकटायलीं . ताचे फाटलेवटेनचो भाग वाचपाक येतलो अशे तरेन 
उकतो दवरलो . जालें , इतलेच . ह्या आल्बमाचो उपेग तसो कांय नाशिल्लो . 
मोबदलो मेळपाचो नाशिल्लो वा आयचेभशेन इनामांचो पावसूय ताचेर पडपाचो 

नाशिल्लो . पूण वेगळे म्हण जें आसता वा जें मेळपाक कठीण तें मेळोवपाखातीर 
म्हज्यांतली जिद्द म्हाका सादयता . तें मळमेरेन म्हज्यान वगी रावपाक जायना . 
चोवीस चित्रांचो तो आल्बम आयजूय हावें म्हज्या आलमारीत सांबाळून दवरला . 

चार्लस डार्विनान एकीकडेन म्हळां , विज्ञानाची उदरगत चुकिची निदानां 
करून जायना . पूण एक फावटी केल्लें निदान चड काळ तिगून उरना हे दुर्दैवच 
म्हणचें पडटलें . हे वाचतकच म्हाका दिसले , म्हज्या हातसून केन्ना चुकिचें 
निदान घडचें न्हय . प्रामाणिकपणान जगपांतूच खरें सूख आसा . 

1973 त जेदेवेळार म्हाका यूनिवर्सिटीकडसून डेव्हिड रिसर्चमॅन ऑफ द 
इयर प्रायज प्रदान केलें तेदेवेळार सर आयमॅक न्यूटन हाणी म्हणिल्ल्याप्रमाण 
अथांग दर्यांतल्यान हे कवच मेकिल्ल्यावरी म्हाका दिसले . फक्त एक सुंदर अशें 
आवरण - पूण त्या दर्याच्या पोटांत अशी कितलीशींच कुवाडी दडिल्ली आसात 
जांच्याम्हांत लेगीत हांव फिरकूक पावूक नासतलों . खरेंच तें , गिन्यान म्हणल्यार 
दर्यावरी आनी मळबावरी अथांग , असीम तितलेंच अवघड आसा . 


न्यू कॅसलाक आसताना हांव कामांत खूब घुस्पून उरतालों . पूण जो वेळ 
मेळटालो तो हांव प्रतिमावांगडा सारतालों . लंडनात पळोवपासारकें खूब आसा . 
त्या मानान न्यू कॅसलाक चडसो शुकशुकाट पूण थंयसावन स्कॉटलंड लागी 
आशिल्ल्यान थंय आमी खूब फावटीं वचचें . विल्यम वर्डस्वर्थ हे कविची खोप 
पां - स फावटीं पळयली . म्हजो फोटोग्राफिचो छंदूय आतां चंवरतालो . न्यू कॅसलाक 
एक ' न्यू कॅसल फोटोग्राफी सोसायटी ' आशिल्ली . हांव तिचो वांगडी जालों . 
सप्तकांतले एके सांजवेळेक म्हजी हाजेरी आसताली . त्या वर्सा फोटोग्राफिची 
ट्रॉफी म्हाका मेळ्ळी तेन्ना तर ' सर्ग दोन आंगळां उरला ' हे ओपारीचो अणभव 


आयलो . 


न्यू कॅसलचे हवामान सामकें थंड . रस्त्यार एक तर पावस वा बर्फाचो 
शिंवर . केन्ना केन्ना थंड शीतळ वाऱ्याचो झोत इतल्या नेटान येवंचो , चुकून 

तो 
वारो जर कानांत वा नाकांत रीगलो जाल्यार हाल जावपाचे . तातूंत आनी 
आमचें तें येदें व्हडलें घर , भोंवतणी शुकशुकाट , निश्पर्ण रूख , रस्त्याचेर 
वळखिचो एकूय मनीस आसप ना - भोंवतणी एके भिरांकूळ मसंडीचे वातावरण . 

प्रतिमाक बाबड्याक आकांताळ्या एकटुकेपणान सुरवेक वेटाळो घालो . 
पूण तशें रावपाबगर आनीक उपाय नाशिल्लो . तरी त्या वातावरणांत ल्हवू 
ल्हवू तें समरस जावपाक लागले . आमच्याच विभागांत कामाक आशिल्लो एक 
वांगडी रॉबीन उर्फ रामप्रसाद सेनगुप्ता हो कोलकात्याचो , ताची घरंकान्न तपती 
हिवूय न्यू कॅसलाक आशिल्ली . सभावान तपती खूब मायेस्त आशिल्ली . प्रतिमाक 
तिचो मानसिक आदार जाल्लो . मन उकतावपाक तिका मायदेसांतली कोणतरी 
सांपडिल्ली . तपतीच्या घरांत लोकांचे येवप - वचप चालू आसतालें . तपती तांकां 
मायेन जेवण रांदून वाडटाली . तेचभशेन डॉ . भाटे हे महाराष्ट्रातल्या लातूर 
जिल्ह्यांतले . ते दुसऱ्या एका हॉस्पिटलांत काम करताले . मीलन भाटे ही तांची 
घरकान्न . तिवूय प्रतिमाची बऱ्यापैकी इश्टीण जाली आनी अशे तरेन एकेक 
करून प्रतिमाक लंडनापरस चड मनशांचो सांगात मेळ्ळो . परिस्थिकडेन जुळोवन 
घेत तें खोशयेंत आसतालें . ताचो सभावूय तसोच ‘ पानी तेरा रंग कैसा ? जिसमें 
मिलावे वैसा . ' ल्हानपणासावनच शांत , सोंशीक पूण आनंदी वृत्तिचे सुलभा 
आतां सौ . रामाणी जावन इंग्लंडांत एखादे जापसादार घरकान्नीच्या रूपांत 
वावुरता तें पळोवन म्हाका मजाच दिसताली . गिन्यान मेळावपाचो म्हजो वसवसो , 
म्हजें चवकसपण , म्हजें ध्येय , न्यूरोसर्जन जावपाचे म्हजें पिशें , हे सगळे तिणे 


समजून घेतिल्लें . 


न्यू कॅसलचो शिंयाळो सोंपतकच हवामानांत बरोच सुदार जातालो . रस्त्याचेर 
मनशांची थोडी तरी गजबज सुरू जाताली . एखाद्या निस्तब्ध चित्रांत थोडी 
हालचाल दिसची तशी वातावरणाक जाग येताली . 

हांव आनी रॉबीन सेनगुप्ता केन्नाय एखाद्या आयाताराक सकाळी धक्यार 
वताले आनी व्हडलें ' सॅलमॉल ' नुस्ते घेवन येताले . तो ताजो , टवटवीत सॅलमॉल 
उजरावन , ताचे बरे कुडके करून , ते चरचरीत तळून वाईनाबरोबर खावपाची 
मजा वेगळीच आसताली . नुस्ते हाडपाक धक्याक गेलो काय म्हाका चुकनासताना 
गोंयची , दुर्भाटची याद जाताली . दर्यार वचून येता आसतना शेवट्यांची गांथन 
वा दोडयारो हातांत झेलयत धरून चार लोकांक दाखयत घराकडेन येवप हो 
देखाव पळोवपासारकोच आसतालो . 

न्यू कॅसलसावन धा - बारा मैलांचेर चायनीज वॉलाभशेन एक ' रोमन 
वॉल ' आसा . थंड वारें बादचें न्हय म्हूण कानतोपी घालून ते वणटीवयल्यान 
चलपाक म्हाका आवडटालें . अर्दवर चलप हो एक आगळोच अणभव . थंय 
आमी खूब खेपो पासयेक वतालीं . म्हजेकडेन आतां गाडी आशिल्ली . गाडी 
आसप हे थंयचें चैनीचे वा गिरेस्तीचे लक्षण न्हय . जगपाची ती गरज आशिल्ली . 
थंडेच्या कुडकुड्यांत गाडयेबगर भायर वचप कठीणच आशिल्लें . घरांत स 
मनशां आसली जाल्यार स गाडयो आसच्यो पडटाल्यो . सकाळी कामाक वचचे 
अर्दवर पयलीं सकयल येवन गाडी चालू करून , हिटर ऑन करून दवरलो 
जाल्यारच गाडयेंत भितर बसपाक जातालें . गाडी झेलावरी थंडगार जाल्ली 
आसताली . 

आमच्या घरा सावन साठेक मैल पयस आशिल्ल्या स्कॉटलँडांत आशिल्लें 
इंग्लंडांतले सगळ्यांत व्हडलें - चोवीस मैल लांबायेचें तळे . थंय ' लेक ' हाचो 
उच्चार ' लॉख ' असो करताले . त्या तळ्याचें नांव ' लॉख नेल ' अशें जाल्लें . त्या 
तळ्याविशीं अशें म्हणटाले , लोकांनी ह्या तळ्यांत खूब राक्षस पळयिल्ले . ' मॉन्स्टर 
ऑन लॉख नेल ' ह्या तळ्यालागीं फाकिवंत कवी विल्यम वर्डस्वर्थाची खोप 
आशिल्ली . सैमरंगी परीसरांत जगपी आनी सैमाच्या बारीक बारीक स्पंदनांतल्यान 
काव्य अणभवपी हो इंग्लंडचो कवी शाळेत शिकता आसताना सावन म्हज्या 
मनाक दशिल्लो . ल्हानपणांत इंग्लीश कविता वाचताना , तशेंच पाठ्यपुस्तकांतल्यान 
आपणाल्या सुंदर आविश्कारांची सुंदरकाय शिंपडायत मेळिल्लो तो विल्यम 
वर्डस्वर्थ ! ते पिरायेचेर म्हज्या मनार भोंवर घालपी तांच्यो कविता - ' सॉलिटरी 
रिपर ' , ' ककूज् ' आनी ' नायटींगेल ' . ' होम दे बॉट हर वॉरिअर डेड ' ह्या 
कवितांनी काळीज कातरलें आनी अचकीत ‘ गोल्डन डेफोडाईल्स ' मुखार 
आयलें . निस्तब्ध तळ्याच्या काठार झुलपी ती हळडुव्या रंगाची ‘ सोनफुलां ' 
नक्की कशी दिसता आसतलीं काय ? हांव म्हजी कल्पना ताणटालों आनी 
भांगराळ्या फुलांचो गालीचो नदरेमुखार हाडपाचो यत्न करतालों . आमच्या 
गोयांतली आबोलीं , जायो , जुयो , सुरंगां , मोगरी सगळे तरेची फुलां हांव 
पळयतालों . पूण ‘ डेफोडाईल्स ' कशी आसतली हाची कल्पना येना जाली . 

आनी खऱ्यांनीच ... कितें पळयतालों हांव ! सपनांत बी नाशिल्लो मू ? 

जुलय म्हयन्यांत ' लॉखनेस ' चे कुशीक उबो राविल्ले कडेन तो सगळो परीसर 
नाजूक हळडुव्या डेफोडाईल्सांनी भरून गेल्लो हावें खरेपणी पळयलो . आनी 
म्हजो म्हाकाच विश्वास बसलोना . खोशयेन व्हांवपी त्या दुकांतल्यान तर ती 
फुलां अदीक सुंदर दिसनाशिल्ली मू ? 

हांगाच्या मनशांची गर्व नाशिल्ली , सादी आनी मेकळेपणाची उलोवणी , 
तातूंत तांचे ते हेळे काडून केल्ले उच्चार आयकताना मजाच दिसताली . लंडनांतले 
लोक तर उतरां गिळटाले . बेगीन बेगीन उलयताले . हांगां हाच्या उरफाटें . 
सामकी सवकास आनी हेळे काडून थंडसायेन हांगाची मनशां उलयतालीं . 
' Hellooo Dr. Ramaanni , hoow are yoouuu ? ' अशें ओडून उलयतालीं . 
आमच्या घरा लागीच बांगलादेशाच्या मेहबूबचो भुसारी पसरो आशिल्लो . रांदपाक 
लागताल्यो त्यो सगळ्यो वस्तू थंय मेळटाल्यो . जाय त्यो वस्तू तो मनीस घराय 
पावत्यो करतालो . ताच्या पसऱ्याच्या दाराचेर एक पाटी आशिल्ली , ‘ पसऱ्यावयलें 
सामान मेळपाचो वेळ सकाळचे आठ ते रातचे णव . रातच्या णवा उपरांत गरज 
लागल्यार दारावयली बेल वाजोवंची . ' 

हांव आनी प्रतिमा असल्या ल्हान ल्हान गजालींची - खोस भोगतालीं . हांव 
परदेसांत आशिल्लों खरों पूण हॉस्पिटलांतलो स्टाफ , नर्स , वांगडी , तपती 
सेनगुप्ता , मीलन भाटे , लता पाठक , बांगलादेशी मेहबूब अशे मेळून आमचे 
भोंवतणी स्नेहतंतूंचे जाळेंच विणिल्लें . त्याभायर हांव आनी प्रतीमा अशें दोगांयचे 
म्हणून एक ल्हानशें , सुंदर भावविश्व ह्या अवाढव्य विश्वाच्या पसाऱ्यामदीं 
आशिल्लेंच ! 

इंग्लंडाक आयलीं तेन्ना प्रतिमाक रांदपाक येनाशिल्लें . मेहबूबच्या 
पसऱ्यावयल्यान कोलकाता मसालो , रांदपाचे जिनस मागोवन हाडून प्रतिमा 
रांदपाक लागले . तपतीनय ताका जायते जिनस शिकयले . ताका लागून प्रतिमा 
सुदारपाक लागले . मोटे उमेदीन ताणें गाजराचो हालवो तयार करचो . केन्ना 
केन्ना हावें विनोदान म्हणचें , गोडेमुताचे जे त्रास म्हाका आतां जातात ते 
त्यावेळार ताणें म्हाका भरमसाठ खावयिल्ल्या गाजराच्या हालव्याकूच लागून 
तर न्हय मू ? 

थंयच्या एका चायनीज रेस्टोरेंटांत सिंगापूरसान मोटी सुंगटां ( किंग 

प्रॉज ) येतालीं . एका बॉक्साक पांच पौंड पडटाले . घराकडेन हाडून ती उजरावची 
आनी एका व्हडल्या आयदनांत हुमण करून मागीर तें ल्हान ल्हान आयदनांत 
घालून फ्रीजांत दवरचे . जाय तेन्ना थोडी थोडी काडून हून करून घेतली काय 
वर्स्यभरयांत केन्नाय सुंगटांच्या हुमणाची रूच आयल्यार ती भागोवंक मेळटाली . 


दोगाजाणांच्या आमच्या ह्या ल्हानशा कुटुंबांत आनीक एकल्याची भर 
पडपाची आशिल्ली . प्रतिमा आई जावपाचे आशिल्लें . एकेवटेन हांव दुखाविल्लों . 
पयलेंच गुरवारपण ही एक नाजूक अवस्था आसता ही आमचेकडली समजीकाय . 
सुरवेक ओंकारे येतात आनी ताका लागून मांय आनी आवय तिका कशींच 
पातयेनात . गुरवार जावपाची पयलीच खेप आशिल्ल्यान बऱ्याचशा गजालींची 
तिका जाण नासता . ताका लागून मांय आनी आई तिका इतंभूत म्हायती कथन 
करपी धडे दितात . बाळंटेराच्या वेळार येवपी वेणो कशो आंवळून धरपाच्यो हे 
जरी दोतोरांनी सांगलें तरी ह्या संवसारांत नव्यानच जल्माक घालपी अर्भकाची 
खोस आनी भुरग्याच्या जल्मावेळार सोसूं नज अशो वेणो हांचे मेळावण करून 
आपलें चित्त कशें टवटवीत दवरपाचे हाचे धडे फक्त आईच दिवपाक शकता . 
इतलेंच न्हय तर पयलोच गुरवचार म्हणटकच धुवाळे , फुलां माळप ( घरची 
आनी कुळारची ) असले खोशयेचे खीण आयलेच . 

पूण हांगां तर तें एकलेंच आशिल्लें . म्हाका आजूनय याद जाता , एक 
दीस प्रतिमा सकाळच्या धा वरांचेर बाजारांत वचपाक म्हण बस स्टॉपाचेर उभे 
आशिल्लें . ताका एकदम धुंवळ आयिल्लेसारखें जालें आनी ओंकारे आयिल्लेभशेन 
दिसपाक लागले . तें रोकडेंच घरा आयलें . म्हाका फोन करपाचो ताणे यत्न 
केलो , पूण हांव आशिल्लों ऑपरेशन थेटरांत . मागीर ताणें तपतीक फोन 
केलो . तपती दोन भुरग्यांची आवय आनी तातूंत हुशारय . असल्यो गजाली ती 
जाणा आसली . प्रतीमाक तिणें धीर दिलो आनी म्हळे , ' चड करून तूं गुरवार 
आसूंक जाय . प्रेम येतकच तपासपाक सांग . ' तपासल्या उपरांत ती गजाल 
खरी थरली . ताचे सुवाळे करपाक हांगां तर कोणूच नाशिल्लो . केन्नाय कसलीय 
अडचण आयली जाल्यार ताणें तपतीक फोन करचो . तितलोच आदार . 

आमचेकडेन फुलां माळपाची पद्धत तशी अमेरीकेक ‘ फ्लावर शॉवर ' 

अशी पद्धत आसा . पूण इंगलंडाक तर ती लेगीत नाशिल्ली . त्या येद्या व्हडल्या 
आमच्या वाड्यांत प्रतिमा एकलेंच आसतालें . दीस भरत येवपाक लागले तशो 
दोतोरांच्यो फेरयो सुरू जाल्यो आनी प्रतिमाचे इत्सेप्रमाण बाळंटेर मुंबय जावचो 
अशें थरलें . पांच म्हयने भरतकच प्रतिमान मुंबय वचचे अशें थारलें आनी 
तयारेक लागली . आमकां आतां माणकुल्याच्या येवकाराची उमळशीक लागिल्ली . 

आमच्या सुखाचो कोणाक तरी दुस्वास जालोच . आमी खोशयेंत बुडिल्ली 
आसतानाच एक बरीच वायट बातमी आमच्या कानार पडली . प्रतिमाची आई , 
मुक्ताबाय संवसाराक अंतरिल्ल्यो . हॉस्पिटलांतूच म्हाका ही बातमी कळ्ळी . 
म्हाका एकाचबरोबर भंय अनी हुस्को दिसपाक लागलो . म्हजी भेट घडचेआदीं 
प्रतिमाक आपली आवय अतिशय लाडकी आशिल्ली . प्रतिमान तिची खूब सेवा 
केल्ली . ताका हांव ही वायट बातमी कशेतरेन सांगतलों म्हणपाचें म्हाका 
कळना जालें . दुःखाचो दोंगर ताचेर कोसळटलो हे तर जालेंच , पूण ताका 
लागून ताची नाजूक तब्येत इबाडटली हाचो म्हाका हुस्को जालो . सांजवेळां 
पांच वरांचेर हांव घरा आयलों . प्रतिमाक भायले कुडीत बसपाक लायलें आनी 
आडखळत कशें ल्हवू ल्हवू ताका ती खबर सांगली . ताका खरेंच दिसना . तें 
लागलें व्हडाव्हडान रडपाक . हांव ताका थातारपाक लागलों आनी तपती 
सेनगुप्ता आनी मीलन भाटे हांकां फोन करून कळयलें . रोकडींच ती आयलीं 
आनी प्रतिमाक थातारूंक लागली . प्रतिमाचें मन हळवें जाल्लें . तिचे आवयची 
पिराय तशी व्हडली नाशिल्ली . फक्त सत्तावन वर्साची आशिल्ली ती . काळजाच्या 
दुयेंसान दुयेंत आशिल्ली . प्रतिमाचे , आपले अपुरबायेचे धुवेचें , कांय म्हयन्यांनी 
येवपाचें आशिल्लें बाळक पळोवपाक आतां ती ह्या संवसारांत नाशिल्ली . 
प्रतिमाक हाची सामकी चुटपूट लागिल्ली आनी तें तळमळटालें . हांव म्हज्या 
माणकुल्याक आईक दाखयतलें आनी मागीर आई ताका भांगराची वस्त घालतली 
अशी मोटे उमेदान प्रतिमा सपनां पळयतालें . ती सपना चुरमडून गेल्ली . 

प्रतिमाचे आईची प्रकृती नाजूक आनी तातूंत काळजाचे दुयेंस . एक 
फावट दोतोरान काळजाचे ऑपरेशन करपाचो सल्लो दिल्लो पूण मनाची 
तयारी जावंक नाशिल्ल्यान ' मायट्रल स्टनोसिस ' चो त्रासय ती तोंड धापून 
सोंसताली . मुंबय आसताना प्रतीमा आईची खूब कुयताद घेतालें . काळजाचें 

दुयेंस हें खूब वर्सी आदलें . ताका लागून अकस्मात अशें अपसरण येत म्हणपाचें 
कोणें चिंतूंक नाशिल्लें . 

प्रतिमाचे दुःख समजून घेवपी असो घरांत हांव एकलोच आशिल्लों . 
ताका थातारतालों हांव . आई नासताना त्या पोरण्या घरांत वचपाइतलो ताका 
धीर नाशिल्लो . मुंबय वचपाचे आमी फुडें फुडें धुकलीत रावली तरी लेगीत 
बाळंटेराची अडचण मतींत घेवन मुंबय वचप नक्की थरील्लें . 

तपती प्रतिमाक एक सारकी सांगताली , तूं मुंबय वचूं नाका . हांगांच राव . 
आमी आसात . आनी मागीर तिणे आपली उदाहरणां दिवची . आपणाल्या 
पयल्याच भुरग्याक घेवन तपती जेन्ना घरा आयली तेन्ना रामप्रसादान तयारी 
म्हण ग्रामोफोनाचेर एक रीकोर्ड लायिल्ली आनी अर्द किलो मटण हाडून 
दवरिल्लें . तिगेल्या ह्या उदाहरणान आमचे मनोरंजन जावचे . 

पूण 
येनासलो . निमाणे , सप्टेंबर 1971 त दोतोरांचे सर्टीफिकेट बी घेवन प्रतिमा 
मुंबय आयलें आनी 30 ऑक्टोंबर 1971 त डॉ . आमोणकार हांच्या गिरगांव 
चौपाटी लागी आशिल्ल्या हॉस्पिटलांत अनुपचो जल्म जालो . कम्प्युटर , टेलिफोन , 
मोबायल बी असल्यो सुविधा तेदेवेळार नाशिल्ल्यो . पत्रांवरवीं सगळे वेवहार 
चलताले . म्हका जेन्ना ही बातमी कळ्ळी तेन्ना खिणभर दिसलें वचचे आनी 
भुरग्याक पळोवन येवचे . पयलेंच बाळशें तें आमचें . कोणाभशेन दिसतलें हाजेर 
हांव आनी प्रतिमा सदांच फकाणां मस्करी करताली . आतां खऱ्यांनीशी बाळक 
पळोवपाची इत्सा हांव मोट्या कश्टांनी दामून दवरतालों . कित्याक तर तितलो 
खर्च परवडपाचो नाशिल्लो . मेहबूबकडल्यान हावें मिठाय हाडली आनी मोटे 
खोशयेन सगळ्यांक वांटली . चलो जालो जाल्यार थंयचे प्रथेप्रमाण चिरूट 
ओडपाक दिवपाचें आसता - जे ओडपी आशिल्ले तांकां हावें चिरूट वांटले . 
प्रतिमाच्या पत्रांतल्यान अनुपचें जें वर्णन आनी फोटे येताले ताचेर हांवें समादान 
मानून घेतलें . केन्ना केन्ना हांव खंती जातालों आनी टाईन न्हंयचे तडीक उबो 
रावन न्हयेत एकेक गुणो मोखून मारीत येवजितोलों . गोयांत मडगांव वटेनचे 
जायते लोक बोटीचेर काम करपाक वताले ताची म्हाका याद जावपाक लागली . 
दोन वर्सी सोंपतकच तांकां तीन म्हयन्यांची रजा मेळटाली . ते रजेंत बायलेक 
गुरवचार येतालो . परतून यो मेरेन भुरगें देड वर्साचें जातालें . म्हजेय आतां 

तशेंच जाल्लें . फक्त व्याकुळतायेन पत्राची वाट पळयतालों . प्रतिमा केन्ना एकदा 
अनुपाक घेवन येता अशें जाल्लें . 


प्रतिमा मुंबय वतकच हावें ' तेरा - लिन हूड ' हो वाडो सोडलो . हॉस्पीटलांत 
म्हाका एक ल्हानसो बरो फ्लॅट बेचाळीस व्हिन्ग्रोव रोड हांगासर दिलो आनी 
हांव थंय रावपाक आयलों . आमी आतां सेनगुप्ता कुटुंबाचे सामके लागी 
रावपाक आयिल्ली . अनुप चार म्हयन्यांचो जातकच प्रतिमान आनी ताणें 
इंगलंडाक रावपाक येवचे अशें थरलें . हांगा हांव तांच्या येवकाराची तयारी 
करपाक लागलों . डॉ . डंकीन हे आमचेकडेन सिनियर ऍनेस्थेटिस्ट आशिल्ले . 
फियोना ही तांची घरकान्न , खूब उमेदी . अनुपखातीर आमचें घर सजोवपाची 
जापसालकी तिणे घेतली . आपणे स्वता बाजारांत वचून तिणें सेकंड हॅन्ड पूण 
बो वस्तू घेवन येवच्यो . हांव घरा नासल्यारूय तिचे काम चालू आसतालें . 
माणकुल्याखातीर वेगळी कूड तयार करून तिणे ते कुडीत अनुपाक सोबसारको 
वॉलपेपर लायलो . मागीर बेबी कॉट , बेबी प्राम , बेबी कॅरियर , बेबी वॉकर 
असल्यो बोचशो ल्हान व्हड वस्तू तिणे हाडून दवरल्यो . वारें घालून फुगोवपाचो 
साडेचार फूट इंचांचो प्लास्टीकचो सोंसो एका कोनशाक उबो करून दवरलो . 
मोटारीत फाटल्यान बसपाक बाळखुर्ची लायिल्ली आनी फ्लॅटाक नांव दिल्लें 
नूक कॉर्नर . 

लंडनाक येवन प्रतिमा आनी अनुपाक घेवन न्यू हांव कॅसलाक आयलों . 
चार म्हयन्यांचो आशिल्लो हरशीं तो , पूण हावें धरल्यार अजीबात रडलो ना . 
हेवटेन तेवटेन पळयत आसतालो आनी उमेदी दिसतालो . ताचो मोव गुबगुबीत 
गाल हावें तोंडांत धरलो जाल्यार तो फिस्स करून हासलो . चार म्हयन्याभितर 
अनुपाक मम्मीची आनी मम्मीक अनुपाची इतली संवकळ जाल्ली , दोगांकूय 
एकामेकाबगर रावपाक जायनाशिल्लें . रातीकडेन न्हिदपाखातीर अनुपाक बेबी 
कॉटीचेर दवरून दार बंद केलें काय तो रडपाक लागतालो आनी प्रतिमाय 
धांवत वचून ताका आपणाकडेन घेतालें . हेसंबंदान हांवें फियानो डंकिनाकडेन 
चर्चा केली . सामकें सहजपणी तिणे सांगलें , ‘ सगळीच भुरगीं पयलीं रडटातच . 
पूण आमचे खातीर तो चिंतेचो विशय न्हय . थोड्या दिसांनी मागीर ती शांतपणान 

न्हिदपाक शिकतात . तूं ताचो हुस्को करूं नाका . अनुपय शिकतलो थोड्या 
दिसांनी एकटो न्हिदपाक . ' 

मागीर एक दीस आमी थारायलें , अनुपाक शीस्त लागपाकूच जाय . 
प्रतिमा अनुपाक न्हिदावन कुडिचे दार बंद करता थंय आसा , ताणे रडपाक 
सुरू केलें . आमी कालीज घट्ट केल्लें . पांच - स मिनटां रडून . मागीर तो 
न्हिदलो . मागीर प्रतिमान भितर मचून ताचेर कामरूंक गोधडी घाली . तरी 
आमी येवजितालीं , शिस्तीच्या नावाखाला आमी त्या ल्हान भुरग्याची छळणूक 
तर करीनात मू ? पूण खूब येवजिल्या उपरांत म्हज्या लक्षांत आयलें , शिस्तीच्या 
नावाखाला नकळटाना आमी ताका योगशास्त्रामदल्या प्राणायम , मनाची एकाग्रता 
हांचे धडे दिताली . त्या माणकुल्या भुरग्याक आमी नकळटाना स्वावलंबी 
जावपाक शिकयतालीं . लॉर्ड टेनिसन ह्या कवीच्या म्हणण्याप्रमाण ध्यानसाधनेचो 
जल्म पश्चिमी देशांतूच जाला . आपणालो अणभव ताणी एकीकडेन बरोवन 
दवरला . सगळ्या इंग्लीश भुरग्यांभशेन ताकाय बी रातचो न्हिदताना वेगळे एके 
कुडीत बंद करून दवरिल्लो अशें ताणें बरयला . खूब रडलो खय तो . पूण 
आवय बापायन थंय लक्षूच दिले ना . रडटाना हो ल्हान भुरगो ‘ मम्मी , मम्मी ' 
च्या बदला ' टेनिसन ' अशी आड्डी मारून रडटालो . ह्या उतरांचे लयेंतूच 
मागीर ताचें मन गुंतून गेले . तो आवाज आयकतां आयकतां ताका न्हिदूय 
पडली . ध्यानसाधनेचे पयलें सोंपण म्हटल्यारच मनाची एकाग्रता . 

असल्या सात्वीक येवजण्यांचो आदार घेवनच हांव अनुपाक वेगळे कुडीत 
न्हिदोवपाविशींचे म्हमें समर्थन करून घेतालों . आपलो हेत बरो आसल्यार 
आमी दरेके गजालींतल्यान बरे अर्थ सोदून काडीत वतात हे सामकें खरें . 

आयचे घटकेक अनुप अमेरिकेंतले एका विद्यापिठांत नांवाजतो फिशाल 
सर्जन म्हण काम करता . इतलेंच न्हय तर तो विभागाचो डायरेक्टरय आसा . 
मधुरा ही घरकान्न आनी रोहन आनी रिशी अशी दोन भुरगीं हांचेसयत ताणे 
आपलो सुखाचो संवसार थाटला . म्हाका आतां पटून आयलां , नाका आशिल्ले 
लाड करीनासताना भुरग्यांक शिस्त लावन आनी तांचेर बरे संस्कार घडोवन 
तांकां वाडयलीं जाल्यारच ती फुडाराक उत्तम आनी सद्गुणांची मनशां जावंक 

प्रतिमा आतां अनुपाच्या बाळलीलांभितर रमून गेल्लें . एकटुकेपणाच्या 
बेजारान वाजेल्ल्या आदल्या प्रतिमाक आतां फुरसतच मेळनाशिल्ली . सगळ्या 
गजालींकडेन ताकाच लक्ष घालचे पडटालें . लग्न जाल्या उपरांत पयलेच फावट 
इंगलंडाक येतना आईचो निरोप घेवपाच्या वेळार प्रतिमान आईक वेंग मारून 
हुंडक्यांनी रडून घेतिल्लें . ताका बाबड्याक खंय खबर आशिल्लें आईची ही भेट 
निमाणची थरतली म्हण ? आतां अनुपाचो जल्म जातकच नातवाचे लाड , 
अर्थअपुरबाय करपाक आपली आई ना हाचे दुःख मात ताका सतायत रावलें . 
पूण तातूंतल्यान तें आपणाक सांवरतालें . आमच्या भारतीय तत्वगीन्यानाप्रमाण 
जल्म आनी मर्ण हेसंबंदांतले समर्पक अशे वितार आमी ल्हानपणासावन आयकत 
आयल्यांत . प्रवचनां , पुराणां , कीर्तनां हांचेवरवीं मरणाचो अर्थ सांगीत आसतात . 
जल्म - मरण म्हळ्यार एक वस्त्र त्यागून दुसरें धारण करप इतलो सोंपो अर्थ 
हेर खंयच्याच धर्मान केल्लो आसचो ना . तरी आसताना आपल्या लागींच्या 
मनशाचे मरण सोंसप कठीण आसता . अशीच अवस्था प्रतिमाची जाल्ली . 

पूण 
न्यू 

कॅसलाक आयल्या उपरांत असलींच एक - दोन उदाहरणां आमच्यामुखार 
घडली जातूंतल्यान आमकां बरोचसो अर्थबोध घेवपाक मेळ्ळो . 

एक फावट न्यू कॅसल विद्यापिठांत आंतरराष्ट्रीय थरावयल्या सोशल 
गॅदरींगाचे आपोवणे आमकां आयिल्लें . असल्या गॅदरींगांत नव्यो वळखी जातात , 
नव्यो गजाली कळटात . आमी अगत्यान गेली . एकामेकांची वळख , मागीर 
जेवण अशो कार्यावळी जातकच घरगुती मनोरंजनाच्यो कार्यावळी सुरू जाल्यो . 
एक - दोन कार्यावळी जाल्यो . उपरांत सादारण पंचावन्नांची पिराय आज्ञेये अशे 
बायलमनशेन सगळ्यांक आग्रो करून आपयलीं . हाफ स्लीवचो टी शर्ट आनी 
लॉग मिडी घाल्ले ते बायलेन फुडें सरून स्कॉटीश पायप वाजोवपाक सुरू केलें . 
वाजोवप खूब ओडलायणे आशिल्लें . सगळ्यांनी कवतुक केले . म्हजे म्हऱ्यांत 
एक थळावें जोडपें बशिल्लें . ताणी म्हाका म्हळे , ' बाबडेचो घोव पयरूच मेला . 
घरांत एकलीच उरतली म्हण आमीच तिका आग्रो करून हांगां घेवन आयल्यांत . 
तितलोच तिचो वेळ पासार जातलो . ' 

तें आयकून आमकां अजापान थटाक जालें . अठेचाळीस वरां आदी 
जाल्लें आपल्या घोवाचे मर्ण तिणे कितले सहजतायेन पचयिल्लें ! जे गजालीचो 

कांयच उपेग जायना ताचेर चुरचुरे करीत बसपांत कसलो आवशिल , असो 
सादो - सरळ विचार हीं मनशां करता आसतली . 

तशीच कथा आमच्या वॉर्डाची मुखेली सिस्टर एडिथ मर्फिची . घराकडेन 
तिची जाणटेली आवय आसताली . नर्स आशिल्ल्याकारणान एडीथान आपले 
आवयक हॉस्पिटलांत दवरीनार.ताना ती आपूणच घरच्या घरा आवयची सेवा 
करपाक लागली . तिची आवय एका आयताराक सांजवेळची मेली . थंयच्या 
रीवाजाप्रमाण तिणें फ्यूनरल डायरेक्टराक कळयलें आनी निमाणचे विधीखातीर 
तारीख थारायली . सोयऱ्यांक तेप्रमाण दीस कळीत केलो . तिका बिरेस्ताराक 
म्हळ्यार चार दिसां उपरांतची तारीख मेळिल्ली . आवयची कूड पेटयेंत घालून 
दवरिल्ली . बिरेस्तार मेरेन आतां ती पेटी घराच उरपाची . 

सोमाराक ड्युटीचेर येनाफुडें म्हाका एडिथाचे आवयच्या मर्णाची खबर 
समजली . तिका मेळून येवपाक जाय अशें हावें मनांत थारायलें . तोमेरेन एडिथ 
सदचेभशेन युनिफॉर्म बी घालून ड्युटीचेर हाजीर ! हांव पळयतूच उरलो . उपरांतचे 
चार दीस ती ड्युटीचेर येत आशिल्ली . घरा वचून आपलें जेवण रांदताली . टी . 
व्ही . पळोवन सुशेगाद न्हिदताली . आवयची कूड तिच्या मुखारच कॉफिनात 
दवरिल्ली . म्हाका खूब अजाप जालें . 

खरे म्हळ्यार आवयचेर तिचो खूब मोग आशिल्लो . पूण ती मेल्याउपरांत 
भावनांचो देखाव करिनासताना आवयचे मर्ण तिणे शांततायेन आपणायिल्लें . 
सगळ्यो गजाली वेवहारीकपणान तडीक व्हेल्ल्यो . 

ह्या उदाहरणांवयल्यान प्रतिमानय आतां आपले आवयचे मर्ण आपणायिल्लें . 
तें सुशिक्षित आशिल्लें . लागी लागी आख्ख्यो युरोप ताणे पळयिल्लो . स्कॉटलैंड , 
वेल्स सारकिले युनायटेड किंगडमाचे हेर भागय पळयिल्ले . बेल्जियम , फ्रान्स , 
रोम , इटली , जर्मनी , ऑस्ट्रीया , स्वित्झर्लंड सारकिल्या सगळ्या देशांतले 
भोंवडेंतल्यान ताणें संवसारांतली सुंदरताय , संवसाराची विशाळताय हांचो अणभव 
घेतिल्लो . इंग्लंडाक येनाफुडें ताणें न्यू कॅसल युनिवर्सिटींतलें इंटरनॅशनल वुमन्स 
कौंसिल जॉइन केल्लें . संवसारांतल्यो जायत्यो बायलो ताका थंय मेळच्यो . 
तांचेवांगडा जातल्या विंगड विंगड गजालींच्या चर्चीनी तें वांटो घेतालें . सोशल 
फंक्शनांनी वतालें . ह्या सगळ्या अणभवांतल्यान तें कुशळ जायत गेले . तेभायर 

आपूण स्वतः ते एका भुरग्याची आवय आशिल्लें . ताचेमदी रमून गेल्ल्यान 
आतां ताचे आपले आवयच्या मर्णाचे दुःख बरेचशें उणें जाल्लें . घर सांबाळटाना 
आनी अनुपाच्या फाटल्यान फुडल्यान वावुरताना ताचो वेळ बरो पासार जातालो . 
इतलेंच न्हय तर ताणें रांदिल्ल्या चिकन मसाल्याची डीश , गाजराचो हालवो 
हांचो सुवाद घेवपाक जायत्यो इंग्लीश इश्टीणी घरा येताल्यो . तांकां आपोवपाची 
बी गरज लागनासली . प्रतिमान तांकां आपलेपणान लागी केल्लें . 


म्हजी आनी कन्सलटंट राम कालबाग हांची बरी इश्टागत जुळिल्ली . 
ताणी म्हाका सगळ्या गजालीनी उर्बा दिल्ली . ताणी म्हाका एक फावटीं खूब 
मदत केली आनी म्हजे फाटल्यान ते खंबीरतायेन उबे राविल्ले . तांच्या ह्या 
रीणाचो म्हाका ह्या जल्मांत विसर पडपाचो ना.कालबाग हे वयल्या नंबराचे 
निपूण सर्जन . पूण मनान शांत . आसा तातूंत सूख कशें मानचे हे ते बेस बरें 
जाणा आशिल्ले . मायेस्त आशिल्ले . इलाज करता आसताना पिडेस्तांकडेन 
आनी तांच्या सोयऱ्यांकडेन कशें वागचें हे ताणी म्हाका शिकयलें . जायते 
फावटी ताणी म्हाका सांगचें , शस्त्रक्रिया करतकच पिडेस्त पन्नास टक्क्यांनी 
निवळटा . ताचेकडेन आपलेपणान आनी मायेन वागलें जाल्यार तो शंभर 
टक्क्यांनी बरो जाता . 

नामना आनी भोवमानाक पाविल्ले आनी हांगासूनच निवृत्त जाल्ले 
न्यूरोसर्जन रोबोथम हांची देख ताणी म्हाका दिवची . फुटबॉल हो इंग्लंडांतलो 
सगळ्यांत चड आवडीचो खेळ . एक फावट एका नांवाजत्या फुटबॉल खेळप्याक 
मोटारीचो अपघात जावन ताचे तकलेक बरोच मार लागलो . ताका वॉर्डात 
दाखल केल्लो . रोबोथमाक कळनाफुडें ते धांवत आयले . ताणी पिडेस्ताक 
पळयलो . फक्त एकूच मिनीट ताचेबरोबर ते उरले . इतल्यांत तांकां कळ्ळे , हो 
पिडेस्त आतां वांचप कठीण . उपरांत भायर येवन ताच्या सोयऱ्यांमदें बसून ते 
विशेक मिनटां तांचेभशेन रडटाले . रोबोथोमाविशीं त्या सोयऱ्यांच्या मनांत 
आस्था निर्माण जालीच पूण तांकां धन्यताय भोगली . परतून त्या पिडेस्ताचेर 
रोबोथोमान नदर घातली ना . तीन दिसांनी तो मेलो . पूण सोयऱ्यांचे समादान 
जाल्लें . रोबोथोमान जायते यत्न करूनय तो मेलो तो दुर्दैवान अशेंच सगळ्यांचें 

मत जालें . ताणी पेपरांत डॉ . रोबोथोमचे जाहीर उपकार मानले . मनीसपणाचो 
-हो भाग दोतोरांनी समजून घेवप सामकें म्हत्वाचे . 

राम कलबाग तांच्याच वॉर्डात काम करपी नर्स डेरीनावांगडा लग्न 
जाल्लो . तांकां अनिल आनी अंजली अशी दोन भुरगी . कॉलेजीत शिकताली . 
डेरीनाक लसूण अजिबात आवडनाशिल्ली . ती घरांतूय लसूण हाडिनाशिल्ली . 
लसणीचो वास तिका सोंसनाशिल्लो . रामाक तर लसणीचो घोस्त . म्हाका हे 
कळटकच हावें प्रतिमाक म्हळे , ‘ लसणीची चटणी कर आनी पोळे काड . 
कालबगाक जेवपाक आपोवया . ' लसणीचें नांव कानार पडनाफुडें कालबाग 
आनी रावतात ? धांवत पळत म्हणटा तशे आमगेर जेवपाक आयले . उपरांत 
तोंडाक लसणीचो वास येता म्हण दोन दीस तांकां वेगळे कुडिनी न्हिदचे पडलें ! 
पूण तांकां ताची पर्वा नासली . मागीर कालबाग आमगेर खूब फावटी जेवपाक 
आयले . 

एक फावट 25 डिसेंबराक - ख्रिसमसाक कालबाग हाणी दनपारां आमकां 
जेवपाक आपयलें . भायर स्नो आनी भितर इंग्लीश वातावरण . सुटबूट घालून , 
शेरी पिवन आमी जेवपाक बसली . मागीर तकलेर तोपी दवरली . 

मुखारच 
आशिल्लो क्रेप पेपराचो रोल . तो दोनूय हातांनी ओडलो तेन्ना फोगेट वाजली 
आनी भितरसून नेपकीन आयलो . तो मांडयेर पसरायलो . थोडी शैंपेन घेतली . 
खावन पिवन जातकच सांजवेळा पांच वरांचीर आमी घरा परतली . टर्की केन्ना 
खावपाचें , ख्रिसमस पुडींग केन्ना खावपाचे ह्यो सगल्यो प्रथा आमी थंय शिकली . 


असल्याच भेटी गांठींतल्यान , जेवणा खाणांतल्यान , इश्ट इश्टीणींक 
मेळपांतल्यान न विसरपासारकेली एक घडणूक घडली . 

न्यू कॅसलाक सान विशेक किलोमिटरांचेर लेंगले कासल नांवाचो एक 
किल्लो आसा . थंय कोणाचो राबितो ना . थंय एक रेस्टोरंट उकतें केल्लें . फकत 
रातचे डिनर , साडेस ते साडे धा अशी चार वरां . साम पारंपारीक म्हळ्यार 
शेंकड्यांनी वर्साआदी राजा आनी प्रजा जशेपरी वागतालीं तेचभशेन . सगळ्यांकूच 
ताचें कवतूक . डिनराक वचपाची सगळ्यांक आवड . पूण एके फावटीक फक्त 
शंभरांकूच वचपाक मेळटालें . दोन वर्सी लागताली जागो मेळपाक . हॉस्पिटलांतल्या 

एकट्याची थंय वळख आशिल्ली ताका लागून आमकां चार म्हयन्या उपरांत 
जागो मेळ्ळो . तीन कन्सलटंट , बाकिचे सगळे दोतोर , तांच्यो बायलो , कांय 
नर्सी अशें मेळून आमी तीस जाण एक स्पेशल बस करून पावणेस वरांचेर थंय 
गेली . हांव आनी हेर दोगजाण वावुरपी आशिल्ले . सकयल्या मजल्यार सगळी 
मंडळी एकठांय जाली . माथ्यार तोपी बी चडोवन सगळ्यांनी आदल्या काळावयलो 
भेस केल्लो . बार आशिल्लें . सगळ्यांनी व्हिस्की वा जीन घेतली . इतल्यान तीन 
घोडेस्वार आयले . ताणीं बिगूल वाजयलो आनी राजाचो हुकूमनामो वाचून 
राजान वयर आपयिल्ल्याचे सांगलें . आमी वयर गेले . बसपाक बांकडे . जेवपाकय 
एक ओबडधोबडशें लाकडाचें मेज . पिवपाक चांदिचे पेले . तातूंत मिड . एके 
तरेची वाईन ती . आदी घराकडेनच तयार करताले . पिवपाक आनीक कांयच 
ना . व्हिस्की , जीन , उदक लेगीत ना . इतल्यान खाड वाडयिल्लो म्हातारो राजा 
खोंकत खोकत आयलो . सगळे उठून उबे रावले . राजा बसलो . खोंकपाक 
लागलो . ताणे सगळ्यांक बसपाक सांगले . राजा खुबूच कोमलो कसो . तो 
लागलो खेळ खेळपाक . पयल्या आनी दुसऱ्या नंबराक इनामां मेळची . खेळाचे 
प्रकार चावट कशे . ताका लागून जमिल्ल्या लोकांमदल्यान हांसपाचो , खिदळपाचो 
आवाज जातालो . परके बायलेचो कीस घेवन चड वेळ मेरेन जो धरता ताका 
पयलें इनाम . चोवीस वर्साचे पिरायेसकयले चलयेचे जांगेचेर चडान चड वयर 
जो कोण रिबीन बांदतलो ताका पयलें इनाम आनी तरनाट्यो चलयो तर 
मेजाकडेन उब्यो रावन आपले पाय उकते करून जांगो दाखयताल्यो . इतल्या 
ह्या बोवाळांत कोण कितली मिड पितालो हाचें कोणाकूच धंगण नाशिल्लें . 

जेवल्या उपरांत पदां बी म्हणत मंडळी सकयल देंवली . आमी बशींत 
बसली आनी बस परतली . बसीचे स्पीडीवांगडा मिड चढत वचपाक लागली . 
कोणाची तकली कोणाचे मांडयेचेर , कोण सीट सोडून सकयल लोळटा असल्यो 
गजाली घडल्यो . बस जेन्ना घराकडेन पावली तेन्ना सगळ्यांक बसींतल्यान 
भायर काडटना वावुरप्यांक नाका पुरो जालें . 


आमचेखातीर तो खूब खोशयेचो काळ आशिल्लो . अनुप थोडो वाडूंक 
लागिल्लो . आमी ताका बेबी कॅरीयरांत घालून ल्हवूल्हवू भोंवपाक वचपाक 

लागली . अशीच एक गजाल . वेळ रातचो . तो सुशेगाद न्हिदिल्लो . आमी 
हॉटेलांत जेवपाक वचपाचें थारायलें . ताका बेबी कॅरीयरांत घालून आमी घेवन 
गेली . गाडी पार्क केली आनी सहज म्हण फाटल्यान वळून पळय जाल्यार 
अनुप जागो जाला आनी तो कॅरियरांतल्यान भायर येवन ताची नदर हेवटेन 
तेवटेन भिरभिरता . हावें प्रतिमाक तिडावपाक म्हणले , ' आतां तूं न्हीद कॅरियरांत . 
हांव आनी अनुप जेवपाक वतात . ' 

अनुप दोन वर्साचो जाल्लो . तेन्नाची एक घडणूक . मुखारच रावतल्या 
पाठक घोव बायलेचो चलो अमर - आमच्या अनुपाचेच पिरायेचो , आमगेर 
खेळपाक येवचो . आशिल्लो उंच , गोरो आनी धिप्पाड . त्यामानान अनुप दिसपाक 
ल्हान आनी नाजूक . तो सभावानय उग्र आशिल्लो . अनुपाच्या हातांत कसलेय 
खेळणे दिसलें काय ते आपल्याक जाय म्हणपाचो ताणें हट्ट धरचो . दिलें ना 
जाल्यार फट करून तोंडार मारतालो . अनुप मागीर रडत रडत आवयम्हऱ्यांत 
येतालो . प्रतिमान अमराक तशेंच अमराचे आवयक तरातरांनी सांगून पळयलें . 
पूण सुदारना . अनुपाक राग येवचो , तीडक येवची पूण प्रतिकार करपाचें 
आपणाकडेन सामर्थ्य ना अशें ताका दिसता जांवये . पूण ताका विसर पडनाशिल्ली . 
सगळो राग ताणे कोंडून दवरिल्लो आनी एक दीस अनुपाक घरासकयल 
फुटपाथाचेर अमर दिसलो . अनुपान आनी वेळ केला ? सगळे बळ एकठायलें 
आनी अमराचेर वागाभशेन झोपय घेतली . ताका एकसारको मारपाक लागलो . 
आड्डतच अमर फूटपाथाचेर लोळपाक लागलो . प्रतिमान धांवत वचून अनुपाक 
कुशीक काडलो . पूण तें कांयच उलयलें ना . कित्याक तर प्रतिमाकय ताचो राग 
आशिल्लो . 

अनुप शांत चित्ताचो . चड उलयनाशिल्लो . त्या दिसासावन अमरान आपलें 
वागप सुदारलें . तो अनुपाक भियेवपाक लागलो . अनुपाकडेन तो मातसो 
पयसल्यानच गजाली करपाक लागलो . प्रतिमाक तें पळोवन समादान जालें . 


हांव म्हज्या अभ्यासांत आनी संशोधनांत गुल्ल आसताना तशेंच आमी 
कुटूंबवात्सल्यांत व्यस्त आसताना आनीक एक धक्को आमकां बसलो . 

म्हज्या बापायच्या मर्णाची खबर ( 1972 ) गोंयच्यान आयली . दुसरो 


ताठ कणो 


141 


धक्को आशिल्लो हो . म्हज्या लग्नावेळार आई , भाई आनी सगळी भावंडां मुंबय 
आयिल्ली . ताकतिकेन जायना पूण रामाणी आनी वालावलकार कुटूंबांतल्या 
लोकांनी लग्नाचो तो सुवाळो कितले खोशयेन मनयिल्लो ! इंग्लंडाक वतना 
सगळ्यांनी म्हाका मायेन निरोप दिल्लो . त्या मायेस्त मनशांमदली दोन मनशां 
फाटोफाट आमचेमदल्यान काळान ओडून व्हेल्ली . पयलीं प्रतिमाची आई , 
आनी आतां आमचे भाई . हरशी म्हण पयलींसावनच नोकरेच्या निमतान भाई 
घरासावन पयसूच उरतालो . तो आनी हांव , आमचेमदी बापूय - पुताइतले 
संवाद जायीसारखो सहवास केन्ना घडलोच ना . तरीलेगीत बापूय मेल्ल्याचे दुःख 
जालें . आईचो मात हुस्को जातालो . घोवाच्या नोकरेच्या कारणान आसना , तिणे 
सदांच एकटुकेपण अणभविल्लें . तो पयस आसतानाय आपल्या स भुरग्यांक 
घेवन ती वाडयेक राविल्ली . केदें धाडस तिचें ! सामकें उणें उलोवनय आमचेर 
तिचो मायेस्त धाक आसतालो . देविदास ह्या म्हज्या व्हडल्या भावाक 1954 त 
आयिल्लें अकाळी मर्ण तिणे सोशिल्लें . आमकां पांच भांवडांक तिणें दोळ्यांत 
तेल घालून म्हणटा तशें जपलें . म्हजें शिक्षण , म्हजें लग्न , म्हजें परदेसांत वचप 
तिणें भरिल्ल्या मनान पळयिल्लें . भाईच्या मर्णाक लागून तिची जाल्ली उदास 
मनस्थिती हांव समजूंक शकतालों . त्या यादीनी जीव कळवळून आयिल्लो . 
मधूचें आतां लग्न जाल्लें ही तांतली समादानाची गजाल आशिल्ली . तिची 
व्हडली सून मीनाक्षी घरा आयिल्ली . प्रतिमा आनी धाकटुलो अनुप त्या लग्नाक 
हाजीर रावली आनी वाडयेच्या त्या घरांत भाईन आनी आईन नातवाचे खूब 


लाड केले . 


न्यू कॅसलच्या त्या विद्यापिठांत तसो म्हजो बरो जम बशिल्लो . सगळ्यांकडेन 
बरेपणाचे संबंद दवरून काम सुरळीत चलतालें . एक फावट कालबाग थोड्या 
दिसांखातीर रजेर गेले . दुसऱ्या कोणाय कन्सलटंटाक ड्युटीचेर दवरीनासताना 
ताणी म्हाकाच देखरेख करपाक सांगलें आनी चेअरमन लास्मनानीय तें मानून 
घेतले . त्यावेळार कालबागकडेन चीनांतल्यान आयिल्लो ‘ चीवू ' नांवाचो रजिस्ट्रार 
आशिल्लो . ताका दिसलें कालबाग नासल्यार सगळी ऑपरेशनां आपणेनूच 
करपाची . हावें कालबागच्या वॉर्डात राउंड घेवचो आनी खंयच्या पिडेस्ताक 

शस्त्रक्रियेखातीर तयार दवरपाचो तें सांगचें . तेभायर कठीण शस्त्रक्रिया आसत 
जाल्यार ऑपरेशन थेटरांत वचून हांवूच ती करतालों . रजिस्ट्रारांक तातूंतलो 
अणभव चड नाशिल्ल्यान तांकां शस्त्रक्रिया करपाक दिवप घातकी आशिल्लें 
आनी न्यूरोसर्जरी विभागाचो तसो कायदोय आशिल्लो . डॉ . चीवूक हे सोंसलें 
ना . ताचो राग दिसानदीस वाडत गेलो . ताका दिशिल्लें , कालबागचे गैरहाजेरीत 
सगळ्यो शस्त्रक्रिया आपूण करतलों म्हळ्यार हो डॉ . रामाणी मदींच आडखळ 
हाडटा . एक दीस म्हाका चीवून फोन केलो आनी फोनाचेर रागारागान आड्डूंक 
लागलो . म्हाका करपाच्यो आशिल्ल्यो शस्त्रक्रिया तूं म्हजेकडल्यान झोमून घेता 
आनी तूंच करता . म्हाका हे असलें चलपाचे ना . ताणें काय न्ही म्हळ्यार 
फोनावल्यान धा मिनटां तापय काडली . निमाणे तर ताचो तोल घसरिल्लो . 
आपूण कितें उलयतां तें ताचें ताकाच कळनाशिल्लें . हावें ताचे सगळे उलोवप 
शांतपणान आयकून घेतले आनी तुज्या उलोवण्याचेर जरूर विचार करतलों 
म्हणपाचे सांगले . दुसऱ्या दिसा हावें घडिल्ल्या प्रकाराची खबर लास्मनाक 
दिली . लास्मनान चीवूक आपोवन हाडलो . ताका नेमांची कल्पना दिली आनी 
परतून असली बेशिस्तपणा जावूक जायना म्हणपाची खर शीटकावणी दिली . 
आपली चूक ताच्या लक्षांत आयली आनी म्हजी माफी मागल्या उपरांत ताणें 
म्हजेकडले संबंद बरे दवरले . इतले बरेपणाचे ते संबंद आशिल्ले , आजलेगीत 
तांकां मेळपाचें जाल्यार म्हाका तें मानवतलें . 

सर वॉल्टन हे संवसारांत नामनेक पाविल्ले एक न्यूरोलोजिस्ट . इतलेंच 
न्हय तर हे जाणटे पिरायेचेर लेगीत ते शिस्तीन कडक आनी कामांत तत्पर 
आशिल्ले . तांचे उलोवप चड न्ही . केन्नाय पळयल्यार कामांत गुल्ल . पूण शिश्ट 
नाशिल्ले . सारखो कसलो तरी विचार करीत आसताले आनी पाईप ओडटाले . 
म्हाका तांचेविशीं आदर आशिल्लो . तांचें केन्नाय दर्शन घडलें जाल्यार तांच्या 
पांयार माथें तेंकोवन नमस्कार करपाचो मोह जातालो . विभागाचो मुखेली 
आसतानाच मेडिकल कॉलेजीचे डीन म्हण तांची नेमणूक जाल्ली . ती ताणी 
स्विकारिल्ली पूण तांची अडचण जाल्ली . तरी ती दाखोवंक दिनासताना ते 
काम करताले . सद्दां सकाळी आठ जावचेपयलीं आमी हॉस्पिटलांत कामाक 
वचचें . सर वॉल्टन बेग्गीन स वरांचेर येताले , हांगाचे काम सोपोवन , आठांक 

सकयल देंवून , स किलोमीटरांचेर आशिल्ल्या डीनाच्या ऑफीसांत वतना ते 
आमकां मेळटाले . कितलो जाश त्या मनशाक कामाचो ! 


म्हाका विद्यापिठाचें वर्सकी संशोधन इनाम मेळळ्या उपरांत एका बिरेस्ताराक 
सांजवळा एक वर लेक्चर दिवपाचे आपोवणे आयलें . चार वरांचेर हांव सगळ्यो 
स्लायड बी लावन तयारेंत आशिल्लों . इतल्यान सर वॉल्टन आपले संवयेंप्रमाण 
सारके वेळार म्हळ्यार चार वरांचेर पावले . म्हजेम्हऱ्यांत येवन ताणी म्हळे , 
' डॉ . रामाणी , हांव आयलां खरों , पूण एक अत्यंत गरजेची मिटींग आशिल्ल्या 
कारणान म्हाका धा मिनटांवयर रावपाक मेळचे ना . रागार जावं नाका . ' इतलें 
सांगून ते हॉलांत मदेकाकूच एके कदेलीचेर वचून बसले . हावें लेक्चर दिवपाक 
सुरवात केली . काळोख केलो . प्रोजेक्टर सुरू जालो . हांव हॉलांत अदींमदीं नदर 
भोंवडायतालों . निमाणेमेरेन म्हाका पाईपांतल्यान धुंवोर येता तो दिसतालो . 
उजवाड करतकच सर वॉल्टनानी म्हाका एक दोन प्रश्न लेगीत विचारले . 
त्यावेळार म्हाका हांव पावन जाल्लेभशेन दिसले.धा मिनटां बसपाक आयिल्ले 
वॉल्टन एक वर धा मिनटां थंय उरले . मागीर थोड्याच दिसांनी तांकां लॉर्ड ही 
पदवी बहाल केल्ल्याचे राणीचे पत्र आयलें . 

ह्याच दिसांनी म्हळ्यार 1973 त म्हाका अमेरीकेंतल्यान नोकरेची एक 
ऑफर आयली . कोणेय भुल्लुसून वचचे असले तरेची ती नोकरी आशिल्ली . 
पूण हांव जाणा आसलों , तें एक मृगजळ म्हण . ताचेफाटल्यान धांवतां धांवतां 
मनीस भितर रीगता पूण मागीर भायर सरपाची ताची वाट पुसून वता . 
चक्रव्यूहांत भितर सरतकच भायर येवपाची वाट अभिमन्यूक खबर नाशिल्ली . 
अमेरीकेत गेल्ल्या लोकांची स्थिती हाचेपरस वेगळी आसना आनी मागीर ते 
चक्रव्यूहाच्या फाटल्यान भिरभिरत रावतात तें हावें पळयलां . 

उंचेलें शिक्षण घेवन ताचो लाव देशांतल्या भावांक मेळचो हे मनांत 
थारावन हांव इंग्लंडाक आयिल्लों . अमेरीकेचे नोकरेंतल्यान म्हाका घडये चड 
पयशे आनी अधिक सुखसुविधा मेळटल्यो आशिल्ल्यो . आमच्या देशांत स्पायनल 
सर्जरीची जाय तशी सुरवात जावं नाशिल्ली . मणक्यांचे रचणुकेंतली बारीकसाण 
म्हाका न्यू कॅसलाक आसताना बेस बरी कळून आयिल्ली . हांगां शेंकड्यांनी 

दुयेंतींचेर हावें जैतिवंत शस्त्रक्रिया केल्ल्यो . संशोधन करून शस्त्रक्रियेंतलें गूढ 
समजून घेतिल्लें . ह्या गिन्यानाची खरी गरज म्हज्या देशांतल्या भावंडांक आशिल्ली . 
दुयतिंक वेदनेंतल्यान मुक्त करपी जायते स्पायनल सर्जन तयार करपाची गरज 
आशिल्ली . म्हाका प्राप्त जाल्ल्या गिन्यांनांवरवीं पुस्तकां बरोवन , लेक्चरां घेवन , 
सेमिनार घेवन जायत्या जाणांक शिकोवपाची म्हजी कल्पना आशिल्ली . 
सगळे करपाखातीर आदी म्हजे पाय म्हज्याच देशांत घट्ट करपाची गरज 
आशिल्ली . हावें अमेरीकेचे नोकरेचो राजिनामो दिलो . 


पूर्ण हैं 


जें शिक्षण घेवपाखातीर हांव धडपडत इंग्लंडाक आयिल्लों तें आतां हांवें 
साध्य केल्लें . म्हज्या ध्येयाची तेंगशी हावें गांठिल्ली . म्हाका आतां मायदेसांत 
परतुपाची ओड लागली . हांगांसर आतां कामाचो व्याप आकांताचो वाडिल्ल्यान 
म्हज्या दोळ्यांमुखार कामांची रास पडिल्ली . पूण आतां म्हजें कामार लक्ष 
लागना जालें . मुंबय वचून कसो स्थायिक जावं येता हेसंबंदान हांव विचार 
करपाक लागलों . जाय तितल्यो सोयी सुविधा गोयांत नाशिल्ल्यान खंय स्थायीक 
जावप शक्य नाशिल्लें . मुंबय वा भारतातल्या हेर खंयच्याय ठिकाणार थायीक 
जावचे पयलीं गोयांत , म्हजे जल्मभुयेंत निदान एक वर्स तरी रावून गोंयकारांची 
सेवा करपाचो म्हाका ध्यास लागिल्लो . म्हजें तें कर्तव्य अशें हांव मानतालों . 
जंय हांव जल्माक आयलों , जे हवेंत वावुरलों , अन्नाचेर पोसवलों आनी उदकाचेर 
पीडाची वाढ जाली ते गोमंतभुमीचे रीण म्हजेर आशिल्लें . थोडे तरी म्हाका तें 
फारीक करपाचे आशिल्लें . पुर्तुगीज राजसत्तेच्या जुलमांतल्यान मेकळं जावन 
गोंय आतां एक ल्हानशें राज्य जाल्लें . थंय मेडीकल कॉलेज लेगीत आशिल्लें . 

दोन तीन म्हयन्यांभितर कामाचो आटाप सोंपोवन हांव भारतात परतुपाक 
सोदतां म्हणपाची कल्पना हांवें लास्मनाक दिली . तांचो विश्वासूच बसना . 
मोट्या हक्कान हावें तांच्या मेजासकयल्या खणांत आशिल्ली शेरीची बाटली 
काडली , थोडी हावें घेतली आनी थोडी तांकां दिली . पंदराएक मिनटां हांव 
तांचेलागी उलोवन ‘ हांव एक ध्येयवादी मनीस . म्हाका मायदेशांत परतून 
आमच्या लोकांची सेवा करपाची आसा ' अशें बरेंचशे सांगून म्हज्या परतुपाचें 
कारण तांकां पटोवन दिले . तांचें समादान जालें आनी पयसावपाचे कल्पनेन 

खंतय भोगली . संवसारभरांतल्या जायत्या दोतोरांचे हांगां येवप वचप चालूच 
आसता , पूंण लास्मीन म्हजेइतले आनीक कोणाच्या लागी वचूंक नासले . 

शिकाऊ दोतोरांखातीर इंग्लीश सरकार जे पद्धतीन एका म्हयनो ' क्लीनिकल 
असिस्टंट ' म्हण नोकरी दितालें तेच धर्तेचेर भारत सरकाराचो एक आयोग 
आशिल्लो . परदेसांत गेल्ले दोतोर जर परतून येता आसत जाल्यार तांची ' पूल 
ऑफीसर ' म्हण एक वर्समेरेन नेमणूक जाताली . मेडीकल कॉलेजीच्या डीनाचे 
संमतीन दोतोरांचे आवडीप्रमाण तांकां जाय आशिल्ल्या कॉलेजींत ते नोकरी 
करूंक शकताले . म्हयन्याक एक हजार रूपये पगार भारत सरकार तांकां 
दितालो . चडशे दोतोर आपूण जंय शिकला त्याच हॉस्पिटलांत वताले . पूण 
हावें मात अर्ज करताना म्हाका गोवा मेडीकल कॉलेजीत काम करपाचें आसा 
अशें कळयिल्लें . भारत सरकारान गोवा मेडीकल कॉलेजीची मान्यताय घेवन 
म्हाका रोकडोच हयकार कळीत केलो . 


हांव भारतांत परतुपाचे तयारेक लागलो . आनीक खंयचीय दुसरी बायलमनीस 
परदेशांतलें सुखाचे जिवीत सोडून परतून गोंयां वचपाक तयार जावंची नासली , 
पूण प्रतिमान म्हज्या निर्णयाक मनासावन येवकार दिलो . म्हजी उमेद वाडली . 
अतिविकसित गिन्यान में हांवें आपणायिल्लें तें खरें मुंबयच उपेगांत हाडूं 
येतालें . कित्याक तर असल्या ऑपरेशनाक गरज लागता ती साधन सुविधा 
मुंबयच्या व्हडल्या हॉस्पिटलांतच आशिल्ली . मुंबयसारकेल्या महानगरांत जम 
बसोवपाक म्हाका बरेच कश्ट काडचे पडटले आशिल्ले , कित्याक तर काळ 
खूब फुडें पाविल्लो . 

इंग्लंडाक येता आसताना फुडाराचो अदमास नाशिल्लो आनी भारतांत 
परतताना अनिश्चिततायेच्या दर्यांत देवतालों . आयजमेरेन सगळं सुरळीत चलिल्लें . 
देव , नशिब , जिद्द , चवकस सभाव , कसलेंय कारण आसूं पूण हांवें म्हजें ध्येय 
साध्य केल्लें हे खरें . म्हाका मुंबय वचून बेगीन कामाक सुरवात करप गरजेचे 
आशिल्लें . पूण हांव वचपाक भायर सरिल्लों तो मात गोंयांत . आपणांभितरलो 
हो फाजील आत्मविश्वास काय एखादे चुकिचे धाडस ? तें कितेंय आसूं पूण हावें 
थारायलें तें थारायलें . तातूंत बदल नाशिल्लो वा म्हज्या मनाची द्विधा अवस्थाय 

नाशिल्ली . ' केल्याने होत आहे रे , आधी केलेची पाहिजे . ' हाचो उगडास करून 
हांव फुडले तयारेक लागलो . हॉस्पिटलांतल्या कामाची आनी घरांतल्या 
आवराआवरीचीं जायतां कामां आटापून घेवपाची आशिल्ली . ताका लागून हावें 
प्रतिमाक आनी अनुपाक पयलीं मुंबय धाडून दिली आनी मागीर हांव एकाग्र 
मनान बांदाबांद करपाक लागलों . 

डिसेंबर - जानेवारी हे अती शिंयांचे दीस . काळखी वातावरण , सगळेकडेन 
स्नो आनी घरांत हांव एकलोंच , गोठेल्लों ! न्यू कॅसल सोडून वतां ह्या विचारान 
मन खिन्न जाल्लें . रातची न्हीद पडनाशिल्ली आनी ह्या वाठारांतली सगळी 
मायेस्त मनशां म्हाका आतां पयसावतलीं ह्या विचारान दिसाची खंत भोगताली . 
केन्नाय येवजून येताले , हे सगळे साम्राज्य सोडून हांवें परतून एक फावट 
अनिश्चित रस्त्यावयल्यान चलपाचे स्विकारला . पयलीं म्हजेकडेन कांयच नाशिल्लें . 
तेन्ना खंयचेय वाटेन गेल्यार पर्वा नाशिल्ली . आतां म्हजेकडेन साम्राज्य आशिल्लें . 
हांव एक जापसालदार मनीस आशिल्लो . म्हाका कुटूंब आशिल्लें . तरी आसताना 
हावें एका अनिश्चित रस्त्यावयल्यान परतून चलपाचो विचार केल्लो . फक्त 
म्हजें ध्येय म्हणून . हांव चूक तर करिना मू ? ' टू बी ऑर नॉट 

टू 
शेक्सपियरान म्हणिल्ल्याभशेन म्हजी गत जाल्ली . भावनांचो हो गोंदोळ म्हज्या 
मनांत खवदळ घालता आसतानाच हांव सकाळची साडेसातांची लंडनाक वचपी 
ट्रेन धरपाक स्टेशनार आयिल्लों . म्हाका निरोप दिवपाक रॉबिन सेनगुप्ता , 
शंकर सरकार आनी आनीक दोन इश्ट आयिल्ले . गाडी सुट्टो सुट्टी म्हज्या 
भावनांनी म्हाका हालोवन वडयलो . गोंय सोडटा आसताना जसो आईचे वेंगेंत 
हांव रडटालों तेचभशेन सामक्या ल्हान भुरग्यावरी हांव व्हडाव्हडान रडटालों . 
ट्रेनीच्या गार्डान येवन म्हाका थातारलो हातूंत अजाप नाशिल्लें . 

लंडनाक येवन हांव भारतात परत वचपी विमानांत चडलों . मनाची 
तयारी करून हांव आतां जिद्दीन विमानाची सोपणां चडटालों . मायदेसांत 
परतून आपल्याच लोकांचे सेवेत रमपाखातीर हावें खऱ्यांनिशी मळबावटेन उडी 
घेतिल्ली . देश , भूय , मनशां , मळब जें म्हजेंच आशिल्लें थंय वचपाक हांव 
आतां तत्पर जाल्लों . 


बी ! ' 

4 फेब्रुवारी 1974 ह्या दिसा हांव मुंबयच्या सांताक्रुज विमानतळाचेर 
देवलो . म्हजे लागींचे सोयरे.शंभुराव म्हाका व्हरपाक आयिल्ले . गिरगावांत 
आतां खूब बदल जाल्लो . वालावलकारांच्या खुबशा चले चलयांची लग्नां जाल्ली . 
बाबुल्याचे लग्न जाल्लें . लग्नाउपरांत कांयजाणांनी वेगळी बिराडा केल्ली . 

म्हजी अवस्था काकुळटेची जाल्ली . विमानतळाचेर आयलो खरो पूण 
खंय वचपाचे हो प्रश्न आशिल्लो . वतना हांव नायर हॉस्पिटलाच्या हॉस्टेलांतल्यान 
इंग्लंडाक गेल्लों . गिरगावांत खटाव बिल्डिंगेतल्या मावोड्या वचपाक मनाक 
पटना जालें . अप्पा ( शंभुराव ) जेन्ना मायेन म्हणपाक लागले , ' आमचे बिराड 
जरी ल्हान आसले तरी थंय तुमच्या येवकाराक आमकां खोस भोगतली . ' तांची 
हीं उतरां हावें त्याच खिणाक उखलून धरली आनी हांव , प्रतिमा आनी अनुप 
मेळून आमी डीलाईड रोडावयल्या घरांत वचपाचें थारायलें . 


हांव इंग्लंडाकसावन परतो येतां म्हणपाचे कळनाफुडें आई आपणालें 
दुःख विसरून म्हाका मेळपाचे उमळशिकेन मुंबय आयिल्ली . अप्पाच्या घरांत 
दाराच्या हुमऱ्यार उबी रावन ती म्हजी वाट पळयताली . ती आतां बरीच 
खचिल्ली . कुकमाविना कपलाचो तिचो गोरोपिट्ट चेरो पळोवन हावें ताळ्यांत 
आंवडो गिळ्ळो . म्हाका भरून आयलें . म्हाका वेंग मारून ती दुकां गळयताली . 
तिची आनी म्हजी भेट बऱ्याच वर्सानी घडून आयिल्ली . तिच्यान रावू नज 

जालें . तिका हुंडके आयले . तिच्या दोळ्यांतल्यान व्हांवतलीं दुकां दुःखाची 
आशिल्ली तेचबरोबर आनंदाचींय आशिल्ली हे म्हाका समजतालें . हावें आईचे 
मुखामळ नियाळे . ताचेर तेज नाशिल्लें . ती थकिल्ली . कुकुम नाशिल्ल्यान 
रूप काकुळटेचे जाल्लें . ल्हानपणासावन कपलाक कुकुम लावपाची आवड 
आनी संवकळ आशिल्ली म्हजी आई एका खिणांत कुकुम पुसून वडयतकच 
घडिल्ली आपल्या नशिबाची कथा तर उलयनाशिल्ली मू ? 

मुंबय परतून थायीक जावपाचें जाल्यार परत कश्ट उसपुचे पडटले हे 
म्हज्या लक्षांत आशिल्लें . मुंबय रावन एम . बी . बी . एस . करताना आनी 
उपरांत एम . एस . चे शिक्षण घेता आसताना आनी मागीर इंग्लंडांतलो म्हजो 
राबितो लेगीत सुरळीतपणान पार पडिल्लो ही अजापाचीच गजाल . कुशळ 
बुद्धिचे वरदान देवान घाल्लें . आईन माया आनी सुसंस्कृताय दिल्ली . बरें 
वायट पारखुपाची नदर दिल्ली . ह्या गुणांचे फाटबळ आनी बरे योगायोग हांचेर 
सगळे बरे तरेन निभावन गेल्लें . ह्याफुडेंय बी सगळे अशेंच सुरळीत ज़ातलें 
काय हाचो हुस्को जाल्लो . ह्या खिणासावन म्हाका सगळे प्रश्न सोडोवपाचे 
आशिल्ले . इंग्लंडाक म्हजे पाय घट्ट रोमून हांव स्थायीक जाल्लों . पूण त्या 
साम्राज्याक खोटावन आपल्या समाजांत रावन लोकसेवा करची ह्या हेतान हांव 
मायदेशाक परतल्लों . 

इंग्लंडाक वतल्या चडशा भुरग्यांचे आवय - बापूय दोतोर आसतात . तांचे 
दवाखाने आसतात . परदेसांत वचून भुरग्यान डिग्री घेवन येवप आनी तयार 
आशिल्ल्या क्लिनीक वा नसग होमांत बसून पॅक्टीस सुरू करप . तशेंच तांच्या 
पालकांनी आपणाल्या सामर्थ्यान तांकां मेडिकल कॉलेज , हॉस्पिटलांत ऑनररी , 
कन्सलटंट म्हण जागे मेळोवन दिवप . पूण म्हाका मात असली थोडी लेगीत 
पार्श्वभूय नाशिल्ली . पयशांचे फाटबळ तर बिलकूल नाशिल्लें . हांव जसो गेल्लों 
तसोच कफल्लकच परतो आयिल्लों . सर्वसादारणपणान लोकांचो समजच जावन 
पडिल्लो आसता , परदेशांतल्यान आयला न्ही ? मागीर भरपूर पयशे जोडून 
आयला आसतलो . पूण म्हजी गेजाल वेगळी आशिल्ली . तेदेवेळार शिकाऊ 
दोतोरांचो पगार उणो आसतालो . तेभायर हांव हॉस्टेलांक रावनासताना 
हॉस्पिटलाकडल्यान भाड्याचें घर घेवन स्वतंत्र रावतालों . म्हाका संवसार आशिल्लो . 

एका भुरग्याक वाडोवपाची जापसालकी आशिल्ली . न्यू कॅसलसावन जर्मनी , 
स्वीडन , अमेरीकासारकिल्या हेर देसांत हांव वतालों तें विशेश अशें शिक्षण 
पदरांत पडून घेवपाक . ताका लागून पयशांची पुंजी करपाक जमले ना . एक 
फावट जॉर्ज बर्नाड शॉक विमानतळाचेर कस्टम ऑफिसरान विचारले , ' हॅव यू 
एनिथींग टू डिक्लेअर ? ' ( ड्यूटी फारीक करपासारकें तुजेकडेन कितें आसा ? ) 
तेदेवेळार ताणी परती जाप दिली , ' म्हजेकडेन बुद्धी सोडून आनीक दुसरें 
कांयच ना . ड्युटी भरची पडटली ? ' तेच तरेन हांव इंगलंडांतल्यान परतल्लों 
तो बुद्धीचें धन घेवन . 

तेभायर तेन्ना मुंबय मोटार रोकडी मेळनाशिल्ली . पयलीं बुक करची 
पडटाली आनी मागीर आपलो नंबर केन्ना येतलो आनी मोटार मेळटली हाची 
वर्त्यांची वर्सी वाट पळयत तिश्टत रावचे पडटालें . पूण जर काय कोणेय 
परदेसी चलनाचो ड्राफ्ट हाडलो जाल्यार प्रिमियर ऑटोमोबायल्सची पद्मिनी 
मोटार रोकडी मेळपाची ( तीन सप्तकांत ) एक येवजण आशिल्ली . तेखातीर 
हावें फक्त चौतीस हजार रूपयांचो एक ड्राफ्ट हाडून एक मोटार बूक केल्ली . 

हांवें आनीक वेळ केलो ना . नायर , के . ई . एम . आनी सायन , महापालिकेच्या 
ह्या तिनूय हॉस्पिटलांक हावें वचून भेट दिली . आनी अजापाची गजाल म्हळ्यार 
तीनय हॉस्पिटलाचे अधिश्ठाता म्हण म्हजे गुरूच म्हाका मेळ्ळे . 
फार्माकॉलॉजीचे गुरू दोतोर केंकरो , के . ई . एम . क पॅथॉलॉजीचे दोतोर देशपांडे 
तर सायनाक आशिल्ले समाजशिक्षणाचे गुरू दोतोर पानसे . तांतल्या दर एकल्यान 
म्हाका आपणाल्या हॉस्पटलांत जाता तितले बेगीन रूजू जावपाचो आग्रो केलो . 
हाचोच अर्थ थंय न्यूरोसर्जनाची सामकी गरज आशिल्ली . चड करून दोतोर 
पानसेंनी म्हाका खूब आग्रो केलो . हावें चिंतलें , नायर आनी के . ई . एम . हांगा 
न्यूरोसर्जरीचो विभाग आसा . त्यामानान लोकमान्य टिळक हॉस्पिटलांत ( जे 
सायन हॉस्पिटल म्हण परीचित आसा ) न्यूरोसर्जरीचें डिपार्टमेंटय नाशिल्लें . 
हॉस्पिटलाचो आकार , इमारत सगळे भव्य दिसतालें . ताका लागून सायनाक तें 
डिपार्टमेंट सुरू करपाकसान ताका उदरगतिचे वाटेर व्हरपामेरेन म्हाका म्हजी 
निपूणटाय दाखोवपाक पुराय वाव आशिल्लो . शून्यांतल्यान कितेंतरी नवें निर्माण 
करपाचे म्हजे जिद्दिचो हांगां वापर जावं येतालो . म्हजें गिन्यान , अणभव आनी 

कल्पकता व्यक्त करपाक सायन हॉस्पिटल हे बऱ्यापैकी क्षेत्र आशिल्लें . हावें 
सायनचे दोतोर पानसे हांकां म्हजो हयकार कळीत केलो . पूण सगळ्यांत पयलीं 
म्हाका गोयां वचून निदान एक वर्सभर तरी गोंयच्या पिडेस्तांक म्हजी सेवा 
दिवपाची आसा म्हणपाचे सांगलें . 

खंयच्याय कार्याची सुरवात करतना पयलीं कुलदेवतेची पूजा , अभिशेक 
करप ही गोंयातली परंपरा . हांव तें करतलोंच आशिल्लों . पूर्ण एक दोतोर ह्या 
नात्यान ‘ पिडेस्तांची सेवा हीच परमेश्वराची सेवा ' अशें हांव मानतालों . गरीब 
दुबळ्यांक , व्याधीनी पिडील्ल्यांक वेदनांतल्यान मुक्ती दिवप ही एके तरेन 
परमेश्वराची साधना अशें हांव मानतां . हे वाटेवयल्यान चलता आसताना 
मुखावयल्या पेशंटाच्या मुखामळार जो हांसो फांकता तो पळोवनच आपणाल्या 
आत्म्याक नकळटाना धादोसकाय लाबता . हातूंतच म्हज्या मनाची सार्थकताय 
आशिल्ली . गोंयांत वचपाची म्हजी तळमळ दोतोर पानसेनी समजून घेतली . 
गोंयच्यान परतून येतकच सायन हॉस्पिटलांतलो न्यूरोसर्जनाचो जागो हावें 
स्विकारचो अशें ताणी सुचयलें . 


म्हाका आतां ‘ गोंय ' ह्या उतराचो सारको ध्यास लागिल्लो . गोवा मेडीकल 
कॉलेजीन म्हाका एका वर्साखातीर पूल ऑफिसराची पोस्ट दिली . दर म्हयन्याक 
एक हजार रूपया पगार म्हका दिल्लीच्यान येवपाचो आशिल्लो . मोटे उमळशिकेन 
हांव गोंयां आयिल्लों . वांगडा आईकूय घेवन आयिल्लों . अडेज वर्साचो अनुप . 
बूट , पॅन्ट , वयर आडवे पट्टे आशिल्लो टी - शर्ट घालून , तकलेर हॅट आनी 
हातांत क्रिकेटची बॅट घेवन विमानांतल्यान देंवता तो पळोवन सगळ्यांचेच 
नदरेंत तोखणाय भरिल्ली . प्रकाश केंकरो हो म्हजो आतेभाव कुठाळच्यान 
आमकां व्हरपाक विमानतळार आयिल्लो . फुडले दोन दीस आमकां सांगात 
दिवंक तो आमचेबरोबर रावलो . 

वाडयेचे आमचे मोगाळ घर आतां बंद आशिल्लें . मधून मडगावां आपलें 
स्वतंत्र घर बांदिल्लें आनी आपली बायल मीनाक्षी हिचेवांगडा तो थंय थायीक 
जाल्लो . बाय आशिल्लें आरोब्याक . सुनंदाचें मुंबय कमलाकांत थळीबरोबर 
लग्न जाल्लें आनी तें मालाडाक रावतालें . शालीनी तर लग्न जायनासताना 

ताणें नीचे सेवाभामी व्रतच आपणायिल्लें आनी सिल्वासाक ताणें नामना 
मेळयिल्ली . आईक आतां निमाणेमेरेन म्हजेम्हयन दवरतलों असो हावें निश्चेव 
केलो . 

गोंयांत राजवट बदलिल्ली पूण सैमाची सुंदरकाय तशीच आशिल्ली . 
दर्याच्यो देगो तशोच फसफसताल्यो . मांडवी - जुवारी न्हंयो तशोच व्हांवताल्यो . 
माडांचेर नाल्लांच्यो पेणी भांगराळ्या वोतांत चकचकताल्यो आनी सकाळीफुडें 
सूर काडटना रेंदराच्या तोंडांतल्यान कांताराचीं उतरां आयकून मन उमेदी 
जातालें . हांव आतांच इंग्लंडाक सावन आयला म्हणपाचोय म्हाका विसर 


पडटालो . 


पांचवींचार झाडां . मदीं तांबडे मातयेचो रस्तो आनी ताचे कुशीक तींच 
पोरणी घरां . ऐसपैस , पुर्तुगीज धाटणीची , आडवे बांदणेची . त्या घरांच्या प्रशस्त 
व्हरांड्याच्या खांब्याक तेंकून आशिल्ल्या बल्कावांत आपणाली मुटुमुटु नदर 
गेटीकडेन लावन गल्फाक गेल्ल्या आंतोन , जॉन , जोजेफ हांची वाट पळयत 
बशिल्ले जाणटेले मायपाय आजूनय दिसताले . नुस्त्याचे पाटें माथ्यार मारून 
एखादें ' माना ' दर्यारसावन ते मार्केटमेरेन रस्त्यांतल्यान धांवताना आजूनय 
नदरेंत येतालें . आंगणांतले तुळशीक प्रदक्षणा घालपी एखादी व्हनिबाय , काकीबाय 
आयजूय दोळ्यांदिश्टी पडटाली . पयलींसारखेच तिठ्यार रावन राजकारणाचेर 
गजाली फोडपी कोणतरी फटोबाब , शाणोबाब आयजूय दिसताले . हे सगळे 
पळोवन मन खूश जालें . ही म्हजीं मनशां आशिल्ली . म्हजी माती आनी म्हजें 
मळब पळोवन काम करपाची उमेद वाडली . 

1974 मेरेन मेकळे गोंय बदलून गेल्लें . गिन्यानाचो शिरकाव वाडयेचे 
खोपटेमेरेन पाविल्लो . गावांतली सगळी भुरगी शिकपाक लागिल्ली . शिकल्यार 
तगतली हे जाणविकायेन गोंयकारांनी आपल्या भुरग्यांक शाळेंत धाडपाची 
शिटूकसाण दाखयली . नोकरेच्या निमतान घरांतल्यो चलयो घराभायर सरिल्ल्यो . 
पयलीं फक्त जात्रा - पालखी - चवथ वा हळदीकुकमाच्या निमतान घराभायर पडपी 
गोंयची बायलमनीस आतां फांतोडेर उठून , पर्स खांद्याक हुमकळावन बस 
धरपाक धांवता आसतना दिसताली . नाविन्य आयलें तरी तिच्या न्हेसपांतल्या 
रिती रिवाजांत आदलें गोंयकारपण आशिल्लें . केसांत फुलां माळपाची , बरे बरे 

कपडे घालपाची , सुंदर दिसपाची तिची हौस आयजूय तशीच आशिल्ली . पयशे 
कमावपाचें म्हत्व तिणे वळखल्लें . कात सोडिल्ल्या सोरपावरी स्वातंत्र्याच्या 
परीसस्पर्शान समाजजीण बदलून वडयिल्ली . तें पळोवन मन धादोसलें . गोयांत 
येनाफुडें पयलीं कुलदेवता शांतादुर्गेचें आनी मागीर वाडयेक वचून म्हज्या 
घराचे दर्शन घेतले . वाडये ते कवळ्यां - शांतादुर्गा , हा सगळो वाठार तसोच 
आशिल्लो . शांत , निस्तब्ध . त्या वाठारांत नंदपी शांतताय , देवळाचे पावित्र्य , 
मनोहारी सैम पळोवन मन खुशालभरीत जालें . भगवान परशुराम ऋशींच्या 
आशिर्वादान पुनित जाल्ली देवांची ही भूय , 1974 उजवाडलें तरी मातशी 
निरागसूच उरली . हांगासरल्या मनशांक सैमाची देण लाबल्या . देव - देवतांचेर 
मनशांची आज लेगीत श्रद्धा आसा . पापभीरू वृत्तीची संस्कृताय आजूय हांगां 
नंदता . 


" प्रेमानंद , बरो मरे ? ” एकेरी नांवान मारिल्लो उलो हावें आयकलो आनी 
मन कशें पांखांवरी ल्होव जालें ! दुर्भाटचे खाडयेरसून पलतडचे देगेवयली 
काळपट पांचवी झाडी पळयताना , वाडयेच्या नारायणदेवाचे देऊळ पळोवन मन 
संतोसभरीत जाल्लें . 

येवजण्यांच्या भारासरशी हांव कवळ्यां मठांत गेलों आनी हावें स्वामीचें 
दर्शन घेतले . तांचेमुखार नतमस्तक जावन हावें नमस्कार केलो आनी मनांतल्यान 
मागलें , ' स्वामीजी म्हज्या चित्ताक अहंकाराचो वारो आफुडचो न्हय . अशिर्वाद 
दिवपाचो आसल्यार इतलोच दियात स्वामी . ' 

उबैभरीत मनान हांव पणजे गेलों आनी अधिष्ठाता डॉक्टर चौधरींच्या 
ऑफिसांत हावें हाजिरी लायली . हांव कामार रूजू जालों . गोवा मेडीकल 
कॉलेजीत लेगीत न्यूरोसर्जरी डिपार्टमेंट नाशिल्लें तेखातीर म्हाका डिपार्टमेंट 
ऑफ सर्जरीच्यो डॉक्टर सरस्वति गुप्ता हांच्या हाताखाला रावचे पडलें . म्हजें 
नांव आयकनाफुडें आनी चड करून हांव परदेसांतल्यान एक फिशाळ दोतोर 
जावन आयलां म्हणपाचें आयकून जायते पिडेस्त हॉस्पिटलांत धांवत आयले . 
करतां करतां बरेच पिडेस्त जमले . पाईल्स , फिशर , फिस्टुला , हर्निया असले 
तरेच्यो शस्त्रक्रिया करून सरस्वतिबाई जेवपाक जेन्ना घरा वताल्यो तेन्ना ऑपरेशन 

थेटर म्हाका मेळटालें आनी मागीरच म्हाका म्हजे पिडेस्त थंय व्हरपाक मेळटाले . 
तशें पळोवपाक गेल्यार कायद्यान मेंदवावयली नाजूक शस्त्रक्रिया ही चड करून 
सकाळची करपाची आसता आनी तिवूय बी सामकी लीप अशा ऑपरेशन 
थेटरांत . पाईल्स , फिशर , फिस्टुला , हर्निया असल्या जागायावयलीं ऑपरेशनां 
त्या थेटरांत करतकच मेंदवाचेर ऑपरेशन करप हे वैजकी शास्त्राच्या तत्वांत 
बसनाशिल्लें . कितल्यो विनवण्यो करूनय सरस्वतिबाईन सहकार्य केलें ना . 
हावें केल्ले अर्ज , पेपर फुडें धाडप तांच्या हातांत आसूनय ताणी ह्या कामांक 
सदांच वेळ काडलो . तांचो तो एक वेगळो सभाव आसतलो अशें हावें मानले 
आनी म्हजेम्हांत मोटे आशेन येतल्या पिडेस्तांचेर उपचार करीत रावलों . 
जायती ऑपरेशनां जैतिवंत करून दाखयली . डॉ . चौधरी खूश आशिल्ले . ह्या 
ऑपरेशनाखातीर हॉस्पटलाची कीर्त फांकत गेली . हांवूय धादोस आशिल्लों . 

बाल मेंदवाचो क्षयरोग वा जलशीर्ष असली दुयेंसां ल्हान पिरायेच्या 
भुरग्यांक म्हळ्यार देड दोन वर्थ्यांच्या भुरग्यांकय जातालीं . असल्या दुयेंसान 
पिडिल्ली भुरगी म्हाका गोयांतूय सांपडली . असल्या भुरग्यांचे तकलेक शस्त्रक्रिया 
करून भितर एक मशीन बसोवचे पडटा मागीर ताचो गूण येता . असल्यो 
शस्त्रक्रिया हावें भुरग्यांचेर केल्यो आनी तसल्या दुयेंतींक बरे करून घरा 
धाडले . ह्याच संदर्भातली एक सुंदर याद आजूनय म्हज्या मनात घर करून 
उरल्या . 

मेंदवाक क्षय जायत जाल्यार त्या जंतूंखातीर मेंदवांत इबाड जाता आनी 
मेदवांत जो मेकळो जागो उरता तातूंत उदक ( तकलेंत उदक ) सांठावता . हाका 
लागून मेंदवाचेर जड़साण येता आनी ताचीं कांय केंद्रां थोड्या काळापुरती 
इबाडटात . असोच चड काळ मदीं गेलो जाल्यार मागीर ती कायमचीं निकामी 
जातात . असल्या वेळार शस्त्रक्रिया करून ते उदक काडून वडोवपाचे यंत्र 
कवटेंत बसयतात . असले तरेच्यो शस्त्रक्रिया करून दाखयिल्ल्यान जायते 
दोतोर असल्या पेशंटांक म्हजेम्हांत धाडपाक लागले . ज्या भुरग्यांचेर असल्यो 
शस्त्रक्रिया जातात तांकां भुरग्यांच्या वॉर्डात दवरतात . म्हाका तेखातीर सद्दां 
भुरग्यांच्या वॉर्डात वचचे पडटालें . म्हाका असोच तांतडीचो निरोप आयलो 
आनी हांव भुरग्यांच्या वॉर्डात पावलों . साडेस वर्साचो एक भुरगो बेसुद्ध जावन 

पडील्लो . ताची आवय रडटाली . तिचो तो लाडको आनी गुणांचो भरगो 
आशिल्लो . 

हांवें ताका तपासलो . ताच्या मेंदवाक क्षय जाल्लो आनी मेदवांतल्या 
मेकळ्या जाग्यांत उदक जाल्लें . हांवें चांचण्यो घेवन निदान केलें आनी त्या 
भुरग्याचेर रोकड्या रोकडी शस्त्रक्रिया केली . बरेभशेन जाली . तो रोकडोच 
शाबुदेर आयलो . दुसऱ्या दिसासावन तो आदलेभशेन उलोवपाक लागलो . 
पयलीं मातसोसो आडखळ्ळो , पूण मागीर सारको जालो आनी मागीर रोकडोच 
तो निरोगी भुरग्याभशेन वागपाक लागलो . आतां तो पुराय बरो जाल्लो आनी 
ताका घरा वचपाक कसलीच हरकत नाशिल्ली . पूण तो भुरगो घरा वचपाक 
कसोच तयार जायना . कित्याक म्हणपाचे कारण म्हाका पांच - स दिसांउपरांत 
कळ्ळे . हांव त्या विभागांत पावंक नाशिल्लों . म्हजो निरोप घेवपाखातीर तो 
म्हजी वाट पळयत राविल्लो . म्हाका मेळपाची ताका उमळशिक आशिल्ली 
आनी म्हाका हो निरोप मेळचो म्हण एक मांडणीय सोदून काडील्ली . सिस्टरीच्या 
मेजावयलें कॉलबुक ताचे नदरेक गेल्लें . तातूंत ताणें म्हाका सद्दां एक पत्र 
बरोवन दवरचें . सवव्या दिसा सकाळी व्हरांड्यांत पासयो मारता आसताना 
ताणे हांव येता तो पळयलो आनी तो धांवत म्हजेम्हयन आयलो . ताणें म्हजो 
हात आपल्या हातांत घेत म्हळे , “ दोतोर तुमी खंय आशिल्ले ? तुमकां हावें 
कितली पत्रां बरयलीं ! आनी कितली वाट पळयली तुमची ! आई , पळय न्ही 
हांव कोणांक घेवन आयलां तो . ” भुरगो खूब ओडलायणो आशिल्लो . शस्त्रक्रीया 
वेळार जाली म्हण तो बरो जावन हाताक लागलो . ताचे आवयचे दोळे उपकाराचे 
भावनेन भरून आयिल्ले . असले तरेचे आपुलकेचे खीण दोतोरांचे जिवीत 
कृतार्थ करतात . भुरग्यांची प्रफुल्लीत आनी निरागस मुखामळां कशी विसरूं 
येत ? 

मेंदवाक क्षयरोग जावन जलशीर्ष जाल्ल्याकारणान अडेज वर्त्यांच्या एका 
भुरग्याक कुड्डेपण आयिल्लें . हावें भुरग्याच्या आवय बापायक सांगलें , यत्न हे 
करपाकूच जाय . यश मेळटलेच म्हणपाची खात्री ना . भुरग्याची नदर परतून 
येतली काय कितें हें म्हाका येन्नाच सांगपाक कळना . जलशीर्ष काजून वडोवपाची 
शस्त्रक्रिया हावें केली . बरी जाली . पूण भुरग्याचे नदरेंत सुदारणा जाली ना . 

तरी लेगीत भुरग्यांच्या आवय बापायक घरा धाडटना हावें तांकां धीर दिवन 
सांगलें , आस सोडूं नाकात . नदर सुदारपाची शक्यताय आसा , पूण वेळ 
लागतलो . तीन वर्साउपरांत ताच्या बापायचे म्हाका मुंबय पत्र आयलें . पत्रांत 
ताणें बरयिल्लें , भुरग्याची नदर ल्हव ल्हव करून परतून आयली आनी आतां 
ताच्यान खेळपाक जाता , ताका वाचपाक जमता , तो शाळेंत वता बी . सहसा 
घडूंक शकना असली ही अप्रूप गजाल आशिल्ल्यान हावें त्या पत्राची स्लाईड 
करून संवसारभरांत जंय भाशण करतालों थंय हांव ती दाखयतालों . 

हांवे मेळयिल्लें गिन्यान आनी कुशळटाय गोवा मेडीकल कॉलेजीत कसोटीक 
लागताले आनी म्हत्वाचे म्हळ्यार तातूंत म्हाका यश मेळटालें . ताका लागून 
म्हज्या आत्मविश्वासाक बळगें येतालें . काम करता आसताना यादस्तेत 
उरपासारकेल्यो असल्यो घडणुको मनाच्या कुरकुटांत सांठावपाक लागल्यो . तो 
सगळो काळखंडच विसरूं नजो अशो आशिल्लो . 


गोयांत बरेच पिडेस्त अशे आशिल्ले जांकां स्लीप डिस्काचो त्रास जावन 
कमरदुखीची पिडा आनी सायटिका जाल्ली . पूण ते शस्त्रक्रीया करून घेनासले 
कित्याक तर त्या वेळार असल्यो शस्त्रक्रिया सफळ जायनासल्यो . शस्त्रक्रिये 
उपरांत दोन - तीन सप्तकां हॉस्पिटलांत हाथरूणाचेर , मागीर दोन - तीन 
म्हयने घराकडेन हाथरूणाचेर रावचे पडटालें . तेभायर शस्त्रक्रिया जाली म्हणून 
जगपाचेरूय बरीच बंधनां पडटाली . हाका लागून पिडेस्तांक ती सतावणूक 
कशी दिसताली . हांव परदेसांतल्यान येतकच दोन - तीन पिडेस्तांनी उमळशिकेन 
जायत घडये पूण शस्त्रक्रिया करून घेवपाची तयारी दाखयली . बरे जावन ते 
चलत घरा गेले . ही वार्ता सगळ्याक फांकली . मागीर बरेच दुयेंत येवपाक 
लागले . शस्त्रक्रिया करून जातकच व्यायामाची गरज आसा म्हण हावें तांकां 
दुसऱ्याच दिसा हॉस्पिटलांत राउंड घेतना म्हजेबरोबर व्हरचें . हांव फुडे , फाटल्यान 
एक - दोन दोतोर , तांच्या फाटल्यान एक - दोन मेडीकल स्टुडंट आनी तांच्या 
फाटल्यान एक - दोन पिडेस्त अशी ही व्हंकलपावणी हॉस्पिटलांत भोंवत 
राविल्ल्यान बरेच दीस तो एक चर्चेचो विशय जावन पडिल्लो . 

फोंड्या लागसार केरी गावांतल्या मधू सतरकाराक अपघात जावन ताचे 

तकलेक मार बसून तो बेसूद जाल्लो . मेडीकल कॉलेजीत ताका हाडीनाफुडें 
हावें ताचो ताबो घेतलो . कित्याक कोण जाणा पूण हावें म्हजे सगळे कसब 
पणाक लावन ताची कुयदाद केली . पस्तीस दीस तो बेसूद उरलो . मागीर ल्हवू 
ल्हवू ताणें हालचाल केली . आठ म्हयन्यांनी मागीर तो परतून आपल्या इलेक्ट्रीसीटी 
विभागांत कामाचेर हाजीर रावलो . ताचो भाव रामनाथ सतरकार मोठे उपकाराचे 
भावनेन चवथिच्या सणावेळार गणपतिकडेन लागपी माटोळी आनी फळफळावळाचे 
थोडे जिनस जे तांच्या गावांत जातात ते भेट म्हण मडगावां मधुगेर हाडून 
पायता . ' तीस वर्सी जालीं . आतां हे बंद करात ' अशें सांगलें तरी ताचो भाव 
मानून घेवपाक तयार ना . उपकाराची असली भावना मनशाक उर्बा दीत 
आपल्या कामांत मुखार सरपाची ताका प्रेरणा दिता . 

आयलो खरो हांव गोंयांत . पूण वाडयेचें घर बंद आशिल्ल्यान थय रावप 
शक्य नाशिल्लें . म्हजी नोकरी पणजे आनी मधूचें घर मडगावां . मडगांवच्यान 
सद्दां पणजे येवप सोईचे नाशिल्लें . निमाणे , पणजेच नेपच्यून हॉटेलांत तीन 
सप्तकां रावलों . मागीर आदर्शनगरांत भले कुटूंबाचो एक फ्लॅट रितो आशिल्लो . 
थंय बिराड केले . पणजे जात्रा भरील्ली . थंय वचून लागता तें फर्निचर विकतें 
घेतले आनी दोन वरांभितर फ्लॅट सजयलो . आई आमचेबरोबर त्या फ्लॅटांत 
रावपाक आयली . अनुप शारदाश्रमाचे शाळेंत वचपाक लागलो . आईक घेवन 
पणजेच्या बिराडांत रावताना वेगळेच दिसतालें . ल्हानपणांतलो निल्ला ते पणजे 
हो प्रवास याद जातालो . केन्ना थोडी वाट चलून , केन्ना फेरीबोटींतल्यान तर 
केन्ना वाफोरांतल्यान यो - वच जाताले त्यो यादी येवंच्यो . म्हज्या मेवण्यान , 
काशिनाथ राव हाणी ड्रायवराच्या सांगातान म्हजी प्रिमीयर पद्मिनी ही मोटार 
गोंयां हाडून पावयिल्ली . आई आतां धादोशिल्ली . प्रतिमा गोंयचे जिणेकडेन 
जुळोवन घेतालें . सुटयेच्या दिसांनी मुंबयच्यान निल्ला येवपाभायर आनीक 
गोंयचो वेगळो सराव नाशिल्लो . 

मुंबयच्यान डॉ . पानसेची पत्रां आनी तेलेग्राम येवपाक लागले . हांव 
येवपाची ते वाट पळयताले . हावें बेगीन परतो येवंचो असो ताणी आग्रो 
धरिल्लो . निमाणे हावें डॉ . पानसेंचो आग्रो मानून घेतलो आनी हावें मुंबय 
वचपाचे थारायलें . फक्त तीन म्हयनेच म्हाका गोंयकारांची सेवा करपाक मेळ्ळी . 

वचचेपयलीं हावें वाडयेक वचून फुकट पिडेस्तांचे शिबीर घेतले . तीस वर्सी 
जावन गेली हे गजालीक . हांव आजूनय गोयां वतां आनी पिडेस्तांची फुकट 
शिबीरां घेतां आनी म्हजे खोशयेंत भर घालतां . 

गोवा मेडीकल कॉलेजीत बऱ्याच दोतोरांकडेन इश्टागत जुळून आयिल्ली . 
स . डॉ . मखानी हे अस्थिरोगनिपूण म्हण नावाजते आशिल्ले . हावें गोयां रावचे 
म्हण म्हजे मन वळोवपाचो ताणीं यत्न केलो . मुंबयचो दर्या व्हडलो आशिल्ल्यान 
तातूंत व्हडली नुस्ती खूब आसात . तुवूय तांतलोच एक जातलो अशें ताणे 
म्हणचें . गोंयच्या दर्यांत व्हडली नुस्तीं नात तेन्ना एखादे व्हडलें नुस्ते सगळ्यांच्या 
लक्षांत उरतलें . पूण तांच्या यत्नांक फाव तें यश आयलें ना . कित्याक तर म्हजे 
वैजकी निपूणटायेक गोयांत रावन उपकरपाचें नाशिल्लें . हावें मुंबय वचपूच 
योग्य आशिल्लें . हावें डॉ . चौधरींक मेळून घेवन तांचो निरोप घेतलो . हांव वतां 
म्हणपाचेर तांचो विश्वासूच बसना . पूण ताणी म्हाका व्हड मनान आशिर्वाद 


दिलो . 


म्हाका भावपूर्ण निरोप दिवपाखातीर डॉ . सरस्वती गुप्ता सोडून सर्जरी 
फाट्यांतल्या ल्हान व्हड सगळ्या दोतोरांनी एक पार्टी आयोजीत केल्ली . हे 
पार्टेत डॉ . पराशर हाणी इतले भावपूर्ण भाशण केलें , म्हज्या मनांत तेदेवेळार 
पस्तीस वर्सी नोकरी करून निवृत्त जाल्लेवरी भावनां दाटून आयल्यो . ल्हान 
भुरग्यांच्या फांट्याचे संचालक डॉ . मुजुमदार एकदम हताश जाले , पूण 

पर्याय 
नाशिल्लो . म्हाका मुंबय वचपाकूच जाय आशिल्लें . 

मुंबय येतकच डिलाईड रोडार काशिनाथ उर्फ शंभू ( आप्पा ) राव हांगेल्या 
ल्हानशा फ्लॅटाचेर बिराड थाटलें आनी सायन हॉस्पिटलांत ऑनररी न्यूरोसर्जन 
म्हण कामाक सुरवात केली . आप्पांलो ल्हान जागो . आमी आपणालो फ्लॅट 
घेवपाचे चितलें जाल्यार बोल्सांत पैशांचो उणाव अशी अवस्था . म्हजो एक 
गुजराती इश्ट किशोरभाई हाणी म्हाका आस्वासन दिले , तूं जागो पळय , हांव 
तुका बीनव्याजान पयशे दितां . हावें सायन हॉस्पिटलाचे कुशीक आशिल्ले जैन 
सोसायटींत एक फ्लॅट पळयलो . आनी कसलो योगायोग ! त्या वाठारांतल्या 
एका गिरेस्त कुटूंबातल्या चल्याचे लग्न जाल्लें . स्वतंत्र न्हिदपाची वेवस्था म्हण 
ताणी हो फ्लॅट तांचेखातीर घेवन सजयिल्लो . फक्त न्हिदपाखातीर नव्या जोडप्यान 
ह्या फ्लॅटाचो वापर केलो . पूण काय दिसांनी हे कुटूंब वाळकेश्वराक रावपाक 
गेलें . ताका लागून फ्लॅट सामको बऱ्यापैकी सजोवन जसो कितें आमचेचखातीर 
तयार करून दवरील्लेभशेन जालें . दोन बोडरूमांचो हो फ्लॅट एक लाख धा 
हजार रूपये दिवन सकाळी धा वरांचेर ताब्यात घेतलो आनी दनपारच्या दोन 
मेरेन थंय रावपाक लेगीत गेली . 

आमी अस्सल गोंयकार . आमच्यांनी हरशी कसलीय अडचण सोसूयेत 
पूण जेवणाकडेन तडजोड उपकारपाची ना . शीत , सुंगटांचें हुमण , तळिल्ली 
पापलेट नासल्यार जेवणाक मजा ना . पूण वामनराव पैसास हांचे शुद्ध ब्राह्मण 
कुटूंब आमकां शेजारी म्हण लाबलें . ते कट्टर हिंदुत्वनिश्ठ आनी आर . एस . 

एस . वादी . तेभायर तांकां बाळासाहेब देवरस हांचे उजवे हात म्हण वळखताले . 
तांच्या घराकडेन देवरस आनी संघ कार्यकर्त्यांचे येवप वचप चालू आसतालें . 
तांच्या घरांत फ्रीजांत सुधारस तयार आसतालो . ऐनवेळार कोणूय भितर सरलो 
जाल्यार मालतीकाकूची गरम चपाती आनी सुधारस अशें जेवण तयार . ती 
सगळी मनशां मनान निर्मळ आनी वृत्तीन सात्वीक आशिल्ली . सर्गेस्त परमपूज्य 
पांडुरंगशास्त्री आठवले हांचे ते आतेभाव आशिल्ले . तेखातीर केन्ना दादाय थंय 
येताले . 


सायन हॉस्पिटलांत न्यूरोसर्जरी जायनाशिल्ली तरी ताणीं ऑपरेशन थेटर 
ब्लॉक बांदून दवरिल्लो . ऑपरेशन थेटराक लागतलें सामान हांव डीनाच्या 
आदेशाप्रमाण मागोवन घेतालों आनी ऑपरेशन थेटर सज्ज करतालों . पिडेचें 
निदान करपाक लागपी गरजेची अशीं तेदेवेळावयली म्हारगी अशीं मशीनां 
मायमर थ्री आनी ऑजिओग्राफी टेबल वीथ पक् चेंजर सीमेन्स कंपनीकडल्यान 
इंपोर्ट केल्ली . ताका लागून न्यूरोसर्जरीचो वेगळो रेडिओलॉजी फांटो निर्माण 
जाल्लो . 

डॉक्टर सदानंद नाडकर्णी हे सर्जरी फांट्याचे मुखेली आशिल्ले . तांचेकडेन 
एक रेसिडेण्ट मेडीकल ऑफिसर ज्यादा आशिल्लो . तो आर . एम . ओ . ताणी 
म्हाका दिल्लो . पूण म्हज्या पिडेस्तांक सर्जरी विभागांतूच दवरताले . सगळ्या 
दोतोरांक हांव तत्परतायेन मेळटालों . म्हज्या कामाची तांकां कल्पना येवंची 
म्हण हांव लेक्चर दितालों . न्यूरोसर्जरीचो फांटो सुरू जाता हाचे सगळ्यांक 
समादान जातालें . हॉस्पिटलांत एक चैतन्य निर्माण जाल्लें . म्हजी तर तान भूक 
न्हिविल्ली . शून्यांतल्यान नवें निर्माण करपाची जिद्द रसरसताली . तकालस 
जाणवनासली . काळीज उर्बेन भरून आयिल्लें . ऑनररी दोतोरांक पगार नासता 
पूण सांजवेळची पॅक्टीस करपाक मेळटा . सद्दां सादारण चार वरां हॉस्पिटलांत 
काम करचें पडटालें आनी आयताराक आनी आनीक एक दीस अशो सप्तकांतल्यान 
दोन सुटयो आसताल्यो . ह्या नेमाभायर चड म्हळ्यार सकाळ सांजवेळ धरून 
आठ वरां हांव जादा काम करतालों . पूण वेळाची पर्वा नाशिल्ली : निश्ठेन काम 
करून म्हाका एक बरें डिपार्टमेंट उबें करपाचें आशिल्लें . सप्तकांतल्यान मेळटली 

एक जादा रजा हावें निवृत्त जायीमेरेन केन्नाच घेतली ना . 

न्यूरोसर्जरी , न्यूरोलॉजी , रेडिओलॉजी , पॅथॉलॉजी , अप्लाईड ऍनाटॉमी बी 
सगळ्यो सोयी म्हाका मेळोवन घेवपाच्यो आशिल्ल्यो . कांय काळ गेल्याउपरांत 
डॉ . भरत दामाणी हे आनीक एक न्यूरासर्जन आयले आनी तीनूच वर्सीभितर 
ताणी स्वतंत्र डिपार्टमेंट , स्वतंत्र वॉर्ड तयार करून ताणे युनिवर्सिटीचीय मान्यताय 
मेळयली . म्हाका आतां न्यूरोसर्जरी , पोस्ट ग्रेज्युएट , एम . सी . एच . ट्रेनींगाखातीर 
विद्यार्थी घेवप शक्य आशिल्लें . 1978 त थंयच्यान पयलो आयिल्लो विद्यार्थी 
प्रकाश मोढा सध्या राजकोटाचो नांवाजतो न्यूरोसर्जन जाला . 

म्हज्या कामाची आखणी शिस्तबद्ध पद्धतिची आशिल्ली . एक गजाल 
म्हाका सामकी पटून आयिल्ली ती म्हळ्यार आपलो हेत जर शुद्ध आसत , मन 
निर्मळ आसत तर नकळटाना ताचो परीणाम मुखावयल्या मनशांचेर जाता 
आनी ताचो आपणांक बरो अणभव येता . असलो एक अणभव म्हाका आयलो 
ते म्हजो कन्सलटींग रूम सुरू करता आसताना . सायन हॉस्पिटलांत ऑनररी 
म्हण कामाक लागतकच म्हाका म्हजी सांजवेळची पॅक्टीस बेगीनांत बेगीन सुरू 
करपाची आशिल्ली . हांव तेखातीर जागो सोदतालों . माटुंग्याक रूईया कॉलेजीमुखार 
डॉ . विजया आनंद हांची एक ल्हानशी पॉलीक्लिनिक आशिल्ली . तांतल्या तीन 
कुडीभितर एक डॉ . व्ही . एन . श्रीखंडे हाणी आनी दुसरी डॉ . गोडबोले हाणी 
घेतिल्ली . तर तिसरे कुडीत डॉ . कामत सांजवेळा स ते आठ आपले पेशंट 
तपासताले . दनपारच्या चार ते स ह्या वेळाखातीर म्हज्यान ती वापरूं येताली . 
हावें येवजिलें , नवीनच आसा न्ही , चडसो एखाद दुसरो पेशंट येत . हावें जागो 
घेवन वडयलो . उकतावण केलें . उक्तावण म्हळ्यार तो एक उपचारूच कसो . 
पूण तेन्ना म्हजे अपेक्षेपरस चड लोक आयले . परतून पेडे हाडचे पडले . तरी बरें 
कोल्डड्रींकाचे दुकोन कुशीकच आशिल्लें . 


म्हजे कन्सलटींग पॅक्टीसीचो पयलो दीस उदेलो तो जून 1974 च्या 
दुसऱ्या सप्तकांत . क्लिनिकांत बसून वाचपाक म्हण हावें म्हजेबरोबर म्हयनाळें 
हाडिल्लें . पूण हांव थंय वच जाल्यार चार पेशंट म्हजी वाट पळयत बशिल्ले ! 
सायन हॉस्पिटलाचे कन्सलटंट इश्ट आनी डॉ . अनिल खांडेपारकार हाणी ते 

पेशंट धाडिल्ले . हावें हातांतलें म्हयनाळें कुशीक दवरलें आनी मनांतल्या मनांत 
कुलदेवतेक नमस्कार करून पेशंटांक तपासपाक सुरू केले . 

पयल्या दिसासावन पेशंट येवपाक लागले . तिसऱ्या सप्तकांत तर एका 
दिसा तेरा नवे पेशंट आयले . म्हजेखातीर हो जागो आशिल्लो फक्त चार ते स 
ह्या वेळाखातीर.स उपरांत त्या जाग्यार डॉ . कामत हांकां तांचे पेशंट तपासपाचे 
आसताले . म्हजें पेशंटांक तपासप चालू आसताना डॉ . कामत येताले . पूण 
म्हाका वेळ मेळचो म्हण ताणी म्हाका म्हणजे , तुमचें चलूं दी . तितल्या वेळाभितर 
हांव नसींग होमांत वचून म्हज्या पिडेस्तांक पळोवन येतां . म्हाका खबर आशिल्लें 
ते नर्सिंग होमांत वचनासताना हांगा थंय भोवून वेळ पासार करताले . म्हजेकडेन 
पेशंटांची गर्दी पळोवन तांकां असुविधा जाणवली ना वेल्यान तांकां खोशीच 
जाली ! असलीं मायेस्त आनी समजिकायेची मनशां लाबप हे दुर्मिळ भाग्यच 
म्हणचें पडटले . म्हजेमुखार पेशंट आसताले पूण स जावपाक आयलीं काय 
म्हाका हुस्को पडटालो तो डॉ . कामतींच्या येवपाचो . तांच्या सज्जनतायेचो 
फायदो कितलो म्हण घेवंचो ? डॉ . श्रीखंडे हांची रूम आशिल्ली शेजराक . ते 
मातशे उसरां येताले . स जालीं काय हांव डॉ . कामतींक रूम दितालों आनी डॉ . 
श्रीखंडे हांच्या रूमांत बसून म्हजे पेशंट तपासतालों . श्रीखंडेनय म्हाका अतिशय 
सहकार्याचे भावनेन वागयलें . आमचो दोतोरकीचो पेशा एकूच आसलो तरी 
आमची क्षेत्रां वेगळी आसली . कामत , श्रीखंडे हाणी म्हाका जेतरेन समजून 
घेतलें ताका कितें म्हणचें तें म्हाका आजूय कळना . पिडेस्तांक वेदनांतल्यान 
मेकळे करपाची म्हजी जी धडपड चलताली ती तांकां घडये समजल्या आसतली . 
ते लेगीत आपणाल्या पेशंटांक तेच प्रामाणिक भावनेन पळयताले . ' प्रेम लाभे 
प्रेमळाला - त्याग ज्याची हो कसोटी . ' हे कितलें खरें ! 

मनीसपणाचें निर्भेळ दर्शन घडोवपी एक बरी घडणूक त्याचवेळार घडली . 
डॉ . श्रीखंडे हांच्या रूमांत हांव पेशंटांक तपासतालों . वेळाभितर पिडेस्तांक 
तपासपाची म्हाका ताकतिक आशिल्ली . श्रीखंडे येनाबरोबर तांकां रूम दिवपाचो 
आशिल्लो . इतल्यान लायट गेली . सात वरां जाल्ली . आतां करतलो कितें ? 
मेणवाती पेटयल्यो . पूण त्या मिणमिणट्या उजवाडांत सारकें तपासपाक जायना 
जालें . मागीर घडलो तो चमत्कार पळयात . क्लिनिकाच्या भायर भेळपुरी 

विकतल्यान आपले गाडयेचो पेत्रोलमॅक्स म्हजेमुखार धरीत म्हळे , ' दोतोर हो 
पेत्रोलमॅक्स दवरात . मेणवातीच्या उजवाडांत म्हज्यान भेळपुरी विकपाक जाता . 
पूण तुमच्यांनी पेशंटांची तपासणी कशी करूं येत ? ' 

ताणे दाखयिल्या मनीसपणान हांव सुमाराभायलो अजापीत जालों . 
मनीसपणाक जागपी अशीं जायती मनशां ह्या संवसारांत आजूय आसात . 

योगायोगान म्हणटा तशें उपरांतच्या आठ म्हयन्यां भितरच दादरच्या 
हिंदू कॉलनीत खांडेपारकार नसींग होमाचे मालक डॉ . सखाराम खांडेपारकार 
हाणी म्हाका एक स्वतंत्र कूड दिली आनी म्हजो एक हुस्को मेकळो जालो . 
ह्याच नर्सिंग होमांत हावें खूब शस्त्रक्रिया केल्यो . डॉ . सखाराम खांडेपारकार हे 
गोंयचेच . मुंबय राबितो करून आशिल्ल्या गोंयकारांचे ते फॅमिली दोतोर आशिल्ले . 
ताका लागून खुबशे गोंयकार तांच्या नर्सिंग होमांत मेळपाक लागले . 


ह्या 


सायन हॉस्पटलांत कामाक सुरवात केली . उपरांत तीन म्हयन्यांनी थंयचे 
काळजाच्या विकारांचे फिशाल डॉ . शीतल बालानी हांकां ब्रेन ट्युमर जाल्लो . 
हावें तांकां तपासले आनी निदान केलें . ताबडतोब शस्त्रक्रिया करप गरजेचे 
आशिल्लें . डॉ . बालानीक दिसताले ही शस्त्रक्रिया न्यू कॅसलाक जंय हावें 
शिक्षण घेतलें थंय जावंची . ताणी अक्षरशा म्हजे पाय धरले . निमाणे डॉ . 
बालानीक घेवन हांव न्यू कॅसलाक गेलो . कुळारा पावतकच जेपरी धूव खुशालभरीत 
जाता तेचभशेन सगळ्यांक मेळटकच म्हज्या मनाक प्रसन्नताय लाबली . 
उदाहरणान म्हज्या मनांत एक विचार आयलो , ह्याउपरांत अशीच धावपळ 
म्हाका संवसारभर करची पडची ना मू ? उपचाराच्या निमतान म्हाका सतत 
भोंवत रावचे पडचें ना मू ? आनी तो तर्क खरोच थरलो . 

त्या उपरांत खंयचोच शेनवार - आयतार हांव मुंबय उरना जालों . खंय 
ना खंय म्हाका वचचेंच पडूंक लागले . गोयांत तर हांव वर्मांतल्यान धा - पंदरा 
खेप तर वतांच वतां . केन्ना केन्ना म्हजे थंय रावप फक्त दोन वरांचेंय आसता . 
सुशेग तर नाच . काम जायनाफुडे परतो येतां . हांव हे जेन्ना बरयतां त्या 2005 
तय म्हाका परदेसांत धा वेळा वचचे पडलें . जपान , पाकिस्तान , रशिया , अरब 
देश , अमेरीका , कॅनडा , कोरिया , इंडानेशिया , मोरोको , दक्षिण आफ्रिका अशा 

धा देशानी हांव गेलों . 

डॉ . बालानींची देखभाल बरेतरेन जाल्ली . वांगडा सोयरी बीन नासूनलेगीत 
तांचें मन तेखातीर टवटवीत उरलें . डॉ . जॉन हॅकिनसन हाणी बरेतरेन तांचेर 
शस्त्रक्रिया केली आनी मागीर थोड्याच दिसांनी आमी मुंबय परतले . 


सायन हॉस्पिटल , कंबाला हिल नर्सिंग होम , टाटा मेमोरियल हॉस्पिटल , 
शुश्रुषा हॉस्पिटल , रेल्वे हॉस्पिटल अशा सगळ्या ठिकाणांनी हांव वतालों . 
धावपळ वाडिल्ली . तरी लेगीत म्हजें सपन आशिल्लें सायन हॉस्पिटलांतलें 
न्यूरोसर्जरीचें डिपार्टमेंट अद्ययावत करपाचें . हांव तेखातीर म्हजो चडानचड 
वेळ सायन हॉस्पिटलाक दितालों . आठ दोतोर तेन्ना म्हज्या हाताखाला काम 
करताले . गोंयच्यान तर पिडेस्त येत आसताले . सायन हॉस्पिटलांतल्या उत्कृश्ट 
उपायांचो आनी येवजण्यांचो लाव हांव तांकां मेळोवन दितालों . ते म्हजे गोंयकार 
भाव म्हण न्हय तर ज्या भरवंशान गोंयच्यान मुंबयमेरेन ते म्हजेम्हऱ्यान धडपडत 
येताले ताचें म्हाका चड म्हत्व दिसतालें . 

गोंयच्या कॅथलीक भुरग्याची अशीच एक केस आयली . गोंयांत एका 
गांवगिऱ्या वाठारांत रावपी , परिस्थितीन गरीब आशिल्ल्या कुटूंबांतलो हो 
भुरगो . गोंयच्या दोतोरांनी ताका म्हजेकडेन धाडलो . ताची आवय आशिल्ली 
ताचेबरोबर . हातांत थोडे कितें पयशे घेवन ही आवय आनी पूत म्हजेमेरेन 
पावली . आपल्या भुरग्याच्या दुयेंसाचे गांभीर्य ते आवयक कळपाचें नाशिल्लें . 
फक्त तिचेकडेन एकूच भरवंसो आशिल्लो , तो म्हळ्यार ‘ गोंयचो दोतोर म्हज्या 
भुरग्याक बरो करतलो . ' त्या भुरग्याक ' ब्रेन ट्युमर ' आशिल्लो . कवटिभितर 
ताचे जडसाणेन मेंदवाचेर ताण आयिल्लो आनी तो भुरगो बेसुद जाल्लो . फुकट 
दवाखान्यात लेगीत शस्त्रक्रियेच्या इलाजाक थोडोभोव खर्च येताच , पूण त्या 
मनशांक तितलोय खर्च परवडनाशिल्लो . निमाणे ती सगळी जापसालकी हावें 
घेतली . दिसभर ते बायलेन भुरग्याम्हऱ्यान बसचे आनी रातचें कॉरिडॉरांत 
न्हीदचें . हांव तिका सद्दां सकाळी नित्याच्या तिच्या खर्चाक पयशे दिवपाक 
लागलों आनी ऑपरेशनाखातीर लागतल्या संमतिपत्राचेर लेगीत हावेंच सय 
केली . णव वरां तें ऑपरेशन चललें , इतले ते नाजूक आनी जापसालकेचें 

आशिल्लें . त्याउपरांत मात तो भुरगो भराभर सुदारत गेलो . तो पुराय निवळटकच 
ताच्या परतुपाचे तिकेट हॉस्पिटलाच्या समाजसेवा खात्यावतीन काडपाची वेवस्था 
करची पडली . तो भुरगो आवयबरोबर परतो वतना ताका निरोप दिवपाखातीर 
हॉस्पिटलाच्या ल्हान - व्हड श्रेणीचे सगळे कर्मचारी उबे आशिल्ले . 
एक जीव 

जगून वाचून परतून नवी जीण जगपाक वता हाचेपरसूय एके 
बायलेच्या वंशाचे दिवो परतून पेटटा हेविशींची धन्यताय भोगिल्ले भाव सगळ्यांच्या 
मुखामळार उमटल्ले . पेशंट बरो जावन परतो वता हीच असल्या वेळार दोतोराच्या 
कामाची खरी पावती आसता . कोणाची खोशयेची दुकां वा कोणाची उपकाराची 
उतरां नाका आसतात , फक्त भक्तिभावान केल्लो नमस्कार हेच मोटें इनाम 


आसता . 


पूण दरेका वेळार असले अणभव येतलेच अशें ना . एका रजपूत कुटुंबांतल्या 
भुरग्याक ब्रेन ट्युमर जाल्लो . ताका घेवन राजस्थानांतल्यान सगळे कुटुंब 
आयिल्लें . दुयेंसाची पारखणी जाली . ताका हावें खाजगी हॉस्पिटलांत दाखल 
करून घेतलो आनी ताचेर शस्त्रक्रिया केली . तो ट्युमर तपासपाखातीर धाडून 
दिलो . ताच्या रिपोर्टावयल्यान ताका कर्करोग आसा म्हणपाचें पारखिलें . आयकतच 
सगळींजाणां गळसणली . त्या उपरांत ताका क्ष - किर्णां दिवपाची गरज आशिल्ली . 
ताच्या कुटूंबांतल्या सगळ्यांक हा समजावन सांगलें . दुर्दैवान कर्करोग म्हळ्यार 
मरण हो समज खरो थरता . खासा दोतोर लेगीत खात्री दिवन सांगपाक 
शकनात . त्या पेशंटाक परतून धाडपाचो वेळ आयलो . हावें तांकां नेमाप्रमाण 
हॉस्पिटलाचे बील भरपाक सांगले , तेबरोबर ते एकदम चवताळ्ळे . इतलो वेळ 
अदबीन वागपी ते लोक एकदम भडकले . म्हणूक लागले , “ डॉक्टरसाब , 
कॅन्सर का ये मरीज अभी मरनेवाला है ! मरनेवालों से आप पैसा माँगते हो ? 
आप को शर्म नहीं आती ? " 

कितें उलोवपाचे असल्या मनशांकडेन ? हांवें मोन्यानी तें बील पिनून 
वडयले आनी तांकां वचपाक निरोप दिलो . हो वेवसायच असो जंय दोतोरांचो 
संपर्क मनशांकडेन येता आनी ' व्यक्ती तितल्यो प्रकृति ' ह्या न्याया प्रमाण 
सगळ्यांचे पिंडधर्म वेगवेगळे अशिल्ले अणभवपाक मेळटात . तेभायर ज्या 

वातावरणांत मनीस ल्हानाचो व्हड जाल्लो आसता त्या वातावरणाचे पडबींब 
नकळटाना ताच्या व्यक्तिमत्वाचेर पडत गेल्लें आसता . वेगवेगळ्या वृत्तींच्या 
मनशांचे अशे विंगडविंगड अणभव येत रावतात . कांय अणभव आपली जीण 
समृद्ध करून वडयतात जाल्यार कांय व्यक्तिंचे उगडास हे केवळ अणभव कशे 
हांव केन्नाय याद करतां . 

असले दोन अणभव येतकच एका प्रश्नान म्हज्या मनांत खवदळ घालो , 
खऱ्यांनीच पैसो इतलो श्रेश्ठ आसा व्हय ? जो मेळोवपोखातीर मनीस आपलो 
पांवडो विसरून खंयच्याय थराचेर देवता ? भेळपुरीच्या गाड्यावयलो आपणालो 
पेट्रोमॅक्स एखाद्या दोतोराक दिवपी फुटपाथावयलो सामान्य मनीस सांबाळटा तें 
मनीसपण ! वा मुंबयचे चाळीत रावपी मध्यमवर्गांतलीं मनशां केना केन्ना मनीसपणाचें 
घडयतात तें दर्शन ! आनी हातूंतलें इल्लें लेगीत त्या उच्चभ्रू समजता त्या 
मनशांमदीं दिसचे न्हय ! हाका लागून हांवय कुवाड्यांत पडटां , हे अशें कित्याक 
घडचें ? 

एका जाणकार दोतोराच्या कंबराक हावें शस्त्रक्रिया केल्ली . समवेवसायीक 
म्हण हावें ताचेकडल्यान पयशे घेतले नात . ताणी म्हज्या क्लिनिकांत येवच्या 
बदला हावेंच म्हजी गाडी घेवन तांच्या घरा वचून तपासणी करची . निमाणे 
उपकाराच्या बदलाक ताणी म्हाका एक पेन सॅट बॉक्स भेट दिलो . उसोवन 
पळय जाल्यार भितर आशिल्लें एक कळमेल्लें पेन्सिल बॉलपेन जे कोणूच 
वापरीना तसलें . शाई बॉलपेन ताणी वापरून जाल्लें . घराकडेन पडून आशिल्ली 
कळमेल्ली वस्त ताणी म्हाका दिवंची हाची म्हाका खंत भोगली . हाचेयपरस 
चड म्हळ्यार हो अणभव म्हाका एका नांवाजत्या वेवसाय भावाकडसून येवचो 
ह्या चिंतनान मन उदास जालें . 

एका दोतोराचे फाटीक हावें ऑपरेशन केलें आनी तातूंत यश आयलें . 
स्लीप डिस्काचे ऑपरेशन करतकच खरे म्हळ्यार हांव दुसऱ्याच दिसा दुयेंतीक 
घरा धाडटां . पूण हे दोतोर सायब घरा वचपाक तयार जायनात . ते म्हणपाक 
लागले , घराकडेन म्हाका सुशेग मेळना . भुरगीं त्रास करतात . पेशंटांचेय फोन 
येतात . अशें म्हणत ताणी हॉस्पिटलाच्या वातानुकूलीत कुडीत आठ दीस सुशेग 
घेतलो आनी धन्यवाद दिवन घरा गेले . सरकारी नोकरी करताले ते . अशा 

नोकरदारांखातीर एक सुविधा आसता ती म्हळ्यार , एखादो इमर्जन्सीचो वेळ 
जर आयलो आनी लागी खंयूय सरकारी हॉस्पिटल नासलें जाल्यार लागसरल्या 
खंयच्याय हॉस्पिटलांत वचून उपचार करून घेवचे आनी त्या हॉस्पिटलाचे बील 
सरकाराकडल्यान फारीक करून घेवचं . पूण सरकारी नोकर हे सवलतिचो 
चडसो गैरफायदोच घेतात . त्या सरकारी दोतोर सायबान म्हाका होच अणभव 
घडयलो . आठ दीस तांकां सुशेग तर घेवपाचो आशिल्लोच आनी त्या सुशेगाचे 
पयशे सरकाराकडसून वसूल करून घेवपाचे आशिल्ले . घरा वतकूच ताणी 
फॅक्स करून धन्यवाद कळीत केले . दोन दिसां उपरांत मागीर ताणी कोणांकडल्यान 
तरी म्हजी सय घेवपाखातीर सरकारी फॉर्म धाडून दिले . हावें तांकां निरोप 
धाडलो , तुमचे ऑपरेशन तांतडीचे नाशिल्लें . चाचण्यो , तपासण्यो करून , दीस 
थारावन केल्लें प्लाण्ड ऑपरेशन आशिल्लें . म्हजो निरोप मेळनाफुडें दोतोर 
चवताळ्ळे . गरजेभायर चड दीस ताणी हॉस्पटलाची सुविधा वापरिल्ली ताचें 
बील वाडिल्लें . ते पयशे तांकां आपल्या बोल्सांतल्यान दिवचे पडिल्ले हाची 
तांकां तीडक आयिल्ली . ताणी हाचो बदलो घेवपाचें थारायलें आनी म्हाका एक 
पत्र बरयलें . ' म्हजे फाटींत कळो येतात . ऑपरेशन सारकें जावं ना . एक तर 
फॉर्माचेर सय करात नातर सगळे पयशे परते करात . ' 

हांव तांकां बदलो ना . मागीर ताणी हॉस्पिटलाक पत्र बरयलें , ' डॉक्टर 
रामाणीन ऑपरेशन सारकें करूंक ना . तुमी म्हाका परतून हॉस्पिटलांत दाखल 
करून घेयात . परतून सगळ्यो तपासण्यो करात . तेभायर तुमची चूक आशिल्ल्यान 
हे सगळे म्हाका फुकट करून दियात . ' 

हॉस्पीटलानय ताची दखल घेतली ना . मागीर ताणी गिरायक हक्क 
संघटनेकडेन म्हजे आड कागाळ केली . सुवार्थान कुड्डी जातकच मनशां 
कितल्या सकयल्या पांवड्यार पावतात हाची ती एक देख आशिल्ली . तें लेगीत 
पयशांखातीर , म्हजे मन खिन्न जालें . 

हांवें सय करपाक न्हयकारतकच असोच आक्रस्ताळेणा एका आमदारान 
केल्लो . स्पेशल रूम घेवन ताणेंय अशीच पयशांची उधळपट्टी केल्ली . म्हजी 
सय मेळटकच सरकारी तिजोरीतल्यान पयशे फुकटांत परते मेळटले आशिल्ले . 
पूण हावें स्पश्ट न्हयकारलें . ते तिडकले . म्हाका ताणी धमक्यो दिल्यो . पूण 

ताकाय हांव बदलो ना . फटीच्या कामाक लागून हांव ताका केन्नाच सांगात 
करचो नाशिल्लो . ताणी कोर्ट केस बी मात केली ना . ते वगी रावले . 


तरातराची मनशां ! दरेकाचो चेरो वेगळो तशीच ताची प्रवृतीय . हांव 
मनांतल्यान हांसतां आनी सोडून दितां . कित्याक तर ताका दुयेसांतल्यान मेकळे 
केल्ल्याचे समादान ताचे अटूक मनोवृत्तीपरसूय व्हडलें आसता . 

एक फावटीं तर अडचणींत सांपडिल्ल्या एका गरीब पेशंटाक हांव मदत 
करपाक गेलों आनी कायद्याच्या लचाणांत सांपडलों . एक तरनाटो कूपर सार्वजनिक 
हॉस्पिटलांतल्यान म्हजेकडेन आयलो . ताका वतां वतां एका वाहनान धपको 
दिल्लो आनी ताच्या मेंदवाक मार लागिल्लो . ताका खंयच्या वाहनान धपको 
दिलो हे तेदेवेळार कोणाकूच खबर नाशिल्लें . ताचेखातीर हावें खूब कश्ट 
घेतले , ताचेर उपचार केले पूण तेरा दिसांनी तो मेलो . कायद्यान ती अपघाताची 
केस थरताली आनी पुलिसांचो आदार घेवन मड्याची विस्कटावणी करपाखातीर 
तें म . कॉरोनरकडेन धाडपाक जाय आशिल्लें . पूण त्या मेल्ल्या तरनाट्याची 
सोयरी काकूळटेक येवन रडपाक लागली आनी म्हाका विनवपाक लागलीं , 
आमची कोणाविशींच कागाळ ना . मड्याची तपासणी करूं नाकात . जालें तें 
जालें . आतां पुलीस , तपासणी हांचो कांयच उपेग जावपाचो ना . म . घेवन 
आमी तोंड धापून गांवांक वतात . तांचो आकांत , विनवण्यो पळोवन म्हजें 
काळीज कळवळ्ळे . मेल्ली कूड हावें मोन्यानी तांचे सुवादीन केली . म्हाका बरें 
मागून ते गेले . जांव , गरीबाक मदत केल्ल्याचे धादोसकायेंत हांव आशिल्लों . 
पूण 

काय दिसांनी , अपघाताच्या जाग्यार पानपट्टी विकपी एका पानवाल्याक 
जे ऍबासिडरच्या धपक्यान त्या तरनाट्याक मरण आयिल्लें ते गाडयेचो नंबर 
मेळ्ळो आनी ताणें तो मुंबयच्या तांच्या एका सोयऱ्याक दिलो . जालें , गाडयेचो 
नंबर मेळ्ळा मात , ताणी सगळ्यांनी धावपळ करून पुलिसेंत कागाळ केली . 
पूण मेल्ले कुडिचो रिपोर्ट नाशिल्ल्यान ते कागाळीचो कांय फायदो जावपाचो 
नाशिल्लो . आतां हे सोयरे म्हजेरूच तुटून पडले , म्हणपाक लागले , आमी 
जायतें सांगत , पूण तुमी कायद्याप्रमाण कॉरोनराक कित्याक कळयलें ना ? 

हांव चाट पडलों . पुलिसेंत हावें खरें कितें म्हणपाचे सांगलें . म्हजी चूक 
मानून घेतली . हा मुद्दाम अशें कांयच करूंक नाशिल्लें . कॉरोनराक कळयलें 
ना ही म्हजी चूक आशिल्ली . पूण ती चूक निश्पापपणान घडिल्ली . नशीब 
म्हणें , पुलीसेन ते समजून घेतलें म्हण ! पुलीसेच्या आदेशाप्रमाण हांव कॉरोनराक 
मेळ्ळों आनी ताका सगळे सांगलें . सगळे समजिकायेचे आशिल्ले . पूण तरी 
आसताना ताचे उतळताप म्हाका एक वर्सभर सोंसचे पडले . ह्या अणभवान 
म्हाका जिणेंत बरेचशें शिकपाक मेळ्ळे . भावनांच्या सुवादीन वचनासताना 
धिटायेन कशें वागचें हें हांव शिकलो . आनी मागीर बरीच वर्सी ह्या सूत्राचो 
हावें उपेग केलो . 

पूण ह्या असल्या कोडू अणभवांक लागून म्हजे उमेदीचेर केन्ना विरजण 
पडले ना . बरेच कश्ट घेवन आनी मोट्या आनंदान हावें सायन हॉस्पिटलांत 
न्यूरो आनी स्पायनल सर्जरी फांटे थापन केले . सप्तकांतले दोन दीस खासा 
हांव भायल्या रूग्ण विभागांतल्या नव्या पिडेस्तांक पळयतलों असो नेम केलो . 
ताका लागून पिडेस्तांमदीं अपेक्षा तयार जाल्ली . कितें गर्दी जावंची ! तरी लेगीत 
निमाणच्या पिडेस्ता मेरेन हांव हांसत्या खुमण्यानच वतालों . वॉर्डात तर पिडेस्तांची 
खूब गर्दी जाताली . काम करपाची म्हजी उमेद पळोवन विभागांतले हेर दोतोर , 
नर्सी , वॉर्डबॉय हेवूय मोटे उमेदीन म्हजेवांगडा काम करताले . मात लेगीत 
वाजेनासताना आनी वेळ काडीनासताना . पूण कोणे सुशेगादपणा केलो जाल्यार 
मात म्हजेकडल्यान ताका तापय पडटाली आनी तो लेगीत आपली चूक मानून 
घेवन माफी मागतालो . पूण शिस्तिचो बडगो दाखयताना हांव म्हजींच भुरगीं 
जाल्ल्यावरी तांचेर माया करतालों . एक फावटीं एक आर . एम . ओ . दुयेंत 
पडलो तेन्ना हांव स्वता ताका घेवन एका जाणकार दोतोराच्या कन्सलटींग 
रूमांत गेलो . वेळांतलो वेळ काडून , चर्चा करून , लेक्चर घेवन हांव तांकां 
शिकयतालों आनी पिडेस्तांच्या दुयेंसाची पारखणी करपाक उमेद हाडटालों . 
असले वागणुकेखातीर म्हज्या फांट्यांत काम करपाक जायत्या दोतोरांक ओड 
लागिल्ली . 


प्रतिमान आमच्या सायनच्या घरांत ( 122 - माणिक मॅन्शन ) वेवस्थीत 

संवसार थाटिल्लो . माटुंग्याच्या डॉन बॉस्को हायस्कूलांत अनुपाक प्रवेश मेळिल्लो . 
ताच्या वचपाची तयारी करपांत आनी ताच्या येवपाची वाट पळोवपांत प्रतिमाचो 
वेळ सरतालो . लागीच घर आशिल्ल्यान म्हाका लेगीत रातचें - अपरातचे 
सायन हॉस्पटलांत वचपाक उबगण येनाशिल्ली . हॉस्पटलाकसान सामको लागीच 
सेंट्रल रेल्वेचो मार्ग आसा . अदींमदी रेल्वेगाडी येताली आनी त्या आवाजान 
रातची थंडसाण भंगताली . ताका लागून लागी लागी एक म्हयनो सुमार 
आमकां न्हिदपाचे त्रास जाले पूण मागीर तें संवकळीचें जालें . 

प्रतिमाक आतां परतून दीस गेल्ले आनी 17 फेब्रुवारी 1976 त सायनाच्या 
डॉ . गद्रे नर्सिंग होमांत अंजलीचो जल्म जालो . वालावलकारांकडेन सामके 
लागचे संबंद आशिल्ल्यान डॉ . उषा आमोणकार ह्यो गिरगांव हांगासल्ल्या 
आमोणकार हॉस्पिटलांतल्यान प्रतिमाच्या बाळंटेराक खास मदत करपाक आयिल्ल्यो . 

सायनाक पंजाबी लोकांचो राबितो चड . हिजड्या लोकांक ते मानतात . 
ताका लागून नर्सिंग होमांतल्यान पत्तो सांपडावन आमचेकडेन हिजड्यांची रांक 
लागली . कितें करचें तें कळना जालें . सकयल्या मजल्याचेर मोती च्यूग हो 
पंजाबी रावतालो . तागेले बायलेचे सुचोवणेप्रमाण मागीर साडी , पयशे अशी 
भेट घालून ताका धाडले . प्रतिमा मात खूश आशिल्लें . ताका चलीच जाय 
आशिल्लें . दिसपाक तें म्हजेसारकें आशिल्लें म्हण सुरवेक प्रतिमाक म्हजो 
दुस्वास दिसलो . तरीय चलयेच्या , अंजलीच्या येवपान प्रतिमाचे जिणेंत उमेद 
आयिल्ली . पूण तिका मदत करपाक घरांत ताची आई नाशिल्ली आनी म्हजी 
आई तर जाणटी जाल्ली . 

म्हजी व्हडली भयण शालीनी , बापूय मेल्याउपरांत एकलेंच रावतालें . 
जाणटें मनीस म्हण आमकां ताचो आदार आनी आपले कुटूंब नाशिल्ल्यान 
ताका आमचो आदार . ताका आमी बरयनाफुडें तें सिल्वासाकसान रोकडेंच 
आयलें आनी घराची जापसालकी ताणें सांबाळ्ळी . अंजलीन जाल्यार ताकाच 
दसून रावचे . एक फावट अंजलीक घेवन तें सिल्वासाक गेल्लें आनी सारके 
आठ दीस ती थंय खोशयेत राविल्लीं . 

तेन्नासावन आयजमेरेन आमगेर कसलेंय बरें - वायट कार्य आसू , शालीनी 
आयलेबगर आमकां चैन पडना आनी ताकाय बी आपल्याच घरांतलें कार्य 

आशिल्लेभशेन दिसता . अंजली वाडपाक लागले तशें आमी ताका दादर हांगासल्ल्या 
पारसी कॉलनीतल्या वाच्छा चलयांच्या हायस्कूलांत घालपाचें थारायलें . पारसी 
कॉलनीचे फाटलेवटेनच अनुपाचे डॉन बॉस्को . ताका लागून आमी 1984 त 
पारसी कॉलनीतल्या 710 , वैद्य विला हांगा रावपाक आयलीं . खूब सुंदर जागो . 
लागसराक बाजार बी नाशिल्ल्यान रातच्या वेळार शुकशुकाट आसतालो . 
सभोंवती झाडां झुडपां आशिल्ल्यान लोणावळ्याक राविल्ल्यासारकं दिसपाक 
लागले . लागसराक सगळ्यो सुखसोयी आशिल्ल्यो . ताका लागून कसली चिंता 
नाशिल्ली . पूण आतां चिंता पडिल्ली ती अनुपाच्या शिक्षणाची . अनुप शिकतालो 
बरो . सामको सरळ मनाचो आनी ताका शिक्षणाची आवड आशिल्ली . ताकाय 
दोतोर जावपाचें आशिल्लें . तेदे वेळार लेगीत मेडिकलाक वचपाचें आसल्यार 
बऱ्या कॉलेजीत शिकप गरजेचे आशिल्लें . ताका लागून ट्युशनाखातीर हे 
टीचरीकडल्यान ते टीचरीकडेन अशीं अनुपाच्या णववे - धावेची दोन वर्सी 
प्रतिमाखातीर धांवपळीची जालीं . 

एस . एस . सी . ची परीक्षा सुरू जाली . केंद्र वडाळ्याकूच आशिल्लें . ताका 
आमी सकाळी परीक्षेक व्हरून सोडचें आनी पेपर जातकूच घरा हाडचें . एक 
दीस सहज म्हाका अनुपान म्हळे , " डॅडी , तो मुंखार वता त्या भुरग्याक पळय , 
ताका सद्दां पेपर पयलींच मेळटात . " 

" तूं वळखता ताका ? ” हावें विचारलें . 
अनुपाचो हयकार आशिल्लो . 
हांवें चट करून म्हळे , “ मागीर तूं सांग मरे ताका पेपर दिवपाक . ” 

अनुप वगी रावलो . घराकडेन येतकच दोळे तांबडे करून बसलो . जेवलोय 
ना आनी म्हजेबरोबर उलयलोय ना . सरळ मनान वागपी अनुप म्हज्या उतरांनी 
दुखाविल्लो . 

बरेभशेन पास जाल्या उपरांत तेदेवेळा सर्वश्रेश्ठ म्हण नामनेक पाविल्ल्या 
रुपारेल कॉलेजीत ताका प्रवेश मेळ्ळो . फुडली दोन वर्सी परत धांवपळ करून 
बारावेंत बरे मार्क मेळयले . मागीर हांव शिकिल्ल्या मुंबयच्या टी . एन . मेडीकल 
कॉलेज आनी नायर हॉस्पिटलांत ताका प्रवेश मेळ्ळो . हांगाच ताणें नाव जोडलें , 
स्कॉलरशीप मेळयली , प्रायजा घेतली आनी एम . बी . बी . एस . जावन उपरांत 

डिस्टींकश्नान एम . एस . इन जनरल सर्जरी हे शिक्षण घेतले . मागीर युरॉलॉजिकल 
सर्जरीचें उच्च शिक्षण घेवन एम . सी . एच . करपाक तो सायन हॉस्पिटलांत 
आयिल्लो आनी ताणे युनिवर्सिटीकडसून भांगराचें पदकय मेळयलें . जायत्या 
जाणांनी म्हाका विचारिल्लें , तो तुज्याच पावलार पावल दवरून तुजीच स्पेशलिटी , 
न्यूरोसर्जरी आनी स्पायनल सर्जरी कित्याक आपणायना ? पूण हांव जाणा 
आसलों , अनुप आपले स्वतंत्र बुद्धीन वागता . दीसरात हांव एकसारखो कामांत 
आसतां हे ताका मानवनाशिल्लें . ताचेबरोबर चड वेळ हांव सारपाक शकना 
हेवूय ताका पसंत नाशिल्लें . ताका दिसताले शिक्षणाभायरय दरेकल्याक आपलें 
जिवीत , आशा - आकांक्षा आसतात . त्योवूय सांबाळच्यो पडटात . म्हजेकडल्यान 
तें घडपाक पावलें ना हाची जाणीव म्हाकाय आशिल्ली देखून ताणे घेतिल्लो 
निर्णय आमी मोटे खोशयेन आपणायलो . ताका बयो संवंयो लावपाचे आमचें 
कर्तव्य आमी केलें आनी ताच्या फुडाराच्या शिक्षणाखातीर ताका उमेद दिली . 
प्रतिमाक आनी म्हाका तेखातीर समादान भोगतालें . 


सायन हॉस्पिटलांत एम . सी . एच . करता आसतानाच अनुपाचे लक्ष 
अमेरीकेकडेन गेले . तेंवूय फक्त शिक्षण घेवपाखातीर . नाजाल्यार ताका आयजलेगीत 
अमेरीका आवडना आनी जाता तितले बेगीन भारतात परतुपाचे तयारेंत तो 
आसा . ' क्लिव्हलँड क्लिनीक ' हे ताच्या विशयांतले अमेरीकेंतले सर्वश्रेश्ठ 
संस्थेकडेन ताणें संपर्क केलो आनी तातूंत ताका यश मेळ्ळे . ताका थंयचे 
आपोवणे आयलें . एम . सी . एच . करता आसतानाच अनुपाचे लग्न करचें हो 
विचार आमचे तकलेंत आयलो . म्हजो लागींचो इश्ट सुरेश कारे हाका म्हज्या 
मनांतलो हो विचार समजलो आसूंक जाय . ताका दोन चलयो . व्हडले चलयेचें , 
आदितिचे लग्न डॉ . मिलींद पाणंदीकार हाचेकडेन जाल्लें . दुसरी चली मधुरा 
हिचे लग्न अनुपाबरोबर जावंचे अशी इत्सा ताणे परगटायली . 

आमी गोंयकार खंयच्यान ना खंयच्यान तरी एकामेकाचे सोयरे लागतातच . 
आजी , पणजी , काका , काकी वा मावशी - मामी अशी पयसुल्लीं जांव रगताची 
नातीं सांगत जायतीं जाणां एकामेकाकडल्या नात्यांच्या संबंदांची कवतुकान 
जपणूक करीत आसतात . ' आपूण एकाच कुटुंबातले कशे ' तें सोदपी ‘ गोंयकारांक ' 

पळयताना खोस भोगता . म्हजे जायते अशे ‘ सोयरे ' म्हाका गोंयांत मेळटात 
आनी एकेरी नांवान उलो मारून विचारतात , ' कसो आसा रे ? ' ' बरो मरे ? ' 
तेन्ना हे मातयेंत घट्ट रिगिल्लीं मुळां पळोवन मन निश्चिंत जाता . संवसारभर 
कितलोय भोंवलों तरी आपणाली वार जे भुंयेत पुरिल्ली आसता तिचेर दवरलेली 
दोन पावलां जिणेक एक वेगळेच सुरक्षिततायेची खोस भोगयता . तातूंत तर 
आतां म्हज्या चल्याचे डॉ . अनुपाचे लग्न मधुरा हिचेकडेन जालां , जी नामनेचे 
उद्योगपती सुरेश कारे हांगेली धूव . ते मूळ गोंयचे . वेवसायानिमतान तांचो 
राबितो मुंबय उरला . रोटीबेटीच्या ह्या वेवहारान गोंयांकडेन रगताचे ऋणानुबंध 
घट्ट बांदून घेतल्यात . 

15 मार्च 1998 दिसा दोगांयचे लग्न जालें . जुलय 1999 त अनुप एम . 
सी . एच . पास जालो आनी फाटोफाट 6 सप्टेंबर 1999 दिसा नातवाचो 
म्हळ्यार रोहनाचो ब्रीच केंडी हॉस्पिटलांत जल्म जालो . रोहनाचो पयलो वाडदीस 
करून 2000 सालातल्या डिसेंबर म्हयन्यांत अनुप , मधुरा आनी रोहन अमेरीकेक 
वचपाक गेली . ' क्लिव्हलँड क्लिनिक ' हांगां काम करता आसताना अडेज 
वर्त्यांच्या काळांत अनुपाक जायती नामना मेळ्ळी . संवसारभरांत ताचे भोंवप 
जालें . आतां परतुपाचो वेळ जाल्लो . इतल्या म्हणसर मिलियापोलिस युनिव्हर्सिटीन 
ताका डायरेक्टर ऑफ लॅपरोस्कोपिक सर्जरी हो व्हडलो पोस्ट दिवपाचें थारायलें . 
हातांत आयिल्ले हे संदेचो फायदो घेवचो म्हण ताणे हे नोकरेचो स्विकार केलो 
आनी सद्या तो मिलियापोलिसाक नांव जोडटा . थंयच 1 डिसेंबर 2004 दिसा 
रिशीचो जल्म जालो . 
अनुप - मधुरा अमेरीकेक वतकच घर रितें जालें . चैन पडना जाली . 

पूण 
इतल्यांत अमेरीकेंतलें शिक्षण सोंपोवन अंजली जानेवारी 2001 त परतून येता 
म्हण कळटांच घरांतलें वातावरण उमेदीन भरलें . अंजली आमकां आदींसावनच 
सांगत आशिल्लें आपणांक दोतोर जावपाचें ना म्हण . ताचे ड्रॉईंग बरें आशिल्लें , 
ताका लागून एस . एस . सी . उपरांत ताणें जे . जे . स्कूल ऑफ आर्टस हातूंत 
प्रवेश घेवन ताणें बॅचलर ऑफ आर्टस ही पदवी मेळयली . मागीर तें मास्टर 
ऑफ आर्टस ( ऍडवर्टायझिंग ) ही उच्च पदवी मेळोवपाखातीर तें 1997 त 
अमेरीकेंतल्या सॅन फ्रान्सिस्को हांगां वचपाक गेलें . 

करण रावत हो मुळावो उत्तरांचलातल्या गढवाल ह्या गांवचो . ठाण्याक 
ताचे कुटूंब आशिल्लें . थंयच तो ल्हानाचो व्हड जालो . तांच्या शेजराक रावपी 
देशपांडे जोडप्याक भुरगें नाशिल्ल्या कारणान ताणी करणाक ओड लायली 
आनी ताका लागून ताचेर महाराष्ट्रीय संस्कार जाले . तोवूय जे . जे . स्कूल ऑफ 
आर्टस हातूंत शिकतालो . ताची आनी अंजलीची इश्टागत जाली आनी ती 
वाडत गेली . आमचे नदरेंत आयिल्लें तें . पूण आमी कोणूच उकतेपणान 
उलोवंक ना . चार वर्सी अंजली अमेरीकेक रावूनय तांचे संबंद तशेच लागींचेच 
उरले . अंजली परत येतकच आमी अंजलीकडेन ह्या विशयाचेर उलोवणी केली 
आनी तांचे मान्यतायेन 15 डिसेंबर 2002 दिसा तांचे लग्न केलें . अंजली 
आतां आर्ट डिरेक्टर म्हण काम करता जाल्यार करण दुसरे कंपनीत क्रिएटीव 
डिरेक्टर आसा . माहीमाक रावतात . सुखी आसात . ताका लागून आमगेर यो - 
वच चालूच आसता आनी प्रतिमा मनांतल्यान खुश उरता . 


ह्याच समयार आईचे पिरायेची सत्तर वर्सी पुराय जाल्ल्यान तिचो वाडदीस 
थाटान करचो अशें आमी थारायलें . माटुंग्याकूच हॉल घेवन वाडदीस दबाज्यान 
मनयलो . केकाचेर मेजून सत्तर मेणवात्यो पेटयल्यो आनी आईक मदीं उबी 
केली . मागीर हॅपी बर्थ डे हे गीत सगळ्यांनी म्हळे आनी ताळयो वाजयल्यो . 
यादस्तेंत उरसारखो तो खीण ! 


पूण तोच 


दीस भुरू भुरू करून धांवताले . फाटल्यान वळून पळोवपाक फुरसत 
नाशिल्ली . आमचे खातीर काळवेळ थोडोच थारता ! ताचे गतीचक्र चालूच 
उरता . एखाद्रो ताजो तटीत गुलाब सगळ्यांच्यो नदर ओडून घेता . 
गुलाब निसर्ग नेमाप्रमाण ल्हवू ल्हवू बावूक लागता . 19 फेब्रुवारी 1979 ची 
गजाल . गिरगांवातल्यान आमकां आकांतून वडोवपी फोन आयलो . सुलभाचे 
काका - शंकर वालावलीकर उर्फ काका ( सुलभाचे बापूय दत्तात्रय वालावलीकर 
हांचे धाकले भाव ) हांकां काळजाचो आताक येवन तांकां हरकिसनदास हॉस्पिटलांत 
घाल्ले . उपचार जाले पूण तांचो फायदो जालो ना आनी त्याच दिसा सांजवेळा 
म्हळ्यार 19 फेब्रुवारी 1979 दिसा तांकां मर्ण आयलें . काका मायेस्त आशिल्ले . 


ताठ कणो 


177 


सगळ्या भुरग्यांक ताणीं माया लायिल्ली . सुलभाचेर तर चडूच माया केल्ली . 
सुलभाक खूब वायट दिसले . हातूंतल्यान मातशीं भायर सरता म्हणसर फक्त 
तीन वह्मदीं सुलभाचे बापूय - दादा 1 एप्रिल 1982 दिसा काय दुयेंसाक 
लागून आमकां अंतरले . इतल्या उण्या काळांत दोन घरांतल्या कर्त्या दादल्यांक 
गिरगांव पयसावलें . 

म्हजे आईक अदीं मदीं दम्याचे जावन येताले आनी तिका भलायकेचोय 
सांगात मेळना जालो . पिरायेची 77 वर्सी तिणे पुरी केल्ली . तिच्यो सगळ्यो 
इत्सा आमी भागयिल्ल्यो आनी तिका जाय तशी खुश दवरपाचो यत्न केल्लो . 
85 त तिची भलायकी चड बिघडली . आईचे आरोग्य बिघडला म्हण कळटकच 
तिचे खबरेक वाडयेकसान आमचे पुरयत जयंत संजगिरी आनी आमच्याच 
घरांत वावुरपी आनी तळावलेचे शाळेंत गुरूजीची नोकरी करपी मुरारी वाडीकार 
हे दोगूय आयताराक 21 जुलयक आमगेर पावले . तांचेकडेन आई उलयली . 
वाडयेकसान खास मनशां आपले खबरेक आयल्यांत म्हण तिका खोस भोगल्या 
आसतली . पूण दनपारची अडेज जाता म्हणसर तिच्या आरोग्याचेर जाल्लो 
परीणाम जाणवलो . आपलो जीव सोडपाची तिची तयारी जाल्ली . दोतोर 
आशिल्ल्यान ही लक्षणां म्हाका समजली . पूण आई आतां वता म्हणपाचे 
जाणविकायेन काळीज कळवळून आयलें . हांव आईचे कुशीक बसलों आनी 
तिची तकली म्हजे मांडयेर घेतली . कांय खिणांभितर तिणे प्राण सोडले . 
आयतार आशिल्लो तो . सगळी सोयरीं धायरी धावून आयलीं . साडेतीन वरांचे 
फ्लायटीर मधू मडगांवच्यान आयलो आनी रातीच्या साडेसात वरांचेर तिचे 
दहन केलें . 

घर आतां सामकें खावंक येवपाक लागले . ज्या घरांत आवयची माया 
फांकारिल्ली आसता त्या घरांत कितली ऊब आसता हे म्हाका आतां कळून 
आयिल्लें . कसलेय काम करता आसताना आईक वायट तर दिसचें ना मू ही 
जाणीव सदांच मनांत उरताली . 


भारतांत येतकच म्हजी आई अखेरमेरेन म्हजे म्हऱ्यांत उरली . आपणाल्या 
लाडक्या भुरग्याचे सगळे यश तिणे दोळे भरून पळयलें . म्हज्या घरांत ती 

" 


आनंदान रावली . कसली कागाळ ना वा कसलो खेद ना . तिची आमी सगळ्यांनी 
ल्हान भुरग्यावरी जपणूक केली . म्हजे मांडयेचेर तकली दवरूनच तिणें निमाणचो 
स्वास घेतलो आनी आई गेली . हांगा म्हाका शंकर रामाणीची कविता याद 
जाता . 

एक नातू आजेक विचारता , “ आई जाते म्हणजे काय होतं ग आज्जे ? " 

आजी ताका म्हऱ्यांत घेता आनी जाप दिता , “ बाळा , आई कधी जात 
नसते . ती आभाळात पसरते आणि धरतीत विसावते . आभाळ आणि धरतीत 
समावलेली आई आपल्या लेकराच्या अवतीभवतीच असते . ' 

खऱ्यांनीच हावें हे म्हजे वाडयेचे घर , तातूंतलो हो देवारो , ती वास्तू , तो 
आईचो फोटू , हे सगळं हावें जशाक तशें सांबाळून दवरलां तें हे प्रेमाचे 
भावनेंतल्यानच . देस - परदेसांतल्यान म्हगेले इश्ट हांगां येतात . तांकां ह्या 
घरांतली शांतीकाय , देवारो , रांदचीकूड , बांय , बांयक बांदिल्ली गाडी , राजवाक 
कळसुली बांदून ती सरसरत भितर सोडप बी सगळे खूब आवडटा . 

जाणटो असो मनीस आतां घरांत उरील्लो तो आप्पाराव . ताणे सगळ्यांक 
मायेन वागयलें . ताका लागून सगळ्यांक आप्पाची आपुलकाय जाल्ली . अदीं 
मदी तांकां काळजाच्या दुखण्याचे त्रास जाताले आनी मागीर अचकीत 1979 
त एके राती इकरा वरांचेर आप्पा आमकां सगळ्यांक सोडून गेले . प्रतिमाचे 
जिणेत एक पोकळी निर्माण जाली . दुःख सोंसप सगळ्यांक कठीण जालें . 
प्रतिमा तर सुमाराभायलें दुखाविल्लें . आपणालो बापूय पयसाविल्ल्याचे ताका 
भासलें . 


बालक - वॉर्डात स वर्त्यांचे एके चलयेक दाखल केल्ली . ताच्या मेंदवाक 
ट्युमर जाल्लो . तो इतलो मोटो आशिल्लो , ताचो एक दोळो धांपिल्लो . असलो 
ट्युमर सहसा सांपडना . शस्त्रक्रिया करपाक जाय आशिल्ली . हावें असली केस 
ह्यान पयलीं पळोवंक नाशिल्ली . खूब चिंतलें हावें ताचेर . ऑपरेशनाची तारीख 
थारायली . पेशंटाचे आवयक धीर दिलो आनी अकस्मात एके राती भियेवन 
आवयबापायन ते चलयेक घरा व्हेली . म्हजी परवानगी घेतली ना . दुसऱ्या दिसा 
जेन्ना म्हाका ही गजाल कळ्ळी तेन्ना हांव तिडकलों . ते चलयेक बरें करपाखातीर 

हांव म्हजें सगळे शल्यकसब पणाक लावपाचों आशिल्लों . पूण निवासी दोतोराक 
विचारून ते चलयेक आवयबापायन घरा व्हरप हाची म्हाका तिडक आयली . 
निवासी दोतोराक हावें खूब तापयलो . ताका आपली चूक समजून आयिल्ली . 
तो तकली सकयल घालून आयकतालो . रागाच्या भरांत हावें म्हळे , “ ते चलयेचो 
केस - पेपर घे . ताचो पत्तो सोदून काड आनी पेशंटाक परत घेवन यो . ना 
जाल्यार तुका नोकरी वगडावची पडटली . " 

हांवें हे म्हळे खरे , पूण म्हाका खबर आशिल्लें हांव काय ताका नोकरेवयलो 
काडूंक शकचो ना . त्या निवासी दोतोरान म्हाका वरीश्ठ म्हणून मान दिलो . 
ताणे खऱ्यांनीच ते चलयेचो पत्तो सोदून काडलो आनी मालाडाक वचून 
रातोरात पेशंटाक परतो हाडून वॉर्डात दाखल केलो . हा ताची फाट थापटिली . 
चलयेच्या आवय बापायक तिगेल्या दुयेसाची गंभिरताय सांगली आनी शस्त्रक्रियेचें 
म्हत्व पटोवन दिले . मागीर हावें थंडपणान म्हजी कुशळटाय वापरून शस्त्रक्रिया 
केली आनी ते चलयेक बरी केली . 

म्हाका हे गजालीचो उगडास येता तो हेखातीर , आतांची परिस्थिती खूब 
बदलल्या . ज्युनियराची चूक आसली जाल्यारूय ताचेर तिडकताना वरीश्ठाक 
आपली उतरां जतनायेन वापरची पडटात . शिस्त वा नेम मोडले जाल्यारूय 
वेळा काळार आड नदर करची पडटा . 

ते दिसूय वेगळे आशिल्ले . ह्या मळार काम करून काय वर्सा उलगल्ली . 
काळ जसो फुडें सरता तशें सगळ्या मळांचेर परिवर्तन घडत वता . मनशांच्यो 
वृत्ती , विचारसरणी , जिणेकडेन पळोवपाची नदर सगळ्यांमदीं बदल घडोवन 
हाडपाचे काम काळ करता . शिस्तिचे बाबतींत हांव कडक . म्हजेबरोबर काम 
करपी ज्युनियर दोतोर , नर्स , वॉर्डबॉय सगळ्यांक हावें नेम पाळपाची कडक 
शिस्त लायिल्ली . ती सगळी मनशां नमळायेन तशेंच थोड्याशा धाकानूच शिस्त 
पाळटाली . आज ती परिस्थिती उरूंक ना . एखादो ज्युनियर दोतोर आपूण 
बेशिस्त वागूनय आपणाल्या सिनियराक उद्दामपणान जापो दिवंक शकता . 
आपल्या हक्काविशीं तो उलयतलो . युनियनाकडेनय तो कागाळ करपाक शकता . 

अशीच आनीक एक घडणूक म्हजे तकलेत ताजी आसा . तिवूय सायन 
हॉस्पिटलांतूच घडिल्ली . 

म्हाका खूब फावटी दिसता भारतांतलो कुश्टरोग म्हणटा तें केन्नाच ना 
जावपाचे दुयेंस न्हय . हाका कारणां म्हळ्यार दळडीर , कुपोशण , बुरशेपणा , 
अडाणीपणा हांची एक माळूच . हे दुयेंस चड करून फुफुसांक जाता . फाटीचो 
कणो , मेंदू हांगांय तें जाता . वेळार ताचेर उपचार जाले नात जाल्यार तें कशेंच 


वचना . 


तेवीस वर्सी पिरायेच्या भुरग्याक कण्याचो क्षयरोग जाल्लो . दुयेस लांबणेर 
पडिल्लें आनी ताका लागून ताचे मुतप बंद जाल्लें . दोनूय पांय लुळे पडिल्ले . 
ताची निवळपाची शक्यताय साप उणी आशिल्ली . हावें रोखडोच ताका दाखल 
करून घेतलो . वखदां सुरू केली आनी काय दिसां उपरांत ताच्या कण्याक 
शस्त्रक्रिया केली . ती यशस्वी जाली . उपरांत ताचेर फिजिओथेरेपी चालू केली . 
अडेज म्हयन्या उपरांत तो नैसर्गिक रितीन मुतपाक लागलो . ताच्या दोनूय 
पांयांक बूट 

आनी सळयो बांदिल्ल्यो . तांच्या आदारान तो उबो रावपाक लागलो . 
ताका आमी ताच्या गांवां धाडलो . 

आठ म्हयन्यां उपरांत ताची आवय म्हाका मेळपाक आयली . हांव म्हज्या 
हेर पेशंटांमदीं आशिल्लो . तिचे मुखामळ समादानान फुलिल्लें . तिच्या फाटल्यान 
तो भुरगो येतालो . ताका पळोवपाक सगळे जाण एक जाले कित्याक तर तो 
आतां आपणाल्या पायांनी चलत येतालो . हॉस्पिटलाच्यो कुबड्यो , सळयो , बूट 
हांची पोटली बांदून ताणे ती माथ्यार घेतिल्ली . 

हांव कृतर्थ जालों . असले खीण चिरतरूण आसतात . ते खीण म्हळ्यार 
फुडली वाट चलपाची प्रेरणा दिवपी शक्त आसता . 


पेशंट म्हण जेन्ना मनीस येता तेदेवेळार हांव तांचेकडेन पेशंट हे नदरेनूच 
पळयतां . मनीस म्हण तो कितलो गिरेस्त वा गरीब वा साधू कांय दुर्जन हे 
बाबतींत म्हाका कांय पडिल्लें नासता . एक दोतोर ह्या नात्यान म्हज्या कर्तव्याक 
हांव बांदिल्लों आसतां . ताका हांव मनांतल्यान पाळो दितां आनी त्या उपरांत 
मेळटली खोस ही फक्त म्हजी एकल्याची आसता . आयजमेरेन हांव फक्त 
म्हज्या कर्तव्यांत आनी खोशयेंत मग्न आसां . हाका घडये अध्यात्मीक वृत्ती 
म्हणूं येत . हांव मानतां तेप्रमाण आत्मानंदांत मग्न आसपी तोच आध्यात्मीक . 

असल्या वृत्तीच्या व्यक्तींक म्हज्या मनांत आदराचो जागो . खेद ना खंत अशे 
वृत्तीन वागपी मनशां म्हजेखातीर पूज्य . खंयच्याय गुरूफाटल्यान ताचो पंथ 
धरून हांव धांवत वचना . हांव कोणाचो शिश्य जावू ना . चमत्कार , गंडे , दोरे , 
तावज असल्या काणयांचेर म्हजो निखालस विश्वास ना . 

कोल्हापूराकसान धा किलोमिटर अंतराचेर कणेरी गावांत सिद्धगिरी 
कणेरी मठ आसा . मोठे मुपेन काडसिद्धेश्वर स्वामी हाणी समाधी घेतल्या 
उपरांत आतां अदृश्य काडसिद्धेश्वर स्वामी त्या जाग्यार आसात . हावें एक 
फावट तांचेर शस्त्रक्रिया केल्या आनी तेन्ना सावन ते म्हजेर खूब प्रेम करतात . 
तांकां दिसता म्हज्या हातांत जादू आसा . त्या उपरांत कर्नाटकांतल्या तांच्याच 
पंथांतल्या आनीक दोन - तीन स्वामींचेर हावें शस्त्रक्रिया केली . ते सगळे 
संन्यस्त साधू आनी समाजसेवक आशिल्ल्यान हावें तांचेकडल्यान फी घेतली 
ना . असले वृत्तीचे शंबर लेगीत साधू आयले जाल्यार हांव आनंदान तांचेर 
शस्त्रक्रिया करतलों . म्हजे आनी काडसिद्धेश्वर स्वामीचे नातें आदरणीय . मुंबय 
येत जाल्यार ते म्हाका फोन करपाक विसरनात . गोरेगांवांत तांचो मठ आसा 
पूण हांव कामांत कितलो गुतिल्लों आसतां हाची तांकां जाणीव आसता . हावें 
मठांत येवन म्हजो कामाचो वेळ तांकां दिवंचो अशी तांची अपेक्षाय नासता . तो . 
वेळ हावें पेशंटांक दिवंचो अशें तांकां दिसता . ही खरी साधुवृत्ती . 

इतिहासापरस वर्तमानातलें सत्य खूब सुंदर अशें हांव मानता . अशाच 
एका भक्तियुक्त नात्यान हांव आनी परमपूज्य स . पांडुरंगशास्त्री आठवले 
( दादा ) बांदिल्ले . पयलींचे म्हजे शेजरी वामनराव घैसास हांच्या आपोवण्यावयल्यान 
दोन तीन फावटी हांव दादांक पिडेस्त म्हण तपासपाखातीर गिरगांवांतल्या 
तांच्या घरा गेल्लों . खंयच्याच धर्माचो वा पंथाचो आदार घेनासताना ताणी 
उकतायिल्ले काय विचार म्हज्या मनाक भावले आनी आमची वळख दाट 
प्रेमात जाली . हांव जायते खेपो तांकां मेळ्ळों . तांची रसाळ वाणी भक्तिभावान 
आयकली . मनशाच्या काळजांत भक्तिभाव निर्माण करपाचे बळगें ते वाणींत 
आसा हे म्हाका जाणवपाक लागले . ह्या युगांत ताणी केल्लो स्वाध्यायाचो प्रसार 
म्हाका उंचेल्या दर्जाचो दिसलो . समाजाक दादांनी प्रेम दिलें तें उपाट भरून . 
कोणेय भक्तिभावान तांकां थैली बी अर्पण केली जाल्यार दादा तिचो स्विकार 


. 

करताले पूण त्या पैशांत आपल्या स्वतःच्या पैशांची भर घालून ती थैली 
दुपेटीची करून ती तांकां परती करताले . आपणे एका हातान केल्लें दान 
दुसऱ्या हाताक समजूंक जायना अशें दादा म्हणटाले . म्हजो सभाव पारखून 
दादान म्हणचें , “ डॉक्टर , तुमी नक्कीच स्वाध्यायप्रेमी आसात . ” हावें तें आदरान 
मानून घेतले . पूण हांव केन्नाच स्वाध्यायी जालों ना . हांव तशें दादांक सांगतालोंय 
बी . केन्ना कोणा गुरूची दीक्षा घेवंची अशें म्हाका दिसले ना . फक्त तांचे बरे 
आनी म्हज्या मनाक पट्टाले ते विचार हांव आपणायत गेलों . गरजेवेळार 
तांची सेवाय केली . 

आदरणीय बाबा आमटे हांचेविशी हीच गजाल . तांकां हांव एक सत्पुरूष 
म्हण वळखतालों . एक - दोन खेप मेळप लेगीत जालां . उपरांत स . डॉ . अरविंद 
बावडेकर हांचेबरोबर बाबा आमटेंचे फाटीचेर शस्त्रक्रिया करपाचो आनी तांची 
सेवा करपाचो योग म्हाका आयलो . “ शृंखला पायी असू दे , मी गतीचे गीत 
गाई , दुःख उधळण्यास आता आसवांना वेळ नाही . ” पायांत सांखळ्यो आसूंदी , 
हांव गतीचे गीत गायतां , दुःखाची उधळण करपाक दुकांक आतां वेळ ना . 
तांची हीं उतरां म्हाका याद दीत रावली . आमचे लागसरपण वाडलें . एका वर्सा 
हांव आनंदवनांत वरोऱ्याक तांच्या वर्सकी संमेलनांत गेल्लों आनी उपरांत एक 
दीस बाबा आनी साधनाताई म्हजे विनंतीक मान दिवन मुजरत म्हज्या घरा 
आयिल्ली . अरविंद बावडेकर हे तर तांचे भक्तूच आशिल्ले . बाबा केन्नाय मुंबय 
आयले जाल्यार बावडेकरांकडेनूच रावताले . 

डॉ . अरविंद बावडेकर हे अस्थिरोगतज्ञ आशिल्ले पूण तांकां स्पायनल 
सर्जरीविशीं आस्था आशिल्ली . स्पायनल सर्जरीचें शिकप घेवन हांव इंग्लंडाकसान 
परतो आयलों तेन्ना ताणी म्हजेकडेन संपर्क केलो . ताणी म्हाका म्हणचें , “ तूं 
जेन्ना कठीण अशी स्पायनल सर्जरी करतलो तेन्ना म्हाका कळय . म्हाका ती 
पळोवपाची आसा . ” कांय फावटीं ते सायन हॉस्पिटलांत सर्जरी पळोवपाक 
आयलेय बी . मागीर माहीमाक आशिल्ल्या तांच्या नर्सिंग होमांत वचून हावें 
तांकां स्पायनल सर्जरी करपाक खूब फावटी मदत केली . बावडेकरांची आनी 
म्हजी इश्टागत तांच्या मर्णामेरेन तिगून उरली.समादानाची आनीक एक गजाल 
म्हळ्यार तांच्या मर्णावेळार हांव मुंबय आशिल्लो . तांचे निमाणचे दर्शन म्हाका 

काम करता करतां हांव मनशाक नियाळटालों तरी आसताना हांव केन्ना 
लेखक जायत अशें मात म्हाका दिसले ना . पूण आयज म्हजीं पस्तीस पुस्तकां 
उजवाडाक आयल्यांत . ती सगळी वैजकी विशयांचेर आदारिल्लीं आसात . 
मनशाचे कुडिची म्हायती दिवपी ही पुस्तकां . सर्वसामान्य मनशांक फाटीच्या 
कण्याची वळख घडची आनी तेचबरोबर दोतोरांक लेगीत ह्या विशयाचे विशेश 
गिन्यान मेळचे म्हण ती उजवाडायलीं आनी ताका लागून ती वाचनीय जालीं . 
तांच्यो आवृत्यो भायर सरल्यो . इंगलींशींत अणकार जाले . हातूंतल्यान मनशाक 
आपल्या मनाची वळख घडूंक पावली तशेंच शस्त्रक्रियेविशींची जी भिरांत 
मनशाक दिसता ती आपले कुडीचे पुराय गिन्यान नाशिल्ल्यान दिसता हेवूय 
स्पश्ट जालें . म्हज्या पुस्तकांतल्यान हावें हेसंबंदी म्हायती दिली . अशे तरेन 
मनशाची कूड आनी मनशाचें मन हाचेभितर जो घुस्पागोंदळ आसा तो सुटावो 
करपाचो यत्न ह्या बरपांतल्यान जालो ताका लागून म्हजी ही पुस्तकां म्हळ्यार 
साहित्याचे एक वेगळे दालन जाला . हे बरोवपाची प्रेरणा म्हाका दिली ती नयना 
आचार्य हे लेखिकेन . 

नयना आचार्य हिका फाटिच्या दुखण्याची पिडा अशिल्ली . म्हजें नांव 
आयकून त्यो तपासणी करपाखातीर ठाण्याकसान म्हजेकडेन आयल्यो . हावें 
तिका हॉस्पिटलांत दाखल करून घेतली . स्लीप डिस्कचे दुखापतीचेर तिका 
शस्त्रक्रिया केली . म्हाका तिणे जायते प्रश्न विचारचे , न्हिदपाचे कुलचांव कशें 
आसचें , उशें घेवचे काय ना , न्हिदप कशें , उदारें कांय कुशीन , व्यायाम केन्ना 
सुरू करपाचे , कसले व्यायाम , एक न्ही , दोन न्ही तर जायते प्रश्न . हांव तांकां 
थंडसायेन जापो दितालों . जमता तशे दुबाव पयस करतालों . मागीर त्यो 
सारक्यो म्हजे फाटीक लागल्यो , “ दोतोर चड करून सगळ्याच जाणांक आपले 
कुडिचें सारकें गिन्यान नासता . तांकां जायते प्रश्न सतायतात . तांकां जर वेळार 
सगळ्यांच्यो सारक्यो जापो मेळ्ळ्यो तर दुयेंस जावचेपयलींच ते काळजी घेवपाक 
शकतले . तांकां हें प्राथमिक गिन्यान आसप गरजेचें तेखातीर दोतोर म्हाका 
दिसता , ह्या विशयावयलीं तुमी पुस्तकां बरयात . खूब गरज आसा तांची . " 

मनशाक गिन्यान आसप खूब गरजेचे हे म्हाका समजतालें . पूण तेखातीर 
पुस्तकां बरोवपाइतलो वेळ हांव खंयच्यान काडटलों ? प्रश्न तर खरें होच 
आशिल्लो . ह्या हॉस्पटलांतल्यान त्या हॉस्पिटलांत अशो म्हज्यो धांवधपटी 
चालूच आसतात . म्हजे आवडिचो छंद म्हळ्यार फोटोग्राफिचो . इंग्लंडाक आसताना 
हावें ट्रॉफी मेळयिल्ली हे खरें पूण तो म्हजो छंद फक्त कॅमेऱ्यांत बंदिस्त उरलो . 
तातूंत आतां लिखाण हो आनीक एक छंद मुखार तयार जाल्लो . छंद आकर्शकूच 
तो . पूण प्रश्न आशिल्लो वेळाचो . लिखाणाच्या रूपान म्हजेमुखार एक वेगळे 
आव्हान उबें जाल्लें . हावें बरोवपाक सुरवात केली आनी ' पाठदुखीला भिऊ 
नका ' हे पुस्तक तयार जालें . गोंयचे उद्देगपती रामनाथ कारे हांचे हस्तुकीं 
म्हज्या त्या पयल्या पुस्तकाचे विमोचन जालें . पयली आवृत्ती तीन सप्तकांभितर 
सोंपली . उपरांत त्या पुस्तकाच्यो तीन - चार आवृत्यो भायर सरल्यो . मागीर 
तेंच पुस्तक हावें इंगलीशींत केले . ' Stop worrying about backache ' 
हांव इतलों भाग्यवान , ह्या पुस्तकाचे विमोचन जालें बाबा आमटेंच्या आनंदवनांत 
एस . एम . जोशी हांचे हस्तुकी . त्या पुस्तकाकय वाचप्यांनी बरो येवकार दिलो . 

इतल्या जैता उपरांत खोस आनी उमेद वाडत गेली . हांव बरोवपाक 
लागलों . विशयाचें गिन्यान आशिल्लेंच . फक्त वाचप्यांक समजतले अशे भाशेंत 
तें सगळं गिन्यान सूत्रबद्द रितीन मांडपाचें आशिल्लें . झपाटिल्ल्यावरी हांव 
बरोवपाक लागलों . ' बालमेंदूचा क्षयरोग ' , ' स्पाँडिलायसिस ' , ' नेहमीच्या शस्त्रक्रिया ' , 
' मेंदूची ओळख ' , ' आपल्या पाठीची काळजी घ्या ' , ' उपयुक्त व्यायाम ' , ' नातं 
माणुसकीचं ' अशे तरेची एका फाटोफाट एक पुस्तकां उजवाडाक येत रावली . 
म्हज्या पुस्तकांक ‘ गोमन्त विद्या निकेतन ' , ' महाराष्ट्र राज्यशासन ' हांचे पुरस्कारय 
लाबले . ' पी . एस . रामाणी - लेखक ' अशे तरेन म्हजे नांव सरकारी डायरेंत 
छापून येवपाक लागले . लेखक ही नवी उपाधी म्हज्या नांवाफाटल्यान दसली . 

इंग्लीशींतल्यान हांवें जायती पुस्तकां बरयलीं . वाचप्यांक हिंदूय पुस्तकां 
आघडली . तांचो परीणाम म्हण टी.वी.वयल्यान म्हज्यो कार्यावळी प्रसारीत 
जावपाक लागल्यो . 

ह्याच वेळार दोतोरांखातीर हांवें टॅक्स्ट बुकां बरयलीं . णव पुस्तकां 
उजवाडाक आयलीं . तातूंतलें सगळ्यांत व्हडलें म्हळ्यार चवदाशे पानांचे पुस्तक 

दोन भागांतल्यान उजवाडाक आयलें . संवसांरांतल्या सगळ्या वाठारांतल्यान 
ताका मागणी आसा . दोतोरांक दिका दाखोवपी म्हण तें मानून घेतला . ल्हान 
ल्हान मार्गदर्शक म्हण सात - आठ म्यॅन्युअल्स उजवाडाक हाडली . 

हांव कशे तरेन शस्त्रक्रिया करतां हे दोतोरांक पळोवपाक मेळचें देखून 
हांवें म्हज्या शस्त्रक्रियांचे विडीओ शूटींगय केलें . तेखातीर वेवसायिक कॅमरामन 
येताले . हांव शस्त्रक्रिया करता आसताना तीनय वाटांनी कॅमरा लावन शस्त्रक्रियांची 
प्रक्रिया कॅमेरांत बंदिस्त जाताली . तांच्यो अठरा विडिओ कॅसेटी आनी आतां 
सीडी तयार जाल्यात . 


स्पायनल सर्जरीसंबंदांन लोकांमदीं गैरसमज खूब आसात . स्पायनल सर्जरीच 
जेदेवेळार नाशिल्ली तेदेवेळार कोणाकूय स्लीप डिस्काची पीडा जाली जाल्यार 
जनरल सर्जन शस्त्रक्रिया करताले . बरोच तेप हॉस्पिटलांत रावन मागीर घरा 
वतकच तीन म्हयने तरी घराच सुशेग घेवचो पडटालो . तरीय दोतोरांची 
शिटकावणी आसताली , ' हे करूं नाका , तें करूं नाका . ' पथ्यां चड . पिडेस्ताक 
तर उबगण येताली . ' भीक नाका पूण सुण्याक फाटी काड ' म्हणपाची परिस्थिती 
ताची . खूब फावटी कामाक वचपाकय जायनाशिल्लें . केन्ना केन्ना तर पिडेस्ताक 
आयुश्यभर हाथरूणारच खिळून रावचे पडटालें . ताका लागून लोकांच्या मनांत 
एके तरेची भिरांत निर्माण जाल्ली . ही भिरांत पयस करप ही म्हजी जापसालकी 
हे हावें मानून घेतलें . हांव तर आतां पिडेस्ताचेर शस्त्रक्रिया करून ताका एका 
दिसाभितर घरा धाडटां . तशेंच पांच दिसांभितर तो कामारय वचपाक शकता . 

लोकांक हे कळचें म्हण हावें यत्न सुरू केले . समाजाचे दोन विभाग केले . 
शारांत रावपी उचेल्या वर्गांतले लोक आसात तांकां वेगळे पद्धतीन लेक्चरां 
दिवपाक लागलों तर गांवगिऱ्या वाठारांतले शेतकार बी अशे सादे लोक 
आसात तांकां सोपे पद्धतीन समजावणी दिवपाक लागलों . भाशेची अडचण 
नाशिल्ली . लोकांक जाय आशिल्लें गिन्यान . महाराष्ट्रांत आनी गोयांत मराठी 
भाशेंतल्यान भाशणां केली . गुजरातांत केलीं गुजराथी भाशेंतल्यान , जयपूर , 
चंदिगढ , पंजाब , गुहाटी हांगां हिंदी भाशेंतल्यान केली . भाशण दोन वरांचे 
आसतालें . थंडसाणेन बसून मोट्या कवतुकान लोक भाशण आयकून घेताले 

आनी भाशण सोंपल्या उपरांत प्रश्न विचारून आपले दुबाव पयस करताले . 
म्हजेसारकेलो एक दोतोर येवन लोकांमुखार मायेन उलयता हेखातीर तांकां 
धन्यताय भोगताली . एका समारंभांत तर कोणा एकट्यान म्हजो ‘ स्पायनल 
सर्जरीचो ज्ञानेश्वर ' असो उल्लेख केलो . सर्वसामान्य पातळेचेर म्हाका अशेंच 
पाचारूंक लागले . खऱ्यानीशी समाजांतल्या तळामेरेनच्या लोकांमेरेन स्पायनल 
सर्जरीचें गिन्यान पावोवपाचे म्हजे यत्न आसताले . म्हजी ती आवड आशिल्ली . 
तीच म्हजी जीवनशक्त आशिल्ली . 

उंचेल्या वर्गातल्या शिक्षित लोकांखातीर हावें म्हजें इंटरनेट उक्तं दवरला . 
म्हाका इ - मेल करून ते कसलोय दुबाव विचारूंक शकतात आनी चोवीस वरां 
भितर हांव तांकां जाप धाडटां . आजलेगीत म्हाका दीसपट्टे पंचवीस ते तीस 
इ - मेल येतात . त्याच दिसा हांव सगळ्यांक जापो धाडटां . 

एखाद्रो काटूक जसो आपले संपत्तिचो वापर करताना बारीकसाण सांबाळटा 
तेचभशेन हांवूय म्हज्या वेळाचो , दरेका खिणाचो मेजून मापून वापर करतां . 
त्या नादाभरशी म्हाका जायतेदां दीस आनी रातिचे भान उरना . 


इतल्या सगळ्या व्यग्र , व्यस्त झपाटिल्ल्यावरी जगता आसताना एक दीस 
म्हजें स्वताचेंच आरोग्य सांगात करीना म्हणपाचो म्हाका भास जालो . आतां 
हांव अपंगूळ जावन हाथरूणार तर पडचो ना मू हाची म्हाका भिरांत दिसली . 
सायन हॉस्पिटलांतल्या ओपिडीतल्या पिडेस्ताक हांव तपासतालों . कामाचेर 
लक्ष थिरना जालें . थंडी जाल्ली म्हाका . तकली उसळटाली . सगळे आंग फोडटा 
कशें दिसपाक लागले . परतून परतून म्हाका थंडी जाताली . हांव म्हजेरूच 
उबगलों . कितें जाता तें कांयच समजना जालें . म्हज्या कामांत ही आडखळ 
कित्याक जाता जांवये ? रगताची तपासणी करून घे म्हण कोणेतरी सुचयलें . 
डायबिटीस जाल्या आसूं येता . हावें रगत तपासून घेतले . खऱ्यांनीच , साखरेचे 
प्रमाण वाडील्लें . सकाळची फास्टींग आशिल्ली 155 आनी जेवल्याउपरांत दोन 
वरांनी जाल्ली 180. म्हाका शॉक बसलो . आतां म्हळे सोंपलो दिसता सगळो 
कारभार . सगळी कामां आतां आटोपती घेवची पडली . तातूंत आनी हांव 
दोतोर ! काळजाचे दुयेंस , ब्रेन हॅमरेज , डीप वेन , थ्रोबोसीस , पेरिफेरल न्यूरापाथी , 

डायबेटीक गैंगरीन ही सगळी दुयेंसां म्हजे कूडींत आशिल्ल्याचो म्हाका भास 
जालो . म्हाका खंत जाली . डिप्रेशन आयलें . प्रतिमान म्हज्यांत बळगें हाडलें . 
डॉ . राममूर्तीक मेळून तांचो सल्लो घेवपाचे आमी थारायलें . डॉ . राममूर्तीन 
सांगलें , तुका अजीबात डायबिटीस ना . तुजे धावपळीखातीर तुज्यान ग्लुकोज 
पेलपाक जायना . ( ग्लुकोज इण्टोलरन्स ) . तूं वेळच्या वेळार जेव . दरेका दोन 
वरांनी कितेंतरी खा . एकाच वेळार चड जेवू नाका आनी व्यायाम कर . धावपळ 


उणी कर . 


हांवें मनांत म्हळे , दरेका दोन वरांनी खायत रावलों जाल्यार शस्त्रक्रिया 
करपाक आठ वरां खंयची मेळटलीं ? तातूंत धावपळ म्हण उणी करूं येता ? 
म्हजें सपन म्हाका पुराय करपाचें आशिल्लें . जायत्यो मोखी सादपाच्यो आशिल्ल्यो . 
म्हाका म्हजी तेंगशी गांठपाची आशिल्ली . भारतांत म्हाका स्पायनल न्यूरोसर्जरी 
प्रस्थापीत करपाची आशिल्ली . गुरू शिश्य परंपरेक चालना दिवपाची आशिल्ली . 

हांवें चिंतलें , नित्य नेमान व्यायाम करून स्नायू घट दवरूं येतात . चरबी 
उणी करून कूड लवची दवरली जाल्यार जायत्यो पिडा टाळू येतात हे हांव 
जाणा आसलों . हावें होच मार्ग स्वीकारलो . काम ऊणे करप शक्य नाशिल्लें . 
म्हाका आदींसावन जॉगींगाची आवड . सकाळचो उठून हांव दादरसावन विक्रोळी 
तर केन्ना ठाण्यामेरेन लेगीत जॉगींग करतालों . वेळाचो अदमास घेवन मागीर 
प्रतिमा म्हाका गाडी घेवन व्हरपाक येतालें . एक खेप म्हजेबरोबर अनुपय 
ठाण्यामेरेन आयिल्लो . हांवें हायकींगय खूब केल्लें . बरेच फावटीं माथेरानाचो 
दोंगर चडून वयर गेला आनी मागीर जेवूनच सकयल परतला . मुंबय - पुणेच्या 
म्हामार्गाचेर खापोलीच्या आदी लागता त्या चौक गांवांत गाडी दवरून आमी 
फाटले वटेनच्यान चडून माथेरानाक वताली . सकाळच्या पांच वरांचेर घराकडल्यान 
भायर सरता आसताना म्हजेबरोबर खूब वेळा अनुप आनी ताचे इश्ट येताले . 
मजा जाताली . सांजवेळच्या पांच वरांमेरेन घरा परततालों . 

म्हज्या एका इश्टाक अशीच व्यायामाची आवड . हांव केन्नाय ताच्या 
घराकडेन गेलों जाल्यार हौस म्हण हांव लिफ्टीचो वापर करीनासताना पायांनीच 
चड - देव करतालों . तो रावतालो अठराव्या मजल्याचेर . जॉगींग करपाक केन्नाय 
भायर वचपाइतलो वेळ मेळ्ळो ना जाल्यार एखादे इमारतिचे आठ मजल्यामेरेनचीं 

सोपणां आठ फावटी चडून आठ फावटी देवप हो बऱ्यापाकी व्यायाम हे हांव 
जाणा आशिल्लो . आमचे इमारतीक तर चारूच मजले . मागीर हांव सोळा 
फावटी सोंपणां चड - देंव करतालों . तेभायर कुडीक फाव तसले व्यायाम 
करपाक लागलों . उपरांत हावें कुडीक गरज अशा व्यायामांचे पुस्तक उजवाडाक 
हाडले . आज लेगीत ताचो खूब उपेग जाता . 

वीस वर्सी जाली हे गजालीक . नित्य नेमान व्यायाम करून हावें म्हजी 
कूड लवचीक दवरल्या . रगतांतले साखरेचे प्रमाण जाय तितलें आसा . डायबिटीसाचो 
कसलोच वायट परीणाम म्हाका आयजमेरेन जाल्लो ना . आतां म्हजी देंवती 
पिराय . तरीलेगीत मन शांत बसपाक दिना . आजूनय कितें तरी करीनशें 
दिसता . 

व्यायामाचे दोन फायदे . ताचेखातीर स्नायू घट जातात आनी कूड लवचीक 
उरता . पूण व्यायाम केल्ल्यान आनी चड करून सकाळचो व्यायाम केल्ल्यान 
मनाक ऊर्जा येता . काम करपाक उमेद येता आनी कामाची गती वाडटा . हे 
पिरायेर लेगीत हावें चरबी आनी वजन प्रमाणांत दवरला . केन्ना केन्ना इश्ट वा 
पिडेस्तच विचारतात , बारीक दिसता . भलायकी बरी आसा न्ही ? 


भारताच्या कोनशा कोनशांत आतां स्पायनल न्यूरोसर्जरी प्रचलीत जाल्या . 
जायते दोतोर ज्या आत्मविश्वासान तें काम करतात तें पळयतकच कश्टांचें 
सार्थक जाल्लेभशेन दिसता . गिन्यानाचो प्रसार जाता . वेदनेंतल्यान बऱ्याच 
जाणांक सुटका मेळ्ळ्या . शस्त्रक्रियेखातीर तांकां परदेसांत वचचें पडना . त्या 
सगळ्या गिन्यानाची कुशळटाय भारतांत सोपेपणी मेळपाक लागल्या हे पळयतकच 
' स्पायनल न्यूरोसर्जरीचो प्रसार ' करपाचे हावें जें व्रत आपणायिल्लें आनी 
ताचेखातीर कश्ट घेतिल्ले तें फळादीक जाल्ल्याची भावनिक खोस म्हाका 
मेळटा . ' घेतिलें न व्रत हे आम्ही अंधतेने ' अशें मनांतल्यान म्हणत म्हजी 
वाटचाल चालू आसता . 

हांव ह्या सगळ्या कार्यांत गुंतिल्लों आसतां . पळयतां पळयतां , दीस 
खंयचे , वर्सी धांवपाक लागिल्ली . म्हजें सगळं लक्ष म्हज्या कामाचेर लागिल्लें . 
हेरांक शिकयताना हांवूय अंतर्मुख जावन स्पायनल सर्जरीचो विचार करीत 

आसतां . कित्याक तर गिन्यान हे थांग लागना असल्या अथांग दर्यासारखें 
आसा . तातूंतलें फक्त पोसोभरूच म्हज्या हातांत आयला . म्हाका जें कितें 
कळ्ळां ताचेपरस नक्कीच कितेंतरी वेगळे हे स्पायनल सर्जरीत करपासारखें 
आसा . शस्त्रक्रियेची अशी एक वेगळी प्रक्रिया नक्कीच आसूं येता जी आयजमेरेन 
आमकां खबर ना . हांव तेसंबंदी येवजितालों . हावें जें कितें गिन्यान मेळयलें , 
म्हाका जी कीर्त लाबली , जे मान , भोवमान फाव जाले तातूंत म्हजें मन 
रमनासले . म्हज्या मनाक नवे गिन्यान प्रक्रियेचो ध्यास लागिल्लो . 

मनशान सपनां पळयताना लेगीत भव्य पळोवची अशें म्हाका दिसतालें . 
सामकी मळबाक भिडपी अशीं सपनां पळोवची . तांचे अकांक्षेक मळबय उणे 
पड ! हांव कुड्डे भावनेन केन्ना देवाची भक्ती करीना , पूण ह्या विश्वाक 
नियंत्रणांत दवरपी परमशक्तीक मानता . तांचेपासून म्हाका जाय आसता ती 
फक्त ऊर्मी आनी ऊर्जा . आनी हांची मागणी करता आसतानाच म्हजें संशोधन , 
कर्तव्य चालूच उरता . 


ह्या संशोधनांतल्यान म्हज्या हाताक लागली ती कठीण अशी शस्त्रक्रियेची 
नवी इमारत . हे शस्त्रक्रियेवरवीं तुटिल्लो कणो जोडपाक शक्य जातालें . मज्जारजूचेर 
शस्त्रक्रिया करपाची जाल्यार खूब फावटी हाडाचे कलम करचें पडटालें . एखाद्या 
वांझुट्या आंब्याचे झाड कापून ताचेर सुपीक आंब्याची खांदी जोडून जेपरी 
कलम करपाक जाता सामको त्याच तत्वाचो हावें वापर केलो . आदीं हांव 
पिडेस्ताच्या कमरावयल्या हाडाचो कुडको काडून तो ताच्या तुटिल्ल्या कण्याक 
बांदतालों . पूण खूब फावटीं तो पावनासलो . ऐन वेळार गरज तितलें हाड खंय 
मेळटले ? तातूंतल्यानच ' बोन बँके ' ची ( हाडांची बँक ) कल्पना वयर सरली . 
ताका लागता तसली सगळी टॅक्नोलॉजी भारतातल्या सायन हॉस्पटलात मागयली . 
अपघातांत मरतल्या दुर्दैवी तरनाट्यांक जर कसलेंय दुवेंस नासत जाल्यार ते 
मेल्ले कुडींतल्यान विशिश्ट प्रकारचे हाड काडून तें ' बोन बँकें ' त सांठावन 
दवरपाक मेळटा . स सप्तकांत तातूंतल्यान रसायवनावरवीं आपणांक जाय त्या 
विशिश्ट आकाराचे हाड कापून मागीर तातूंतल्यान तुटिल्ल्या कण्यामदीं ताचें 
रोपण करपाक मेळटा . आजमेरेन प्रश्न आशिल्लो तो वेळाचो , जाय त्या 

आकाराचे हाड मेळपाचो . पूण बॉन बँकेखातीर आज सगळ्यो वैजकी प्रक्रिया 
पुराय करून निरोगी मनशाचे हाड बँकेंतल्यान मेळप सहज शक्य आसा . 
भारतांतली पयली ' बोन बँक ' म्हजी कर्मभूमी थरिल्ल्या सायन हॉस्पिटलांत 
जावंक शकली ही म्हजेखातीर अभिमानाची गजाल . 

ह्याच आदाराचेर हावें मागीर ' प्लिफ ' हे बरेच कठीण अशे शस्त्रक्रियेचो 
सोद लायलो . प्लिफ हे शस्त्रक्रियेखातीर आनी ' बोन बँके ' चे संकल्पनेन म्हजें 
नांव संवसारभर फांकलें . तेभायर असले शस्त्रक्रियेखातीर आख्ख्या भारतांतले 
पिडेस्त हॉस्पिटल सोदीत सोदीत येवपाक लागले . म्हजे हे प्लीप शस्त्रक्रियेचें 
कवतूक सगळ्या भारतभर जालें . बोन बँकेतल्यानच हाड वापरून शस्त्रक्रिया 
करपाची एक नवी मांडणी हावें काडली . हांव करतां ती शस्त्रक्रिया पळोवपाक 
विंगड विंगड वाठारांतल्यान दोतोर येवपाक लागले . ह्या सगळ्या कारणांक 
लागून सायन हॉस्पिटलांत हावें उबारिल्ल्या न्यूरोसर्जरी डिपार्टमेंटाक असादारण 
म्हत्व लाबलें . दोतोरांचें सारकें यो - वच आसतालें . गावां गावांतल्यान तशेंच 
देशांतल्यान आनी परदेसांतल्यान दोतोर येवन म्हाका मेळून घेवन जायते दुबाव 
विचारून घेताले . तातूंतल्यान ‘ दोतोरांची कार्यशाळा ' ही कल्पना वयर सरली . 
कार्यशाळेत पयल्याच वर्सा देडशें दोतोर भागी जाले . ताका लागून हे कार्यशाळेखातीर 
एक स्वतंत्र हॉल घेवन थंय सगळ्यांक बसपाची सोय केली आनी ऑपरेशन 
थेटरांत हांव शस्त्रक्रिया करता आसतानाचे थेट चित्रण हॉलांत लायिल्ल्या 
पडड्याचेर दिसतलें अशी वेवस्था केली . तेभायर म्हजेकडेन संपर्क सादून ते 
दोतोर उलोवपाक शकताले . कार्यशाळेत दुसऱ्या दिसा ह्या दोतोरांक मेल्ले 
कुडीचेर शस्त्रक्रिया करची पडटाली . एक फावटीं तर अठरा मेल्ले कुडिंची 
हेखातीर वेवस्था केल्ली . गरज लागता ती सगळी यंत्रणा , सामग्री तयार 
दवरिल्ली . तांकां सगळ्यांक मार्गदर्शन करपाखातीर मुंबयचे फाकिवंत दोतोर 
हाजीर आशिल्ले . तातूंत डॉ . लाड , डॉ . लहरी , डॉ . भांडारे , डॉ . कामत , डॉ . 
भोजराज , डॉ . तन्ना , डॉ . मुखी ह्या कुशळ दोतोरांचो आस्पाव आशिल्लो . उमा 
सर्जिकल कंपनीचे मालक विजय गांगण हे , लागता ती सगळी यंत्रणा सामुग्रेची 


पुरवण करताले . 


मागीर दिसलें , असल्यो कार्यशाळा सगळ्या भारतभर कित्याक घेवच्यो 

न्हय ? तांची गरज आसा . तातूंतल्यान जायत्या गांवांतल्या दोतोरांकडेन संपर्क 
सादपाक जातले . नवे नवे पद्धतीन उदरगतीत जायत चलिल्ल्या शस्त्रक्रियांची 
तांकां वळख करून दिवपाक मेळटली . तेभायर जायत्या असल्या स्पायनल 
सर्जन जाणकारांचे एक जाळ भारतातल्या मुखेल शारांमजगतीं विणपाक मेळटलें . 
आधुनिक अशें हे तंत्र कोणा एकल्या दोतोराची मक्तेदारी उरनासताना संवसारांतल्या 
सगळ्या असल्या आधुनिक न्यूरोस्पायनल सर्जरीच्या शल्यविशारदांचें एक 
नेटवर्क कित्याक तयार जावचे न्हय ? 

ह्या नव्या विचारान हांव झपाटून गेलों . लिखाण , व्हिडीयो कॅसेटिचें 
शूटींग , लेक्चर , मुंबयतल्यो कार्यशाळा , तेभायर मुंबयचे म्हजें वेळापत्रक , 
पिडेस्तांची तपासणी , शस्त्रक्रिया , परदेसांतले प्रवास हांचे सगळ्यांचे वेळ हाणी 
म्हयन्याचे म्हयने आदींच भरून गेल्ली म्हजे डायरेची पानां , तातूंत भारतभरातल्या 
कार्यशाळांखातीर राखून दवरिल्लो वेळ हो म्हत्वाचे घटक आशिल्लो . हाचो 
अधूच असो आशिल्लो , आतां म्हज्या सगळ्या कामांची गती वाडूंक जाय आनी 
तें काम म्हाका बेगीनांत बेगीन सुरू करपाक जाय . आयज लेगीत नवीन कामां 
करपाची जिद्द म्हज्यांत तशीच आसा . म्हजी पिराय कितली जाली म्हणपाचे 
हांव केन्नाच चिंतिना . कित्याक तर म्हजे मन आयज लेगीत तरणेंच आसा . हांव 
आख्खो दीस कामांत मग्न आसतां . येवजित बसप , हताश जावन मळबावटेन 
पळयत बसप हे म्हज्या सभावांत बिलकूल ना . दुसऱ्या दिसा सकाळी उठून 
करपाच्या कामाची नोंद म्हज्या मनान रातचो न्हीदपाक वतनाच केल्ली आसता . 
त्या कामाचे ओजें तकलेपोंदा दवरूनय म्हाका न्हीदपाखातीर जितलो वेळ 
मेळटा तितल्या वेळांत हांव सुशेगाद न्हिदपाक शकता . कित्याक तर फायच्या 
सकाळची कामां म्हंजी वाट पळयत आसतात . जी मनशां रातची उबगल्ल्या 
मनान न्हिदतात , सकाळी उठून करपासारखें कसलेच काम तांचेमुखार आसना 
ती मनशां आपलें म्हातारपण चड बेगीन आपणाकडेन ओडून हाडटात . हांव 
म्हज्या मनाक एकसारखो शिटकायत आसतां , कितलो व्हडलो कामाचो दोंगर 
पळय मुखार उबो आसा . वेळार उठ . वेळच्या वेळार कामां तडीक व्हर . 

तेचखातीर भारतभर भोंवून म्हाका कार्यशाळा घेवपाचो झपाटो पुराय 
करप शक्य जालें . गोहाटी ते कन्याकुमारी आनी मुंबय ते विशाखापट्टणम 

अशा प्रवासांत त्या त्या हॉस्पिटलांत वचून हांव कार्यशाळा घेवपाक लागलों . 
जसो कांय गिन्यानाटें भांडार घेवन हांव तांचेम्हयन आयलां हे श्रद्धेन म्हजें 
थंय स्वागत जावचे . कार्यशाळेची सामुग्री घेवन एखादे नाटक कंपनीवरी हांव 
गांवांगांवात भोंवतालों . 

त्या उपरांत म्हाका परदेसांत लेगीत कार्यशाळेखातीर आपोवणीं आयलीं . 
हावें तेदेवेळार अभ्यास करून स्पायनल सर्जरीच्या शिक्षणाखातीर इंडोनेशिया 
हो देश वेंचून काडलो . आतां ह्या देशांतल्या दोतोरांचो पंगड म्हजेकडेन येवन 
म्हयनो - दोन म्हयने राबितो करतात आनी हांव मागीर थंय वचून चार दिसांची 
कार्यशाळा घेतां . एक दीस शस्त्रक्रिया करून दाखोवपाच्यो , दुसऱ्या दिसा मेल्ले 
कुडिचेर शिक्षण दिवपाचें . उपरांत लेक्चर , क्लिनिकल संभाशण बी . आयजमेरेन 
असल्यो कार्यशाळा जकार्ता , बाली आनी सुराबाया ह्या शारांनी जाल्यो . ह्या 
सगळ्या प्रवासाक लागून जीव कणकणटालो , त्रासय जाताले , पूण गिन्यानाची 
उमळशीक लागिल्ले दोतोर जेन्ना सगळेकडेन मेळटाले तेन्ना मनाक समाधान 
भोगतालें . तांचेकडल्यान मेळटलो भोवमान म्हाका भोव मोलादीक दिसतालो . 
गुरू - शिश्य परंपरेचे नाते निर्माण करपाक येवप हे खूब मोलाचें . 

10 जून 2004 दिसा उटी हांगासर विमोचन जाल्ल्या म्हज्या पुस्तकाक 
एका जपानी दोतोरान प्रस्तावना बरयल्या . ते प्रस्तावनेत ते म्हणटात , “ शंबर 
वर्सीउपरांत जे दोतोर काम करतले तांकां डॉक्टर रामाणी कोण आशिल्ले हे 
खबर आसचे ना . पूण तरी लेगीत डॉ . रामाणी हे तांचे गुरूच आसतले . 
कित्याक तर तेन्ना लेगीत दुयेंसाची अचूक पारखणी करता आसताना रामाणी 
दोतोरांची शिकवणूच तांकां मार्गदर्शक थारतली . ” असल्या उतरांपरस म्हाका 
आनीक दुसरें कितें जाय ? 


भारतांतल्या आनी परदेसांतल्या स्पायनल सर्जरीच्या अभ्यासकांमदें संवाद 
जावंचो हे नदरेंतल्यान हावें इंटरनॅशनल कॉन्फरन्स ऑन स्पायनल सर्जरी 
घेवपाचें थारायलें . असले तरेची पयली कॉन्फरन्स 1989 त गोयांत आयोजीत 
केल्ली . तातूंत चवदा देशांतल्या बुदवंतांनी हाजेरी लायली . भारतांतले अडीचशें 
दोतोर आयिल्ले . परदेसांतल्यान आयिल्ल्या बुदवंत दोतोरांच्या गिन्यानान सगळेजाण 

भुल्लुसले . तो तांच्या जिवितांतलो दुर्मीळ असो एक अणभव थरलो . ते उपरांतच्यो 
परिशदो 1994 , 1996 , 2001 आनी 2004 त आयोजीत केल्ल्यो . लीलावती 
हॉस्पिटलांत 2001 वर्सा भरिल्ल्या आंतरराश्ट्रीय शिबिरांत तर सव्वीस देशांतल्यान 
अट्ठावन्न बुदवंत दोतोर उपस्थित आशिल्ले . भारतीय दोतोरांक भारतांत 
रावूनय जें जें दिव्य , भव्य आनी नाविन्यपूर्ण आसा तें पळोवंक मेळचें हेखातीरचो 
हो खटाटोप सफळ जाता . असल्या परिशदांखातीर फक्त भारतांतल्याच न्हय 
तर पुराय संवसारभरांतल्या न्यूरो - सर्जनांचे आंतरराश्ट्रीय थराचेर एक कुटुंब 
आसचे ह्या यत्नांक मूर्त स्वरूप आयलां . 

भारतांत उत्सुकतायेन येवपी परदेसांतल्या तज्ञांक भारतीय आदरातिथ्याची 
खोस मेळची हाजेर बारीकसाणेन नदर दवरची पडटाली . म्हज्या बऱ्याचशा 
विद्यार्थ्यांक परदेसांत वचून म्हज्या ह्या तज्ञ दोतोरांच्या विभागांत काय वेळ 
काम करपाक मेळ्ळ्यार जाय आशिल्लें . हांव म्हज्या विद्यार्थ्यांक अमेरीका , 
इंग्लंड , जपान , ऑस्ट्रेलिया , कोरिया ह्या देशानी धाडटा . परदेशांतले आधुनीक 
यंत्रणेचो लाब घेतना ते थंयचे संस्कृतायेंत बुडून वतात आनी मोट्या समादानान 
मायदेसाक परततात . 


गुरू - शिश्य नात्याची परंपरा श्रेश्ठ . आमच्या भारताची तर ती संस्कृतायूच . 
जशें एखादें ल्हान भुरगें मायेचे ओडीन आपले आवयवटेन वळटा वा पाडूक 
आपले गायेकडेन वळटा आनी आपलें तोंड पान्ह्याक लावन नेटानेटान दूद 
ओडटा तेदेवेळार दोगांच्याय समादानाक शीम उरना . तीच गत गुरू शिश्याची . 
एखादो शिश्य मोट्या अभिमानान आपल्या गुरूम्हऱ्यात वता आनी आपणाल्या 
दुबावांचे विश्लेशण गुरूकडल्यान करून घेतल्या उपरांत समादानी जाता . मोट्या 
भक्तीभावान तो ताच्या पायां पडटा आनी वता . ताका गुरूविशीं आदर आसता . 
वर्मांतल्यान एक फावट गुरूपौर्णिमा येता त्यावेळार तो गुरूची भेट घेता आनी 
धन्य जाता . गुरूकय तशीच खोस भोगता . 

दरवर्सा गुरूपौर्णिमेच्या दिसा म्हज्या ध्यानामनांत नासतानाय सकाळसान 
सांजवेळमेरेन चुकनासताना म्हाका पयसुले पयसुले फोन येतात . लागिंचे बरेचशे 
दोतोर तर म्हाका म्हज्या क्लिनिकांत येवन फुलांचे तुरे भेटयतात आनी म्हज्या 

पायांक हात लावन नमस्कार करतात . आदी ह्या गजालीं खातीर हांव खाकुडटालों . 
म्हाका संकोच दिसचो . तातूंत कांय वर्सी पश्चिमी देशांत काडिल्ल्यान आनी 
थंयची वृत्ती तशीच आशिल्ल्यान म्हाका हे कृतींत अर्थ दिसनाश्ल्लो . पूण हांव 
जसों मुंबय स्थायीक जालों आनी म्हजे संस्कृतायेंन बुडून गेलों तेन्ना म्हाका 
जाणवलें , गुरूपौर्णिमेच्या दिसा गुरूच्या पांयाक हात लावन नमस्कार करून 
शिश्याक जें समादान मेळटा तें ल्हान भुरग्याक वा पाडकाक मेळटल्या 
समादानापरस कितलेशेंच चड आसता . हे भेटीवेळार गुरून अडचण दाखयत 
जाल्यार शिश्याचे उपासनेचो भंग जाता . म्हजे नदरेंत हे येतकच हांव आतां 
गुरूपौर्णिमेक शिश्य येतांच ताका येवकार दिवपाचे तयारेंत रावतां . हे करणेन 
ताच्यांतूय नमळायेची भावना येता . कोण एक शक्त आपणाचे वयर आसा ही 
ताका जाणीव जाता आनी मागीर तो शिश्य जापसालदारकेन वागपाक लागता . 
उपासनेंतल्यान मेळटले मतीक ही चालना पोशक थरता . मनशाक असले हे 
सद्भावनेचे करणेतल्यान जिणेची दिका मेळटा हेविशीं म्हजें ठाम मत जाला . 
ऊजू संस्कृताय मनशांक सुसंस्कृत घडयता हाचो हो एक दाखलो . 

गोयां वतकूच केनाय पणजे पावलों जाल्यार म्हाका मिरामारचे देगेर 
पयस एकटुक्यान बसपाक खूब मानवता . वाडये दुर्भाटचे जुवारी न्हंयचे देगेर 
पावल्यार म्हाका आतां कितलीशींच वर्सी जाली . केन्ना केन्ना एकटुक्यान मिरामारचे 
देगेर बसून हांव म्हज्या जिविताचो आढावो घेतां . म्हाका हांव एकलव्यावरी 
दिसपाक लागतां . म्हजे जिणेंत म्हाका गुरूचो लाव मेळ्ळोच ना . गुरू - शिश्य 
परंपरेप्रमाण म्हाका शिश्य म्हण सूख भोगूंक मेळ्ळेच ना . गुरूचे स्थान म्हज्या 
काळजांत आजूनय रितें आसा . गुरूवीण आपणांक कितलें अभागी भासता ही 
भावना म्हाका जाणवता . मन दुखेस्त जाता . म्हाका जरी गुरू नासलो तरीय 
हांव एकलव्य न्हय तो दोन गजालींक लागून . दक्षणा म्हण द्रोणाचार्यांन 
एकलव्याकडेन आखांडो मागलो आनी ताका शिश्य म्हण स्वीकारलो . एकलव्याची 
ही गजाल म्हळ्यार शोकांतिका पूण म्हजेबाबतींत घडल्या ती सुखांतिका . हांवें 
भुरगेपणासावनच म्हज्या फुडाराचो विचार हावेंच केल्लो . म्हज्यो जापसालदारक्यो 
म्हजे हावेंच स्वीकारिल्ल्यो . म्हाका उपदेस करपी असो कोणूच नाशिल्लो . 
लागून बरें कितें आनी वायट कितें हाचो विचार म्हजे म्हाकाच करचो पडटालो . 

खूबशे दोतोर परदेसांतल्यान येतकच अशें सांगतात , आपूण आतां अमक्या 
विशयांत फिशाल जावन आयला . परदेसांत अमक्या एका गुरून म्हाका ही 
विद्या दिली . तांचेखातीर हांव ह्या विशयांतलो बुदवंत जावपाक पावलों . भारतांतलोच 
एक दाखलो घेतलो जाल्यार चेन्नय हांगां दोळ्यांचो एक दवाखानो आसा . 
नामनेचे अशें थंयचे ' शंकर नेत्रालय ' . थंय शिकून आयिल्ले दोतोर आपणाल्या 
बोर्डाचेर , व्हिजिटींग कार्डाचेर वा लेटरहेडीचेर मोट्या गर्वान बरयतात , ' हांव 
शंकर नेत्रालयाचो शिश्य ' . ही खोस हांव केन्नाच मनोवंक शकलो ना . हांव 
अखेरमेरेन गुरूवीण पोरकोच उरलों . 

हांवें विद्येचो प्रसार केलो . पूण वेळा वेळार म्हाका म्हज्या भुरगेपणांतली 
याद जावंची . ताका लागून विद्येचो प्रसार करतां करतां हावें विद्यार्थ्यांचेर प्रेम 
केलें . तांकां आपलेपणाची वागणूक दिली . दर एक शिश्य घरा परतो वतना 
गुरूच्या घरा येवन म्हजे बायलेकडल्यान - सौ . प्रतिमा रामाणीकडल्यान सुरबूस 
जेवण जेवन धन्य जावंक लागलो . तो सामको भरिल्ल्या मनान परतो वतालो . 
म्हाका जें मेळपाक शक्य जालें ना तें दुसऱ्यांक भरभरून मेळचे ह्याच हेतान 
हावें म्हज्या विद्यार्थ्यांचेर प्रेम केलें . तांकां समादानी पळयताना म्हाका म्हजी 
मनोकामना पुराय जाल्ल्याचो भास जावंचो . जिणेत असलें समादान मेळप 
म्हळ्यार खूब दुर्मिळ . तें समादान वेगळंच आसता . हावें तें परिपूर्ण मनान 
भोगून घेतले . निमाणे 10 जून 2004 दिसा उटी हांगां जाल्ल्या सुवाळ्यांत 
सगळेजाण गुरू - शिश्य परंपरेचे संस्कृतायेंत बुडून गेले . सगळ्यांची मनां फुलिल्ली . 
डॉ . रामाणींचो तो सत्कार नाशिल्लो तर गुरू - शिश्य परंपरेक ओपिल्ली ती एक 
विलक्षण आदरांजली आशिल्ली . फक्त त्या सत्काराचो केंद्रबिंदू तितलो हांव 
आशिल्लों तेखातीर जीणेचे सार्थक जालें म्हळ्यार कितें हें म्हाका खबर आशिल्लें . 


म्हाका आपणालो स्वतःचो न्यूरोसर्जन म्हण महाराष्ट्र राज्यपालांनी नेमियार 
करप , वा मुंबय विद्यापिठान म्हाका भोवमानान डॉक्टरेट ऑफ सायन्स ही 
पदवी दिवप , ' नॅशनल ऍकडेमी ऑफ मेडिकल सायन्सेस ' हे राश्ट्रीय वैजकी 
संस्थेन फेलोशिप बहाल करप , म्हजे गोंयचे असेंब्लींत त्या वेळावयले मुखेलमंत्री 
प्रतापसिंह राणे हाणी म्हज्या भोवमानाचो थाराव पास करप , ते उपरांत मुखेलमंत्री 

जाल्ल्या मनोहर पर्राकार हाणी गोंयच्या स्वातंत्र्यदिनाक म्हजो सत्कार करप , 
ऑस्ट्रेलिया - अमेरिका - रशिया - जपान - कोरिया - इंडोनेशिया - हंगेरी 
सारकेल्या देशांत भारतांतल्या न्यूरोसर्जरीच्या कॉन्फरन्सांक मानादीक प्रोफेसर 
म्हण म्हाका जायते फावटी आपोवणे येवप , संवसारांतल्या स्पायनल सर्जरी 
( प्लीफ ) करप्यांच्या पयल्या धा मदीं म्हजेसारकेल्या एका भारतीय दोतोराची 
गणना जावप आनी तिवूय बी अमेरीकेकडसून , फोंडेंचे नगरपालिकेन वाडये 
गावांत वचपी रस्त्याक म्हजें नांव दिवप ह्या सारक्या सगळ्या योगायोगांचो 
म्हाका वेळा वेळार खोशयेचो धक्को बसत आयला . पूण समाजाच्या बऱ्याखातीर 
आपूण जें कितें करीत आसतां ताची समाजान दखल घेतली काय मन खंयतरी 
सुखावता हेवूय तितलेच खरें . 


पूण म्हज्या दोळ्यांमुखार जेदेवेळार म्हजे लाखांनी पिडेस्त येतात तेदेवेळार 
म्हाका खरेलें समादान भोगता . तांची सोंशिकताय , फुडाराचेर आशिल्लो तांगेलो 
भरवंसो , दोतोरांच्या हातांत आपलें जिवीत सोंपोवप आनी दुयेसांतल्यान निवळून 
वतना तांच्या दोळ्यांतल्यान भरभरून व्हांवतली कृतज्ञता हेच म्हजें खरें धन . 
म्हज्या पिडेस्तांच्या वागपांतल्यान म्हजेविशींचो जो मोयपास , व्हडविकाय परगट 
जाता ताचे मोल कोहिनूर वज्रापरसूय चड आसा . मनशां आपणाक मेळिल्ले 
भोवमान , सन्मान , मानपत्रां , डिग्र्यो लक्तुबायेन फ्रेमींत घालून वणटीक लायतात . 
ताचेपरस चड म्हळ्यार म्हजेर आकांताची श्रद्धा दवरपी म्हज्या पेशंटाची 
समादानी मुखामळां म्हज्या मनाच्या एखाद्या कोनशांत नकळटाना कोंरांतून 
उरल्यांत . अशाच पेशंटांमदले बित्सिकाची सोंशिकताय आनी धिटाय पळोवन 
म्हाकाच तिचेमुखार तकली बागोवची पडली . ' बोन ग्राफ्ट ' करून तिचे प्लिफ 
ऑपरेशन बरेतरेन जालें . निवळटकच घरा वचपाचो तिचो वेळ जालो . पूण 
आदाराक आशिल्ले दाईन चुकून तिचो पांय जोरान ओडलो आनी निकतेंच 
कलम केल्ल्या चार हाडांमदलें एक हाड सुटले . सगळ्या ऑपरेशनाचेर उदक 
पडले . त्याउपरांत बित्सिक सेगीत आठ म्हयने हॉस्पिटलांतल्या हाथरूणाचेर 
आकांताळ्यो कळो सोशीत पडून उरली . थोड्या थोड्या पान हावे तिचेर दोन 
शस्त्रक्रिया केल्यो . तिणे कितलें सोंसला आसतले हे तिचे तीच जाणां . हांव 

तिची मनासावन सेवा करतालों . म्हजी सेवा आनी म्हजेवयलो तिगेलो भरवंसो 
हांच्या बळग्याचेर ती सुदारली पूण तिच्या धाडसान आनी समजिकायेन हांव 
मात अजापीत जाल्लों . 

कॅन्सरान पिडिल्ले अवस्थेत म्हाका मेळिल्ल्या लालवाणी ह्या पेशंटाची 
याद एका वेगळ्याच कारणाक लागून उरल्या . कॅन्सर ताच्या तोंडाचे उजवे 
वटेन आनी थंयसून मेंदवामेरेन रिगिल्लो . हावें तांचे कॅन्सराचे ऑपरेशन केलें . 
तेउपरांत एक वर्स बरेभशेन पासार जालें . पूण मागीर तांकां उच्च रक्तदाबाचो 
त्रास जावपाक सुरू जालो . तो नियंत्रणांत हाडून स्वास्थ्य जाग्यार येता म्हणसर 
तांकां खर असो काळजाचो आताक आयलो . हॉस्पिटलांतल्या अतिदक्षता 
विभागांत दवरून योग्य ती काळजी घेतिल्ल्यान ते बरे जाले . उपरांत पांच वर्सा 
ते बरेतरेन जगले . पूण अचकीत तांच्या मेंदवांतल्यान रगत व्हांवपाक लागले 
आनी तातूंत ते खंवसले . दोतोर पिडेस्तांचेर मनासावन उपचार करतात . पूण 
अखेर जिवीत - मर्णाचो दोर कोणातरी दुसऱ्याच्याच हातांत उरता . आमी दोतोरांनी 
एक , दोन न्ही , तीन फावटीं लालवाणीक मरणापासून पयस धांवडायले पूण 
निमाणे मान तांकां सांपडायलेंच . 

“ मरण कल्पनेसी थांबे तर्क जाणत्याचा पराधीन आहे जगती पुत्र मानवाचा . " 
कवी ग . दि . माडगुळकारांचे ह्या काव्यांत कितलें खरेपण आसा ! 

हांसऱ्या मुखामळाची अशीच एक आवय - ललीता अडवानी . तिच्या 
मुखामळावयलो शांत , सात्विक हांसो ! आनी ह्या हांसपाखातीर म्हाका तिचे 
कुटूंब आवडिल्लें . तिचे पूत लालू , त्याउपरांत दुसरो चलो किशन , तिची तिसरी 
चली गीता ह्या सगळ्यांची हांवें ट्युमराची ऑपरेशनां केल्ली . तशेंच ललीताचे 
भयणिचें लेगीत . हे दुयेंस बडिचें थरून एकामेकामदीं पसरूं येता . लालूचेर तर 
हांवें सात फावटी शस्त्रक्रिया केल्यो आनी ताका हांव सादारणसो बरो करपाक 
शकलो . पूण ताचो भाव किशन हो मात ह्या दुयेंसाक बळी पडलो . कुटूंब तशें 
सामकें मध्यमवर्गीय . तिगेल्या तिगां भुरग्यांक मेंदवाचेर , कमराचेर ट्युमर 
जाल्ले . सदची दुयेंसां , ऑपरेशन आनी हॉस्पिटलांतल्यो पावटी , तेभायर आपल्या 
पोटांतल्या भुरग्यांक दुयेंतिच्या हाथरूणार पळोवपासारकेले संकश्टांचे दोंगर ते 
दुर्दैवी आवयमुखार सदांच उबे रावताले . भरमसाट भरवंशांच्या आदाराचेरच 

ती ते दोंगर पेलताली . तातूंत निमाणे किशनाक मर्णान आंवुळ्ळो . ते दुर्दैवी 
आवयचे काळीज इतलें विशाल , किशन मेल्या उपरांत तिका आयिल्ले प्रोव्हिडंट 
फंडाचे ( सामकीच उणी ) रकमेंतल्यान तिणें पंदराशे रूपया कुशीक काडून 
दवरले आनी कृतज्ञतेचे प्रतीक म्हण स्टीलाची एक आरमार हॉस्पिटलाक 
दिली . त्या खिणाक लेगीत तिच्या मुखामळावेलो हांसो तसोच आशिल्लो . 
म्हाका भरून आयलें . असल्या मनशांची गांठ पडप हो सुयोगच म्हणपाक जाय . 
मनीसपणाची जपणूक करपी मनशांच जीण जगयतात . 


गजाल 1989 तली . फाटीचो कणो झिजतकच मज्जारज्जूंक कळो येवपाक 
लागल्यो काय शस्त्रक्रियेन तो बरो करूं येता आनी हेबाबतींतलें म्हजे नांव 
आयकून पी . एच . डी . केल्ली एक सुविद्य बायल म्हजेकडेन आयली . तिचेर 
शस्त्रक्रिया करपाची गरज आशिल्ली . त्याचवेळार म्हजे इश्ट डॉ . ऑर्थर स्टेफी 
फिशाल सर्जन , अमेरीकेंतल्यान भारतांत येवपाचे आशिल्ले . तांची ऑपरेशन 
करपाची कुशळटाय भारतीय दोतोरांक समजुची म्हण म्हज्या दोगा तिगां 
पिडेस्तांच्यो शस्त्रक्रिया डॉ . स्टेफिनीन करच्यो अशें थारलें . तातूंत पयलें ऑपरेशन 
आशिल्लें ते बायलेचें . तिका हे सांगनाफुडें तिणे म्हळे , दोतोर , गिनीपिगाभशेन 
तुमी म्हजेर प्रयोग तर करीनात मू ? 

हांव हांसलों . कित्याक तर खासा डॉ . स्टेफी तिका ऑपरेशन करपाचे 
आशिल्ले . दुबावाचे कारण नाशिल्लें . तिगेलें ऑपरेशन वेवस्थीत जालें . ती बरी 
जावन घरा गेली . पूण दोन म्हयन्यांनी तिच्या कमरांत कळो येवपाक लागल्यो . 
हावें एक्स रे काडलो आनी हांव तटास जालों . कित्याक तर बायलेच्या कमराची 
हाडां आदलेवरी वांकडी जाल्ली . रोपिल्ली हाडां झेलाभशेन वितळून गेल्ली . 
भितर बसयिल्ले स्टीलाचे स्क्रू वांकडे जाल्ले . संवसारांत नामनेक पाविल्ल्या 
एका दोतोरान केल्लें ऑपरेशन अशें ? हाचे कारण म्हाका वा डॉ . स्टेफीकय 
कळना जालें . तिका कशें समजावन सांगपाक जातलें ? मनांतल्यान म्हाका खंत 
भोगली . त्या उपरांत हांवें बरेच बारीकसाणेन ऑपरेशन केलें आनी ते यशस्वीय 
जालें . जायते फावटीं अचूक मांडिल्लें गणित लेगीत दैवयोगान कशें चुकता 
हाचो उगडास म्हज्यान विसरूंक जायना . 

1995 त चंदिगडसान बलविंदरसिंग हे आपले बायलेक परमजीत कौर 
हिका म्हजेकडसून प्लीफ सर्जरी करून घेवपाक आयले . हा तिचेर सायन 
हॉस्पिटलांत शस्त्रक्रिया केली . ती यशस्वी जाली . पंदरा दिसांनी ते चंदिगडाक 
परते वचपाचे आशिल्ले . इतल्यांत तिच्या घाव्याक इन्फेक्शन जालें आनी तें 
सामकें भितरमेरेन रीगले . कळो येवपाक लागल्यो . जोर येवपाक लागलो . 
सायन हॉस्पिटलांतल्या पयल्या माळ्यार आशिल्ल्या म्हज्या सतरा नंबराच्या 
वॉर्डात परमजीत कौर आशिल्ल्यो . काकूळट बाबड्या बलविंदरसिंगाची . मुंबय 
ताचो कोण ना . नवी मुंबयत फक्त एक पयसुल्लो सोयरो आशिल्लो . पूण तो 
गळसणलो ना . ताका हुस्कोय जालोना . आमी जें कितें करताले तें तो पळयतालो 
आनी तातूंत सुख मानून घेतालो . पूण तिचे प्रकृतिंत गूण पडना जालो . 

निमाणे इन्फेक्शन मेंदवामेरेन पावलें आनी ती बेसुद जाली . यत्न तर 
चालूच आशिल्ले पूण मनांत खंयतरी दिसतालें , ही बायल आतां वांचची ना . 
बलविंदरसिंगाकडेन उलोवन हांव ताका थातारतालों . पंदरा दिसांखातीर म्हण 
मुंबय आयिल्ली मंडळी , साडेतीन म्हयने जाले तरी परती वचपाची चिन्हा 
दिसनासली . म्हज्या असल्या उलोवण्याचेर तेच म्हाका समजायताले . “ तुमी 
कित्याक चिंता करतात दोतोर ? रामान तर चौदा वर्सा वनवास भोगलो . म्हजे 
बायलेक जगपाची जिद्द आसा . हांव तुमकां सांगतां , ती हे पिडेंतल्यान नक्कीच 
बरी जातली . ” आनी कितें अजाप ! तिची भलायकी सुदारपाक लागली आनी 
पावणेपांच म्हयन्या उपरांत हावें तिका परती चंदिगडाक वचपाक मान्यताय 
दिली . चंदीगडसान तिची धूव तिचे सेवेक आयिल्ली . वॉर्डातल्यान घरा वचचेपयलीं . 
तिचे विनवणेवयल्यान तिका आवडटा ती सात कडव्यांची एक कविता एकूय 
उतर चुकनासताना तिणे आमकां म्हणून दाखयली . खऱ्यांनीच काय तिका 
जगपची जिद्द आशिल्ली ? जगपाची खर जिद्द आसल्यार आपूण पिडेचेरूय जैत 
जोडपाक शकतां हें हांव तिचेखातीर शिकलों . 

त्याउपरांत आठ म्हयन्यांनी 1994 वर्सा फ्रान्स , इंग्लंड , हंगेरी , जपान , 
आनी जर्मनींतल्या म्हज्या इश्टांक घेवन म्हाका कॉनफरन्साखातीर चंदीगढाक 
वचपाची संद लाबली . दिल्लीसान रेल्वेन शताब्दी गाडयेन गेल्लों . चंदीगढ 
स्टेशनार पावतकच पळय जाल्यार कितें वहुंचें ! बलविंदरसिंग आपल्या जायत्या 

इश्टांबरोबर हार आनी फुलांचे तुरे घेवन येवकाराक तयार . सगळेजाण भराभर 
म्हज्या गळ्यांत हार घालताले आनी हातांत फुलांचे तुरे चोंदताले . परदेसी 
इश्टांमुखार म्हाका हो प्रकार सामको संकोचाचो दिसलो . पूण उपरांत मोटे 
आपुलकायेन म्हज्या सगळ्या परदेसी इश्टांसयत आमी तागेल्या मध्यमवर्गीय 
घरांत जेवण घेतिल्लें . 

विंगड विंगड कारणांक लागून.अशे जायते पेशंट लक्षांत उरतात . पूण 
शारजाच्या राजांनी मात म्हजो जो शाही पाहुणचार केलो ताका लागून ते म्हजे 
पक्के यादींत उरल्यात . जायते फावटी हांव अरब देशांत वतां . थंयचे पेशंट 
लेगीत उपचाराखातीर हांगा भारतांत येतात . मनान खूब मायेस्त आनी आदरातिथ्यांत 
खंयच उणेपण भासोवंक जायना इतले सादे रितीरिवाज . वगीच पाश्चात्यांचे 
अनुकरण करपी न्हय अशी ती मनशां सकयल जमनीर बसून हातांनी जेवतात . 
शारजांच्या राजाच्या धाकल्या भावाक मोटारीचो अपघात जालो . मानेक जबरदस्त 
धक्को बसून कणो तुटिल्लो . म्हजे नांव आयकून ताणी स्पेशल विमानान म्हाका 
शारजाक आपोवन व्हेलो . शस्त्रक्रिया करप गरजेची आशिल्ली . सलग इकरा 
वरां ती शस्त्रक्रिया हांव एकाग्र मनान करतालों . उपरांत चार - पांच दीस 
निरीक्षण करपाखातीर हांव पेशंटाम्हांत रावलों . मदल्या ह्या पांच दिसांत 
बदामी हालवो आनी काफयेचो बरो पाहुणचार जालो . धाकले राजे बरे जाले . 
आतां आयलो परतुपाचो वेळ . थंय फी मागची पडना तर राजघराण्याचे 
प्रथेप्रमाण राजे खूश जावन जी बिदागी दितात ती नमळायेन स्वीकारपाची 
आसता . राजांनी म्हाका अतिशय मोलादीक असो हिऱ्यांनी मढयिल्लो खंजिर 
भेट म्हण दिलो . सामकी दुर्मीळ अशी ती बिदागी आशिल्ली . हावें मनात म्हळे , 
नशीब म्हजे , म्हाका भेट म्हण हाणी खंजीर दिलो . पयलींचे तांचे प्रथेप्रमाण धा 
गुलाम भेट दिल्ले जाल्यार हांव कितें करतलों आशिल्लों ? 


म्हज्या वेवसायाच्या निमतान हांव गेस्ट प्रोफेसर म्हण संवसारभरयांत 
वतां . त्या देशांतल्या मनशांचे वेगवेगळे अणभव येतात . दरेका देशांतल्या 
मनशांचे एक वेगळे सभाववैशिश्ट्य आसता . 

अमेरीकन लोक कश्ट करपी आनी सभावान मायेस्त आसतात . उलयताना 

उर्मट कशे दिसतात पूण ते कायद्यान चलपी आसतात . तातूंत भावना भरसनात . 
एका दोतोरान आपणाल्या कामाची डायरी पळोवन एके दुयेंत चलयेक 
शस्त्रक्रियेखातीर विचारलें , फुडल्या शुक्राराक ऑपरेशन दवरूया ? तेबरोबर ते 
चलयेन धाडसान जाप दिली , नाका , नाका . त्या दिसा हांव दुसऱ्या दोतोरांक 
मेळून सेकंड ओपिनियन घेतले . उपरांत दीस थारावचो . हे सांगता आसताना 
तिका संकोच दिसलो ना तर तो तिणें आपलो अधिकार मानलो . तेचभशेन 
एखाद्या दोतोराची ड्युटी सोंपतकच खासा बॉसान कितेंय जरी काम सांगले 
जाल्यारय ज्युनियर दोतोर स्पश्ट न्हयकारूंत शकता . कित्याक तर तो त्यावेळार 
नेमाचे पालन करता . ते लोक गरजेभायर भावनांचो बडवाचार करिनात . 

स्वीजन आनी हंगेरी हे म्हाका आवडिल्ले सुंदर देश . आमचेभशेन थंयचे 
लोक सादे आसात . हंगेरीक आसताना हांव एक फावटी पिडेस्तांक तपासपाक 
एका कुटुंबांत गेल्लों . हावें निदान केलें पूण म्हाका स्वतःक हंगेरीत शस्त्रक्रिया 
करप शक्य नाशिल्लें . पूण त्या हंगेरीयन कुटुंबान देड - दोन वर्सी म्हजेकडेन 
संपर्क दवरलो . जे तरेचे निदान हावें केल्लें ते तरेन ताचेर शस्त्रक्रिया केली हे 
म्हाका ताणीं चुकनासताना सांगलें . 

मॉस्कोची भेट तर म्हजे सामके यादस्तेंत उरल्या . थंयचे बु.न्को न्यूरोलॉजिकल 
इन्स्टिट्यूटांत एके सांजवेळचे पांच वरांचेर म्हजें स्पेशल लेक्चर आयोजीत 
केल्लें . पंदरा वर्साआदी प्रोजेक्टर स्लाईड दाखोवन लेक्चरां दिताले . आतां 
सगळेकडेन सुदारणा जाल्यात आनी आधुनिक सुविधांच्या आदारार सगळ्याक 
' लॅपटॉप ' प्रचलित जाल्यात . रशियन लोकांक इंग्लीश येना जाल्ल्यान हांव 
दाखयतां त्या स्लाईडांचे रशियन भाशेत कोणय अणकार करून दिता काय 
म्हण हावें भारतांत चवकशी केली . तसो एकलो अणकार करपी म्हाका 
मेळ्ळो . ताणें जायतीं मेडिकल लेक्चरां अणकारीत केल्ली आशिल्ल्यान हावें 
ताका म्हज्या स्लाईडांच्या अणकारांचे काम दिलें . ताणें तें थारायिल्ले मुजतींत 
काम करून दिले . मनांत कसलोच हुस्को नासताना हावें लेक्चराक सुरवात 
केली . मदींच म्हज्या लक्षांत आयलें , आयकतले सगळेजाण अदींमदीं हांसतात . 
हांव अस्वस्थ जालों . कित्याक तर आयजवेर अशें केन्ना जावू नाशिल्लें . उपरांत 
म्हाका कळ्ळे , ज्या कोणे हाचो अणकार केल्लो ताका मेडिकल उतरांची नेमकी 

उतरां खबर नाशिल्ली . कित्याक तर तो नोन मेडिकल आशिल्लो . ताणें अर्थ 
चुकिचो लायिल्लो . एका उतराचे दोन अर्थ जावपाक शकतात . ताणें ‘ पेडिकल ' 
ह्या उतराचो अर्थ ‘ कण्याचो एक भाग ' असो लायनासताना ह्या उतराचो दुसरो 
अर्थ ' माथ्यांतल्यो उवो ' असो लायलो . कितली विसंगती ! लोक मागीर हांसचे 
नात कित्याक ? 

जपानी मनशाय खूब कश्टी आनी मायेस्त . मेहनत करपांत आनी 
कश्टाळुपणांत तांचो हात धरपी कोण ना . पूण तांतल्या बऱ्याच जाणांक 
इंगलीश निखालस येना . ताका लागून तांकां संवसारांत वावुरताना कठीण 
जाता . भारतांत येतना तर बाबडे बोल्सांत डिक्शनरी घालूनच येतात . तरी 
आसताना उलयताना बऱ्याचशो मजेशीर चुको करतात . टोक्योंत रावपी एक 
सर्जन डॉ . टकिडा हे म्हजे बऱ्यापैकीं इश्ट . टोकियोंतले सामके उंचेले मानतले 
अशे वस्तींत तांचो राबितो . तांच्या शेजराक मिनिस्टराचे एक बापोलभाव 
रावतात . डॉ . टकिडांक मनांतल्यान सदांच भिरांत उरता , 
थोडो जरी कोयर दिसलो जाल्यार तो शेजारी कागाळ करतलो !. खरे म्हळ्यार 
निवळसाणेचे बाबतींत जपान देश वयल्या पांवड्यार उरता . रस्ते पळयल्यार 
इतले निवळ , दिसता तांचेर सुशेगाद न्हिदून सोडचें . सूर्याच्या किरणांचेर तर 
रस्ते सामने चकचकतात . पूण टकिडा दोतोर हे एक अत्यंत गिरेस्त असामी 
आसूनय आपल्या घरामुखावयलो रस्तो ते सद्दां धुवन काडटाले . हे पळोवन 
फुडें आनी कितें उलोवचें तेंच कळना जालें . तरी लेगीत जपानी संस्कृताय , 
तांची वागणूक , इश्टागतिचे भावनेचो मान राखप हे सगळे म्हाका आवडलें . 

एक फावटीं तर हांव मुजरत अनुपाक घेवन जपानाक गेल्लों . थंयच्यो 
रिती आनी रीवाज समजुचे म्हण अनुपाक घेवन हांव डॉ . टकिडांच्या घरा 
रावलों . हांव कामांत व्यस्त आशिल्लों आनी सौ . कियाकू , अनुपाक जपान 
दाखयताल्यो . जपानी लोकांक तिनूय वेळा शीत जेवपाक आवडटा . मोव आनी 
चिकट अशा शिताच्या गुळ्यांत नुस्त्याचो वा मटणाचो कुडको घाल्लो आसता . 
तो गिळगिळीत जिनस खावप ही एक ख्यास्तच कशी ! हो इतलो भाग कुशीक 
काडलो जाल्यार जपानी लोकांचो हांसतो सभाव , तांचे नितळसायेचें पिशें , 
तांची वेळ राखपाची शिस्त हे गूण म्हाका खूब आवडटात . आदरातिथ्य करचें 

तर तें ताणींच ! 

सिंगापूर शार लक्षात उरलें तें थंयच्या ‘ बनाना लीफ रेस्टॉरंट ' खातीर . 
ह्या शाराक आनी हांगाच्या मनशांक वेगवेगळे आयाम आसात . जायत्या भारतीयांचो 
थंय राबितो आसा . ' बनाना लीफ रेस्टॉरंट ' नावाचे हॉटेल अशाच एका भारतीयान 
चलयला . थंयचो विसंगत असो एक अणभव बरोच यादस्तेंत उरसारखो . 
रेस्टॉरंटांत भितर सरतानाच मुखेल दाराक लांबचे लांब अशे केळमे बांदिल्ले . 
आमच्या येवकाराक राविल्लेवरी ! मनाक प्रसन्नताय भोगली . जेवणाच्या मेजार 
निवळ अशे भिजिल्ले खोले आनी शिरत्यो मांडिल्ल्यो . कुशीक स्टीलचो चकचकीत 
पेलो . स्टीलची ल्हानशी एक बालदी हातांत धरून वाडपी सांबार घेवन आयलो . 
ताच्या कमराक लुंगी , कपलार भस्माचे आडवे पट्टे , मदेकाकूच तांबडो वाटकुटो 
कुकूम , हे सगळे पळोवन म्हाकाय शर्ट काडून गळ्यांत जानवें घालून आनी 
आचमन करून गायत्री मंत्र म्हणपाचो मोह आवरूंक जालो ना इतलें तें 
वातावरण एखाद्या देवळावरी पवित्र भासलें ! पूण जेन्ना हावें सहज म्हण दोनूय 
वटेन नदर मारली जाल्यार त्या केळिच्या खोल्यांचेर आनी शिरत्यांचेर तंदुरी 
चिकन आनी मुखार बियरीचे ग्लास ! हे पळोवन म्हज्या मनाचे विरस जालो . 
धड भारतीय न्हय आनी धड पाश्च्यातूय न्हय अशे मनोवृत्तीच्या त्या देखाव्यान 
मनाक खिन्नताय भोगयली . 

इंडोनेशियांत मुसलमानांची चडान चड वस्ती आसा . हिंदू अवघ्या काय 
वाठारांनी मेळटात . इंडोनेशिया हो ल्हान ल्हान गँव्यांचो देश . त्या सगळ्यांचें 
केंद्र अशें ‘ जकार्ता ' हे शार थंयची राजनाधी . लागी लागी 17,500 जुव्यांपैकी 
3,500 जुव्यांचो वापर जाता . तातूंतलें बाली हो गँवो खूब सुंदर . चडान चड 
हिंदुचो राबितो बालीर आसा . लोक गरीब आनी सादे . अतिशय नमळायेचे . 
म्हाल विकता आसाताना ते घासाघीस करीनात तर आपूणच मोल उणे करतात .. 
इतले ते लोक सादे . आमच्या रामायण - महाभारतांत ह्या जुव्याचो उल्लेख 
आसाच , पूण ह्या जुव्यार ताचो दिश्टावोय घडटा . भारतीय संस्कृताय नदरेंत 
येता . ज्या रेस्टॉरंटात हांव जेवतालों ताचें नांव आशिल्लें ' युधिष्ठिर रेस्टॉरंट ' . 
लेक्चर आसताले ' अर्जुन ' हॉटेलांत तर प्रदर्शन भरिल्लें ' सीता ' हॉलांत . 
मनरीजवणेखातीर ते राती चक्क ' रामायण ' करून दाखयलें . इंडोन्शियन 

बरेचशे बुटके आसतात . ताका लागून रामापरस रावणाक बुटको पळोवन 
मजाच दिसली . 


नाका तें 


चीनांतल्या महाकाय आनी प्रचंड लोकसंख्येचो अणभव खूब वेगळो 
आसा . थंयचे लोक कुडिन ल्हान आनी मोटवे आसतात . कश्ट आनी जिद्द 
हांच्या बळग्याचेर ती मनशां जिवीताकडेन संघर्श करीत आसतात . थंयच्यो 
बायलो पडटा तें काम करून घरसंवसाराक हातभार लायतात . तांचे मुखामळ 
पळोवन तांचे पिरायेचो अदमास लावं नजो . एक फावटी एका चायनीज 
रेस्टॉरंटांत जेवपाक गेल्लों . एक ल्हानशी चली आमकां जाय 
पळोवपाक वेट्रेस म्हण काम करताली . दोन विणयो घाल्ली ल्हान चली . म्हाका 
दिसलें घडये ही ल्हान चली विद्यार्थिनी आसतली . हांव तिचेकडेन उलयतालों , 
ताका प्रश्न विचारतालों . चायनीज उच्चारांप्रमाण तिचे इंग्लीश उलोवप आशिल्लें . 
तरीय समजतालें . ताचेवयल्यान जाणून आयलें , ती लग्न जाल्ली आनी तीन 
भुरग्यांची आवय आशिल्ली . तेचबरोबर त्या रेस्टॉरंटाची मालकीण आशिल्ली . 
तिका हांव विद्यार्थिनी समजतालों . 

भारत आनी जर्मनी . हवामानाभितर आकांताचो फरक . तेचखातीर रावप , 
जगप पुराय वेगवेगळे तरेचें . एक फावट जर्मनींतल्या एका खेड्यांत जेवपाक 
गेल्लों . जेवणाच्या मेजार उदक तर नाशिल्लेंच पूण तांबयोभर व्हायट वाईन 
हाडून दवरलेली . शेजारच्या मेजारूय तीच तरा . थंय एक कुटूंब आयिल्लें . 
सोळा वर्साची चली , धा आनी तीन वर्साचे अशे दोन चले . तें ल्हान भुरगें 
लेगीत वाईन पितालें . वाईन म्हळ्यार थंय सोरो मानीनात तर थंयची मनशां 
तान भागोवपाखातीर उदकाभशेन वाईन पितात . 

1974 ते 2004 मेरेनच्या तीस वर्साच्या काळांत असंख्य मैलांचो प्रवास 
केलो . कॉन्फरन्सांच्या निमतान वा ताचेआदी शिक्षण घेवपाखातीर जायत्या 
देशांची मुखटीं आनी रुपडी पळयलीं . शेंकड्यांनी वृत्तीच्या मनशांनी जायतें 
शिकयलें . जायत्यो बो बो यादी म्हजेकडेन दवरून गेली . मेडिकल वेवसायांतले 
हे तीस वर्सातले वाटचालीत खूप भोवमान जाले . जायत्या पदव्यो , डिग्र्यो , 
मान - चिन्नां हांचो शिंवर जालो . आतां हांव सांगूक नकळो , जिवितांतल्या जैताचें 
मेजमाप ह्या प्रशस्तिपत्रकांनी मेजपाचें कांय आपली जीण गिरेस्त करपी जे 

विसरूंक येनात असल्या खीणांच्या अणभवांचेर , अतिशय बऱ्या मनाची मनशां 
आपणांक मेळ्ळी तांचेर थारावपाचें तें . पूण हांव इतले मात नक्कीच सांगपाक 
शकतां , म्हज्या पोशांत जें जें कितें पडलें तें हांव परमेश्वराचे वरदान म्हण 
आपणायत गेलों आनी जे मेळ्ळे तितल्याचेर धादोशी रावलों . 


पिडेस्तांचें पयले शिबीर हांवें घेतलें तें वाडयेच्या आमच्या घरांत . तसलींच 
शिबीरां दरवर्सा घेवपाची प्रथा हावें आयजमेरेन चालू दवरल्या . आई आशिल्ली 
तोमेरेन हावें सगळी शिबीरां वाडये घेतली . ल्हानशा आमच्या वाडये गावांत 
दुयेंतिंची इतली गर्दी जावंची , सगळो वाडये गांव मोटारींनी भरून वचचो . 
हालपाक लेगीत जागो नासतालो . हालींच्या काळांत मागीर पिडेस्तांक सोयीचें 
जावचे म्हण असलीं शिबीरां फोंड्यां घेतात . गोंयचे थळावे दोतोर डॉ . पांडुरंग 
घाणेकार , डॉ . विजय तळावलीकार हाणी म्हाका सुरवेकसान सहकार्य दिले . 
फोंडेंचे युवा पिळगेचे डॉ . शशिकांत शिरसाट , डॉ . वल्लभ धायमोडकार हाणी 
तर सगळीच जापसालकी पेलल्या . वेवस्थेची जापसालकी वाडयेच्या लक्ष्मी 
नारायण स्पोर्टस क्लबान घेतल्या तर मुराली वाडीकार हाणी आपणाले सहकार्य 
बरेतरेन दवरला . बँक ऑफ इंडियाचे ऑफिसर विनायक नायक हांचेंय सहकार्य 
अगत्याचें आसता . 2003 वर्सा तिसावें शिबीर दबाज्यान जालें . तसलेच सहकार्य , 
तशीच गर्दी आनी घरगुती आपलेपण उकतावपी वातावरण पळोवन मनाक 
प्रसन्नताय भोगली . तेचभशेन पणजेंतले म्हजे इश्ट डॉ . प्रमोद तळावलीकार 
हांच्या दवाखान्यांत वर्मांतल्यान तीन खेपो येवन ल्हान प्रमाणांत फी घेवन 
दुयेंतिची तपासणी आनी तांची सेवा करपाचें म्हजे कार्य आयजमेरेन चलता . 
तांची मुखेल नर्स सिस्टर ग्रेसियस रूग्णसेवेक दर खेप तत्परतेन हाजीर रावता . 
फक्त तिचे मिस्टर आव्हे मारिया भायर पडिल्ल्यान ताका लागून इतल्या तीस 
वर्त्यांच्या कालखंडांत फक्त दोन फावटी ती म्हज्या शिबीराक हाजीर रावपाक 
शकली ना . 


गोंयचे नवे पिळगेखातीर म्हाका खूबशें मदतकार्य करपाचें आसा . पिडेस्तांची 
सेवा करप हो तर म्हजो धर्मूच . पूण हांगसरले काम करपी विद्यार्थी , फुडाराचे 

दोतोर हांच्यांत उमेद बळावपाखातीर खुबशी उद्दिश्टां मुखार दवरून आतां हावें 
गोयांतूच ' डॉ . रामाणी मेडिकल फौंडेशन ' थापला . ताचेवतीन बरीचशी कामां 
वाटेक लागल्यांत . 

समाजकार्यांत झोकून दिल्ले ‘ धी गोवा हिंदू असोसिएशन ' हे संस्थेत 
काम करता आसताना म्हाका खूब आनंद जाता . ' स्नेहमंदीर ' ह्या नांवान जेन्ना 
वृद्धाश्रमाची थापणूक जाली तेन्ना त्या विभागाचो हांव चेअरमन आशिल्लों . 
आनी आतां पुराय संस्थेचो हांव प्रेसिडेंट आसां . रामकृष्ण नायक , रूद्राजी 
केंकरे , उपेंद्र नायक , वसंत जोशी , राजेंद्र तालक , अवधूत गुडे , सुरेश कारे , 
सतीश म्हापसेंकार , मोहनदास सुखटणकार , दामू केंकरे अशी कितलीशींच 
नांवां ! गोवा हिंदू असोसिएशनाच्या कार्यकारी मंडळाचे सगळे वांगडी म्हजे 
स्नेही आसात . 

मुळांत गोंयकार पूण मुंबय स्थायीक जाल्ल्या उमेदी मनशांनी मुंबय 
विलेपार्ले हांगासर थापणूक केल्ले ‘ गोमंतक सेवा संघ ' हे संस्थेचें म्हाका भोव 
कवतूक . मुंबय रावूनय गोंयचे संस्कृतायेचे जतन करपी आनी गोंयची परंपरा 
आनी कला तशेंच गोंयकारांचे खाणांचे जिनस हांचो परीचय करून दिवपी हे 
संस्थेत काम करताना म्हाका मनासावन खोस भोगता . तांची दिवाळेची परब , 
नरकासूराचे दहन , दीपावली संमेलन , दिवाळेक करतात ते फोवांचे खावपाचे 
खाशेले वेगवेगळे प्रकार आनी हेर जायते उपक्रम तोखणायेचे कशे ! तांचे 
मेडिकल सेंटरचें उकतावण म्हजे हस्तुकीं जाल्लें . आज लेगीत हांव ते संस्थेचो 
सल्लागार म्हण सल्लागार समितिचेर काम पळयतां . मुंबयच्या विलेपार्ले ह्या 
संमिश्र जातिवेवस्थेच्या उपनगरांत हे उमेदी मंडळीच्या कर्तुत्वाचो भोवमान 
म्हण जंय गोमंतकीय सेवा संघाची इमारत उबी जाल्या त्या चौकाक ' गोवा 
चौक ' अशें नांव दिला . 


बाकिच्या सगळ्या गोंयकारांभशेन हांवूय कलेचो मोगी . नाटकां वा गोंयची 
भजनी परंपरा , शास्त्रीय संगीत हांचें पिशें म्हाकाय आसा . म्हज्या कामाचे 
भरगच्च वळेरेमदीं हावें तबलें शिकपाखातीर म्हाका थोडो वेळ राखून दवरला . 
तबलें वाजोवपाची म्हाका ल्हानपणासावन हौस . पूण त्यावेळार पयशांची अडचण 

आशिल्ली . तेभायर अभ्यास . ताका लागून तबलें शिकपाची संदूच लाबली ना . 
हांव आतां कामांत सामको बुडून गेलां खरों पूण म्हज्या छंदाक म्हाका पोसवण 
दिवपाक आयली ना ही खंत मनाक सतायता . निदान आतां ह्या जाणटेपणांत 
तरी तबलें वाजोवपाक शिकपाकूच जाय . साठी जाल्या उपरांत मनान निश्चेव 
केलो पूण शक्यूच जायना . कित्याक तर सगळे क्लास आसतात दिसाचे . 
दिसाचो तर वेळ सोदूनय मेळना . प्रकाश मिश्रा हे रिक्षेन , ट्रेनीन तर थोडें चलत 
अशें करून सकाळच्या स वरांचेर म्हज्या ऑफिसांत पावतात . ( तेखातीर ते 
फांतोडेर तीन वरांचेर घराकडल्यान भायर सरतात . ) ताचे पयलीं हांव ऑफिसांत 
पाविल्लो आसता आनी म्हजो रियाज सुरू जाल्लो आसता . पांच वर्सी जाली . 
तबलें शिकपाची म्हजी आस्था प्रकाश मिश्रांक समजल्या . तेखातीर ते मोगान 
येतात . सप्तकांतली म्हजी ती दोन वरां खोशयेन भरून वतात . हांव शिकतां तें 
फक्त म्हजे खोशयेखातीर आनी लिखाण करतां तेंवूय म्हजे खोशयेखातीरूच . 
जिणेक अर्थ मेळोवन दिवपी साहित्य , नाटक , गायन , वादन हे सुंदर विशय 
आसात . मनांवलो ताण ल्हव करपाची तांक ह्या कलांभितर आसा . 

सामक्या भुरगेपणासावन म्हळ्यार म्हजी आजी निल्लाक रावताली तेन्ना 
सावन म्हाका वाचपाची गोडी लागली . इंग्लीश साहित्यांतलीं मानदंड मानतात 
तसली भोवतेक सगळी पुस्तकां हावें वाचल्यांत . मराठींतलीं नांवाजती पुस्तकां 
म्हज्या संग्रहांत आसात . मेडिकल वेवसायाचेर आदारिल्लीं तीस - पस्तीस 
पुस्तकां जी हावें बरयली ती सर्वसामान्य लोकांक आनी दोतोरांक उपकारता 
असलीं आसात . म्हजे हे साहित्याचे आवडींतल्यान लेखक - कवी हे मंडळीकडेन 
म्हजो परीचय जायत गेलो . ताची सुरवात गोयांत माधव गडकरी हांचे पासून 
जाली . हांव गोयांत आसताना गडकरी हे ‘ गोमंतक ' चे संपादक आशिल्ले . 
तांची आनी बा . भ . बोरकार हांची भेट घडटकूच तेदेवेळार तांचे काव्यमैफलीचो 
आनंद म्हाका मनसोक्त घेवपाक मेळ्ळो . आपल्या कवितांचेर आनी गोंयच्या 
मनशांविशीं उलयताना बोरकारांचे मुखामळ एखाद्या टवटवीत गुलाबावरी कशें 
फुलून येताले ताचो आजूय म्हाका उगडास आसा . म्हज्या एका पुस्तकाचें 
विमोचन माधव गडकरी हांचे हस्तुकीं म्हज्या मुंबयच्या घरांत जालें . तेदेवेळार 
वसंत बापट , मंगेश पाडगांवकर हाणी आपणाल्यो प्रसिद्ध कविता वाचून 

दाखयल्यो . सगळ्यांचेच सूर जुळून आयिल्ले . शशी मेहता पेटी घेवन आयिल्ले . 
पेटयेच्या सुरांची साथ घेवन ताणी बोरकारांच्यो कविता गावन दाखयल्यो . 
भावनांक हात घालपी तांच्यो कविता उषा मेहतांनी वाचल्यो . मोहनदास 
सुखटणकारांनी नाटकांतले कांय भाग साभिनय करून दाखयले . रात वाडत 
वताली पूण काव्यानंदांत भिजिल्ले मैफलीक ताचे खंय पडिल्लें ? रमेश मंत्री , 
सुभाष भेंडे , बाळ सामंत , मंगला खाडीलकर , कै . डॉ . सुरेश नाडकर्णी , कै . 
शिवाजी सावंत , डॉ . प्रकाश कवळी , नयना आचार्य ह्या साहित्यिक मंडळीकडेन 
अशीच इश्टागत जाली . साहित्यिकांचो संवसार खूब वेगळो आसता . त्या 
संवसारांत वतां वतां थोडोसो रीगलों . लिखाण करपाक म्हाका नेट दिवप्यां मदीं 
नयना आचार्य , लक्ष्मीदास बारकार , किशोर आरस , राजेंद्र मंत्री हांचो मोलादीक 
वांटो आसा . लोखन - वाचनाचो म्हजो छंद तांचेखातीर वाडीक लागलो आनी 
जिणेच्या एका सुंदर दालनाचो म्हाका परीचय घडलो . 

म्हज्या संगीतप्रेमाखातीरूच जायत्या गायक - कलावंतांचे सान्निध्य म्हाका 
लाबलें . मितभाषी जितेंद्र अभिषेकी , तांचे शिश्य प्रभाकर कारेकार , अजित 
कडकडे , प्रसाद सावकार , उषा केळकार , पद्मजा फेणाणी , सुधीर फडके ह्या 
सगळ्यांनी म्हज्या काळजाची सुवात मेळोवप हे हांव म्हनें भाग्यच समजतां . 
म्हजेकडेन उपचाराक येवपी बऱ्याच अभिनेत्यांनी म्हजेकडेन मागीरूय आपलेपण 
दवरलां . वैजकी सहायाचे गरजेंतल्यान अशोक सराफ , लक्ष्मीकांत बेर्डे , निवेदिता , 
सारिका , कमल हसन , ओमपुरी , सुनिल दत्त , मधुराणी आनी बरेचशे म्हाका 
वळखिचे जाले . 

केन्ना केन्ना हांव चिंतपाक पडटां . खरें पळयल्यार हांव एक सर्जन . 
शस्त्रक्रियेची सगळी साधनां हांव कांय न्ही करून हाताळटां . ऑपरेशन थेटरांत 
कापप , जोडप , कलम करप , इंजेक्शन , ऍनास्थेशिया हे सगळे म्हज्या हेवटेवन 
तेवटेन आसता . केन्ना केन्ना एकेक ऑपरेशन इकरा - इकरा वरां चलता . 
बुद्धिची कसवटी लावपी ते खीण आसतात . पूण त्याच वेळार एका जिवाच्या 
जिवीत - मरणाचो वा निरोगी जिणेचो वा अपंगूळ जावन जगपाचो तो निर्णायक 
खीण आसता . म्हजो पिडेस्त बरो जावचो , ताणें निरोगी जीण जगची हे एकेच 
इत्सेन हांव झपाटून वतां आनी तन - मन एकरूप करून हांव म्हज्या पिडेस्तांचेर 

नाजूकसाणेन शस्त्रक्रिया करतां . जणू काय एखाद्रो सारंगिया वा सतारवादक 
जितले नाजूक भावनेन तारांक स्पर्श करता वा एखाद्रो गावपी सात सुरांकडेन 
एकरूप जावन जसो राग आळयता आनी तेदेवेळार ताका भायल्या जगाचें 
भानूय उरना ! फक्त एका दिव्य आनंदाक भिडपाचो खीण तो तेळीत आसता . 
सारकी तशीच गत ऑपरेशन थेटरांत म्हजी जाल्ली आसता . सर्जन हो लागीत 
एक कलाकार आसता . देखूनच जावंये म्हजे आनी भावनांचे पूर व्हावून 
व्हरपी ह्या सगळ्या कलावंतांचे भावबंद जुळून येतात . 


. 


हांवें आतां थारायलां , न्यूरो स्पायनल सर्जन्स फावंडेशन ऑफ इंडिया हे 
संस्थेची भारतांत थापणूक करपाची आनी ह्यानफुडे सगळ्यो कार्यावळी हे 
संस्थेचे वतीन करपाच्यो . आतां पांच वर्सी जालीं . प्रतिसाद बरो मेळटा . ही 
संस्था बळिश्ट जायत आसा . 

संशोधनांतलो एक भाग म्हण स्पायनल सर्जरीक लागपी बऱ्याचशा 
इन्स्ट्रूमेंटांचो सोद हावें लायलो आनी नव्या इनस्ट्रूमेंटांची कल्पना तयार केली . 
पूण मंबयचे सर्जिकल कंपनीकडल्यान फाव तशें सहकार्य म्हाका मेळना जालें . 
निमाणे म्हाका चेन्नयचे जेस्को कंपनीचे मालक ऑलिव्हर मेळ्ळे . तांची पद्धत 
म्हाका मानवली . आतां तांचेकडेन इश्टागत जाल्या . आज जायतीं वर्सी जालीं 
म्हजी सगळी यंत्रणा ते तयार करतात . आतां तर केन्ना केन्ना म्हाका नव्यो नव्यो 
कल्पना ते लेगीत दितात आनी हांव आराखडो तयार करतां . आदी ही सगळी 
यंत्रां करपाक स्टीलाचो वापर करताले . पूण आतां सगळी यंत्रां टायटेनियम ह्या 
जोडधातू पासून करतात . ताका लागून चेन्नयचे जेस्को सर्जिकल कंपनी आनी 
म्हजे संबंद बरेच वाडल्यात . 


सायन हॉस्पटलांत काम करून म्हाका खूब वर्सी जाल्ली . ऑनररी दोतोरांचे 
साम्राज्य कोसळटा तें हांव स्वतः पळयतालों . फुलटायमवाले दोतोर आतां बरेच 
आक्रमक जाल्ले . आपणाक लागूनच हॉस्पिटलाचो कारभार चलता अशें तांकां 
दिसचें . खरी स्थिती मात वेगळीच आशिल्ली . पूण हो फरक आयलोच कसो ? 
जगपाच्यो गरजो वाडत गेल्यात , म्हारगायेची चडटी , अपेक्षा वाडल्यात आनी 

ताका लागून फुलटायमरांक हातांत मेळटा तो पगार उणो जाता अशी म्हजी 
समजीकाय जाली . हातूंतल्यान मनाक खंत भोगूक लागली आनी तेच खंतींतल्यान 
मागीर नकळटाना ( सब - कॉन्शसली ) अर्दकुट्यो उरिल्ल्या अपेक्षांतल्यान ऑनररी 
दोतोरांचो मत्सर जावपाक लागलो आनी दुर्दैवान मागीर बऱ्याचशा ऑनररी 
दोतोरांक आपले जागे सोडचे पडले . 

हे चळवळींत भर म्हण जायते नवोदीत दोतोर हाताक निपूणटाय आसूनय 
फुलटायम जॉब धरपाक लागले . मोटे उमेदीन ते बरेतरेन कामां करताले पूण 
तांचे ध्येय आसतालें तें विभागाचे मुखेल जावप , प्रोफेसर जावप वा शक्य 
जाल्यार वयलो पोस्ट मेळोवपाचो यत्न करप . बऱ्याचशा क्लिनिकल दोतोरांची 
नदर आसताली ती आतां ‘ अधिष्ठाता ' च्या पोस्टाचेर . पिडेस्तांक निवळावपाच्या 
वावरांत कितलोय फिशाल आसलो तरीय ताचें लक्ष आसतालें तें डीनाचे 
कदेलीचेर . हाचो अधूच असो , दोतोरांक निपूणटायेपरस बसपाची कदेल श्रेश्ठ 
दिसपाक लागली . ' अधिष्ठाता ' चो जागो म्हळ्यार ' टोटली ऍडमिनिस्ट्रेटिव्ह ' . 
हे काम पळयताना तांकां पिडेस्तांची वासपूस करपाक वेळ खंयचो मेळटलो ? 
मागीर जाणी एका तपापरसूय चड वर्सा वैजकी शास्त्र आनी शस्त्रक्रिया समृद्ध 
करपाक खर्चिली ते दोतोर कदेलीचे आशेन तांच्या त्या कश्टांचेर आनी 
तपस्येचेर उदक सोडपाची तयारी दाखयता हे दुर्दैव म्हणप ना जाल्यार कितें ? 
जायत्या कुशळ अशा शल्यचिकित्सक दोतोरांनी अधिष्ठात्याची पोस्ट घेतिल्ली 
हावें म्हज्या दोळ्यांनी पलयला . तांचेबगर शल्यचिकित्सक विभाग कोसळून 
पडल्यारय तांकां कोता येताले पूण ऍडमिनिस्ट्रेटिव्ह विभाग भूषोवपाक तांकां 
गर्व दिसतालो हाचें म्हाका अजाप जातालें . 

तांच्या दुधात साखर पडची म्हण एम . सी . आय . ( मेजिकल कौन्लिल 
ऑफ इंडीया ) हे भारतांतले वैजकी शिस्त संस्थेन असो थाराव पास केलो , 
ऑनररी दोतोर हे हॉस्पिटलांत थोडोच वेळ काम करता आशिल्ल्यान तांच्यांनी 
गुरूपद भुषोवं नजो . ( They are like part time doctors and cannot 
be recognised as teachers ) . ताणी सगळ्या हॉस्पिटलांत अशो नोटिसी 
धाडल्यो , थारायिल्ल्या मर्यादीत जाग्यांनी नव्या ऑनररी दोतोरांक घेनासताना 
रिते जाल्ले सगळे जागे फुलटायम दोतोरांनी भरचे . ताका लागून हॉस्पिटलांत 

ऑनररी चडशे दिसना जाले . 1995 मेरेन फक्त हाताच्या बोटांचेर मेजपाइतले 
ऑनररी उरले . कौन्सिलचो हो हुकूम म्हळ्यार ऑनररी दोतोरांचे पद्धतिखातीर 
मरणकाळच आशिल्लो . ताणी थोडोच वेळ काम करप म्हणजे कितें ? ऑनररी 
दोतोर जरा हॉस्पिटलांत अर्दो वेळूच आसले तरीवैजकी वेवसायांत ते पुराय 
वेल बुडिल्ले आसतात . मागीर तांकां शिक्षक जावपाचो अधिकार कित्याक 
आसचो न्ही ? 


सगळोच वैजकी पेशा बदलला . अनौपचारीकताय फाटीं सारून वेवहारीकपण 
आपणायत वैजकी विश्व फुडली पावली मारता . हॉस्पटलांतले बरेचशे जागे 
फुल टायम दोतोरांनी भरल्यात . मुंबयसारकेल्या शारांत एका फाटल्यान एक 
अशी प्रायवेट कोर्पोरेट हॉस्पिटलां आयल्यांत . बॉम्बे हॉस्पिटल में आदींसावन 
आसा . उपरांत जसलोक , हिंदुजा , लीलावती , व्होकार्ड , हिरानंदानी , एशियन 
हार्ट , सायफी ही हॉस्पिटलां आयलीं . आतां तयार जाता तें रिलायन्स हॉस्पिटल . 
ताणीं लेगीत जायत्या फुलटायम दोतोरांची नेमणूक केली . पूण तांचो पगार 
जनरल हॉस्पटलापरस खूब चड आसा . तेभायर इन्सेन्टीव्ह अर्निंगय आसता . 
एका फाटोफाट एक बरीचशी कॉर्पोरेट हॉस्पिटलां जाल्ल्यान तांकांय दोतोरांची 
गरज वाडली . 

प्रायवेट मेडीकल कॉलेजय जालें . तांकांय खूब दोतोरांची गरज आसता . 
थंय लेगीत पगार चड आसता . जनरल हॉस्पटलांतले जायते दोतोर प्रायव्हेट 
मेडिकल कॉलेजीत गेले . 

संवसार आतां बदलला हे नक्की . सुसंस्कृतताय , नीतीमत्ताय , निष्ठा हे 
दिसनाशे जायत चलल्यात . व्वहारीकपणान उग्र अवतार धारण केला आनी 
पैसो होच सगल्यांत श्रेश्ठ म्हणपाचे सांगून सगळेकडेन धुमाकूळ घालीत सुटला . 
खंय गेली आमच्या भारत देशाची गिरेस्त संस्कृताय ? परतून तो भारत देश 
आमकां दिसतलो व्हय ? 

जनरल हॉस्पिटलांत शुकशुकाट पडलो . जाणकार दोतोर थंय उणे दिसताले 
आनी बरीचशी कामां शिकाऊ दोतोर करताले . ऑनररी तर आतां इतिहासांत 
जमा जाल्ले . जनरल हॉस्पिटलांतल्यान ऑनररी देतोरांक धांवडावन घाले 

आनी फुलटायम दोतोर जनरल हॉस्पिटलासावन पयस पळून वचपाक लागले . 
वैजकी मळार दीस उजवाडटा काय काळोख दाटटा हे सांगप खूब कठीण 
जालां . दोतोरांचे जमेक आतां आसा ते फक्त तांच्यो आकांक्षा , तांचो लोब आनी 
जिणेत सूख मेळोवपाची अभिलाशा . 

भौशिक रूग्णालयांचो वर्सकी अर्थसंकल्प सरकार वा महापालिकेकडसून 
थरिल्लो आसता . म्हाका याद जाता ती अशी , आदींसावन थारायिल्लो अर्थसंकल्प 
उणो पडटालो . थारायिल्ल्या अर्थसंकल्पांतल्यान आपणाल्या विभागाक कितले 
पयशे मेळोवचे हाचेविशीं विभाग मुखेल्यांची सारकी खटपट चलताली . वर्सी 
लोटत गेली तश्यो दोन गजाली मुखेलपणान स्पश्ट जायत गेल्यो . वाडटे 
म्हारगायेक लागून वर्सकी अर्थसंकल्प उणो जायत गेलो . खूब उणीव भासपाक 
लागली आनी चड पयशे मेळावपाकडेन दोतोरांचे लक्ष ओडून गेले . जायते 
जाणकार दोतोर जनरल हॉस्पिटल सोडून कॉर्पोरेट हॉस्पटल वा खाजगी 
वैजकी महाविद्यालयाकडेन धावून गेले . हे कितलेंय खरें आसूं पूण कॉर्पोरेट 
हॉस्पिटलांकूय आतां ह्या दुयेंसाची बादा जावपाक लागल्या . कॉर्पोरेट हॉस्पिटलांत 
जायते दोतोर फुलटायम नोकरी करतात . चड करून जनरल हॉस्पीटलांतल्यान 
गेल्ले दोतोर कॉर्पोरेट हॉस्पिटलांत फुलटायम नोकरी धरतात . थंय तांकां फाव 
तसो पगार मेळटा . ते मजेंत रावतात . फ्लेट , मोटार , प्रायव्हेट 
सुविधा भोगपाइतली परिस्थिती सुदारिल्ली आसता . तेभायर दर दोन वर्सानी 
परदेशांत वचपाची संद . तरी लेगीत हे दोतोर नाराज आसतात . कित्याक तर 
कॉर्पोरेट हॉस्पिटलांतल्या हेर दोतोरांबरोबर तांची तुळा जाता आनी मागीर 
तांकां दिसपाक लागता , कितलें आमी काम करपाचें , केदी आमची पात्रताय , 
कितली आमची निपुणटाय , संवसारीक कीर्त कितली व्हड ! त्या मानान 
हॉस्पिटलाकडल्यान मेळटा तो पगार सामकोच उणो . ते लेगीत त्यो नोको 
सोडून दोन - तीन कॉर्पोरेट हॉस्पिटलांतल्यान ‘ व्हिजिटींग कन्सलटंट ' म्हण 
काम करपाक लागले . मागीर 2000 वर्सामेरेन बरेच फुल टायम ‘ प्रायव्हेट 
कन्सलटंट ' हे ' व्हिजिटींग कन्सलटंट ' जाले . हॉस्पिटलाच्या प्रशासकांक हे 
मानवलें ना . असले वृत्तीक लागून तांचे लुकसान जाता अशें तांकां दिसपाक 
लागलें . राजिनामे स्वीकारपाक ते सहसा तयार जायनात . म्हाका याद जाता ती 


स्कूल असल्यो 

म्हळ्यार खूब वर्सी फुलटायम काम करपी एका दोतारान आपणाक ' व्हिजिटींग 
कन्सलटंट ' करपाची विनवणी केली . ती विनवणी तेन्ना भायरायिल्ली . दोताराक 
आयिल्लो राग . ताणे राजिनामो दिवन तो दुसऱ्या हॉस्पिटलांत ' व्हिजिटींग 
कन्सलटंट ' म्हण वचपाक लागलो . तेदे वेलार हॉस्पिटलाच्या अधिकाऱ्यांनी 
त्या दोतोराक सोडचें न्हय म्हण परतून आपोवन हाडलो आनी ताका ' व्हिजिटींग 
कन्सलटंट ' ची नोकरी दिली . वातावरण बरेच चढाओढीचे जाला . 

भायलें हें चढाओढीचे वातावरण पळोवन जनरल हॉस्पिटलांत जे कोण 
जाणकार दोतोर उरले के लेगीत अस्वस्थ जाले . आपणांक पगार थोडो उणो 
दिल्यार जाता पूण सांजवेळा प्रायव्हेट पॅक्टीस करपाक परवानगी दिवची हे 
मागणेखातीर ताणी आंदोलन सुरू केले . दोन - तीन वर्सी आंदोलन चललें . 
सरकाराकय पयशांची उणीव जाणवूक लागली . ताका लागून पयशे वांटावतात 
जाल्यार कितेंय करपाची सरकारी संस्थांची तयारी आशिल्ली . देखून 2004 
वर्सा इंडियन कौंसिलच्या नेमाप्रमाण अमकींच वरां काम करतकच सांजवेळा 
फुलटायम दोतोर प्रायव्हेट काम करपाक शकतात असो कायदो पास केलो . 
जालें , सगळ्या फुलटायम दोतोरांनी व्हिजिटींग कन्सलटंटांच्या जाग्यांखातीर 
कॉर्पोरेट हॉस्पटलांकडेन धांव मारली . एका अर्थान वैजकी मळावयलो फुलटायम . 
काय ऑनररी ह्या एका काळावयल्या वादाचें वर्तुळ पुराय जावन वेगळे तरेन 
फुलटायमर परतून एक फावट ऑनररी जाले ! एका वेळार ज्या ऑनररीक 
धांवडावन घाल्ले तेच पद्धतिक वैजकी वेवसाय आनी वेवस्था परतून शरण 


गेली . 


आपणाली अर्थीक वेवस्था सुदारपाच्या ह्या संघर्शात दोतोरकीच्या शिक्षणिक 
मुल्यांचे कितें जातलें , फुडले पिळगेमदीं शिकून तयार जातल्या दोतोरांची 
प्रशिक्षणाच्या अभावाक लागून पात्रताय कितें उरतली हाची कल्पना करूं नजो . 

परतून एक फावट ' ऑनररी सिस्टिम ' चालंत जातली हेविशी म्हाका 
दुबाव ना . ऑनररी दोतोरांक पगार नासता . शीव रूगाणालयांतल्यान हांव जेन्ना 
ऑनररी म्हण निवृत्त जालों तेन्ना निमाणे निमाणे म्हळ्यार 1998 त म्हाका दर 
म्हयन्याक पांचशी रूपयांचे मानधन मेळटालें . खंयच्याय राज्याची स्थिती सारकी 
बदलत आसता . एखादें राज्य वयर सरता , ताची भरभराट जाता तर त्याचबरोबर 

उदरगतीक आयिल्लें एखादें राज्य मातयेभरण जाता हो इतिहास सगळ्यांक 
खबर आसा . पूण ताका वेळ लागता . शंबर - दोनशीं वर्सी उलगल्ली आसतात . 
मात राज्यांतल्या वैजकी वस्तुस्थिती आनी तांतले तातूंत ऑनररी आनी फुलटायम 
जाणकार दोतोर हांच्या संघर्त्यांचे वर्तुळ अवघ्या पन्नास वर्मात पुराय जाल्ल्याचे 
हांव स्पश्टपणान पळयतां . एका वेळार मुंबयसारकेल्या आंतरराश्ट्रीय शारांत 
ऑनररी दोतोरांचे साम्राज्य भरभराटीक आयलें . इपरांत फुलटायम दोतोरांच्या 
जमान्यांत फक्त अर्थीक परिस्थितींत जाल्लो फरक सोसपाक जावंक नाशिल्ल्यान 
ताणी मत्सरान ऑनररी दोतोरांचे साम्राज्य नश्ट करून वडयलें . खासा हांव 
ऑनररी तज्ञ आशिल्लों आनी फाटलीं चाळीस वर्सी हांव वस्तुस्थितीचो बारकायेन 
अभ्यास करीत आसां . ऑनररी दोतोरांचेर अन्याय जाला हे म्हजें प्रामाणीक 
मत . बदलते अर्थीक परिस्थितीक लागून फुलटायम सिस्टीमची उदरगत , भरभराट 
जावंचे आदींच कोसळ्ळी . ऑनररी सिस्टीम मुंबय परतून सुरू जाल्यार म्हाका 
खोस जातली , समादान भोगतलें आनी जाल्ल्या अन्यायाचे उटें भरून 
काडिल्ल्यावरी दिसतलें . 

ऑनररीच्या वेळार कॉलेजींतल्या शिकाऊ दोतोरांचे शिक्षण सुरळीत 
चलतालें . सगळे सुखी आशिल्ले आनी परीक्षेत समादानकारकरित्या पासय 
जाताले . तुळा करूंक गेल्यार फुलटायम सिस्टीमीचो उगम जावचे पयलींच 
अवघ्या पंदरा वीस वर्मांतूच कोसळ्ळी . मागीर तुळा कशी करपाची ? आतां 
आनी तर इंटरनेट आयला . शिक्षकांची गरजेचेर मर्यादा पडल्या . हाचेफुडें तर 
तुळा करप शक्यूय ना . आज लेगीत बरेचशे विद्यार्थी वरांची वरां इंटरनेटाचेर 
बसून आपणालो शिक्षणक्रम पुराय करपाचो यत्न करतात . अदीं मदीं सल्लो 
घेवपाक तांकां गुरूची गरज लागता . 

विद्यार्थ्यांची आयची खरी गरज म्हळ्यार शस्त्रक्रिया पळोवपाची . शस्त्रक्रियेक 
मदत करपाची आनी मागीर शल्यचिकित्सक जाणकारांचे नदरेखाला आपणे 
शस्त्रक्रिया करपाची . मुंबयचे नांवाजते शल्यचिकित्सक डॉ . गिंडे , डॉ . शिरोडकार , 
डॉ . बालीगा , डॉ.दस्तूर , डॉ . ढोलाकिया , डॉ . तळवलकार , डॉ.पुरंदरे हे सगळे 
ऑनररी दोतार आशिल्ले . 

ब ऽ ऽरी कितलीय कामा आसली म्हण काळ कितें थांबपाक आयला ? 
म्हाका तर दिसताले , हावें सायन हॉस्पिटलांत काम सुरू केल्यार फकत तीन 
चारच वर्सी जाल्यांत आनी म्हाका आजून खूब कामां करपाची आसात . 1990 
त जेदेवेळार पिडेस्तांक गर्दी वाडली तेन्ना हावें खांडेपारकार नर्सिंग होमाचे 
कुशीक 155 , ए - रमा कुंज हांगां फ्लॅट घेवन स्वतंत्र क्लिनिक उगडलें . म्हाका 
आतां नर्सिंग होमांतल्या गजबजिल्ल्या वातावरणांतल्यान भायर येवन थंडसायेन 
पिडेस्तांक पळोवप शक्य जालें . तेभायर संवसारभरांतलो वेवहार इतलो वाडला , 
सगळी कामां एके कुडीत कम्प्युटर बसोवन कम्प्युटरायज्ड केली . 

दोतोरांक फाव तसलें शिक्षण दिवपाक जमनाशिल्लें म्हणून मागीर हावें 
एक कार्यशाळा घेतली आनी ' स्कूल फॉर ट्रेनिंग इन स्पायनल सर्जरी ' हि 
संस्था स्थापन केली . थंय उण्यांत उणो एक म्हयनो आनी चडान चड स म्हयने 
ट्रेनिंग दिवपाक लागलों . स्कूल आजुनूय चलता . स्पायनल सर्जरीचे गिन्यान 
दिवपाचो उपक्रम हांव मोटे उमेदीन करीत आसा . प्रशिक्षण फुकट दितात . 
इंडोनेशियांतल्यान आयिल्ले तीन सर्जन हालींच म्हजेकडेन रावन गेल्यात . 
सायन हॉस्पीटलांत म्हज्याहाताखाला सतरा डॉक्टर काम करताले . देशांतल्यान 
आनी परदेशांतल्यान दोतोरांचें येवप वचप चालूच आसता . आनी 30 नोवेंबर 
1996 हो दीस उजवाडलो . म्हजी पिराय जाली 58 वर्साची . कायद्यान हांव 
निवृत्त जावपाचों पूण तेन्नाचे डीनाचे विनवणेवयल्यान आनीक काय म्हयने हावें 
काम केले . पूण म्हजे निवृत्त म्हण शिक्को बशिल्ल्यान म्हजें मन उडलें . 
कामाचेर आतां म्हजें लक्ष लागना जालें . हावें सायन हॉस्पिटल सोडले . मोठे 
जिद्दीन हावें शून्यांतल्यान में साम्राज्य घडयिल्लें तें सोडटा आसताना म्हाका 
आनी म्हज्या सहकाऱ्यांक रडपाक येतालें . म्हज्या जाग्यार डॉ . अलोक शर्मा हे 
म्हजेच एक विद्यार्थी काम करपाक लागले . म्हजे गैरहाजेरीन तांकांय त्रास 
जावंचो . ताणी म्हजेकडेन संपर्क दवरलो . आयज लेगीत हांव जेन्ना जेन्ना सायन 
हॉस्पटलांतल्या म्हज्या विभागांत वतां तेन्ना हांवूच थंयचो बॉस कशें वातावरण 
निर्माण केल्लें आसता . डॉ . अलोक शर्मा सट करून आपले कदेलीवयले उठून 

म्हाका बसपाक दितात आनी आपूण मुखावयले कदेलीर बसतात . हे तांचें 
व्हडपण ! नवीन येतले सगळे दोतोर म्हाका मेळून अभिवादन केलेबगर कामाक 
सुरवात करीनात . म्हजी बरीचशी पुस्तकां आनी कॅसेटी हावें न्यूरो सर्जरीच्या 
विभागाक दिल्यात . तांची लायब्ररी करून तिका म्हजे नांव दिला . 

पिरायेच्या साठाव्या वर्सा म्हळ्यार 1998 त हांव टाटा मेमोरियल हॉस्पिटल 
आनी रेल्वे हॉस्पिटलांतल्यान निवृत्त जालों आनी पिरायेची 65 वर्सी पुराय 
करतकच एअर इंडियांतल्यान निवृत्त जालों . हांव आतां लीलावती हॉस्पिटल , 
शुश्रूशा हॉस्पिटल , ब्रीच कँडी हॉस्पिटल आनी केन्ना केन्ना कंबाला हिल हॉस्पिटलांत 
स्पायनल सर्जरी करतां . 


पिरायेची 67 वर्सी उलगल्यांत पूण आजूनय म्हाका जाय तितलो वेळ 
प्रतिमाक दिवपाक मेळना . तशें पळयल्यार आतां तिच्यो जायत्यो जापसालक्यो 
उण्यो जाल्यात . भुरग्यांक बरी वर्तणूक लायिल्लेखातीर आनी फाव ते शिक्षण 
दिल्लेखातीर तिका धादोसकाय लाबल्या . ती आतां खूब फावटी म्हजेबरोबर 
देशांतल्या आनी परदेशांतल्या दौऱ्यांचेर येता . विमानात बसतकच आमकां 
दोगांकय कांय वरां आपुलकायेच्यो गजाली करपाक मेळटात . शालीनी आतां 
आमच्या घरांतली ज्येष्ठ व्यक्ती . आमी बरीचशी कामां आतां तिचे मान्यतायेनूच 


करतात . 


प्रतिमाक अचूक अशी सुंदरतायेची नदर आसा . लग्नाआदीं लेगीत ती 
जेन्ना सुलभा वालावलकार म्हण वावरताली तेन्ना लेगीत तिच्यो साडयो , तांचे 
रंग हांची निवड वैशिश्ट्यपुराय आसताली . आज ती सौ . प्रतिमा रामाणी म्हण 
वावरता . दोन भुरग्यांची आवयच न्हय तर दोन नातरांची आजी जाली तरीय 
तिचे सगळे राहणीमान आजय तितलेंच टापटिपीचें आनी सुंदरतायेची नदर 
उकतावपी आसा . घराचे पडडे , सजावट , सगळे तिचे आवडिचे मळ . म्हज्या 
कपड्यांची निवड तीच करता . हांव तर वेवसायांत असो पुराय निश्ठा ओपून 
तातूंत गुल्ल जावन रावपी . हांव हे सगळे कित्याखातीर करपाक पावलों तर 
प्रतिमान एके पुराय घरकान्नीच्या रूपान संवसार रथाचे दुसरें चाक समर्थतायेन 

भुजांचेर पेललें म्हणून . कुळारचे आनी घरचे सगळे मोयपास राखले . दरेका 
जैतिवंत दादल्यांच्या फाटल्यान एक बायल आसा तेन्नाच तो जैताची तेंगशीं 
गांडूंक शकता . हांव लेगीत तांतलोच एक भाग्यवान मनीस ! 

हांव जाणां , म्हज्या भुरगेपणांत गांवांतल्या दोतोराक म्हत्वाचो मनीस 
मानताले . घरांत कोणूय दुयेंत पडलो म्हणटकच आमी पांच किलोमीटर सुमार 
पयस आशिल्ल्या दवाखान्यात वताले . आईचे वखद हाडपाक तर हांव खूब 
फावटीं फोंडेंच्या वैद्यराच धुपेश्वरकार बंधूंच्या घरा वतालों . 

दवाखान्यात तर सदचीच गर्दी . तेदेवेळार दोतोराक मेळपाचो वेळ आदीं 
थारावपाची रीत नाशिल्ली . ताका लागून दोतोरान तपासपाखातीर भितर आपयमेरेन 
दवाखान्यात खूब वेळ ताटकळत बसचे पडटालें . पेशंटाक तपासता आसताना 
दोतोर खूश आसतालो . तशीच खोस पेशंटाच्या सोयऱ्यांच्या मुखामळारय दिसताली . 
म्हजे ते भुरगे पिरायेरय म्हाका जाणवतालें , दोतोर प्रत्यक्ष पेशंटाक तपासचेपरस 
सोयऱ्यांकडेन उलोवपाक चड वेळ वगडायतात . तपासपाची फी घेवपाक तांचो 
कोण सेक्रेटरी नाशिल्ल्यान दोतोरांक फीचे म्हण कितले पयशे दितात तें 
केन्नाच कळनासले . तरी लेगीत आमी जेन्ना दुसरे खेप तपासपाक वताले तेन्नाय 
दोतोर तितल्याच आपलेपणान वागयताले आनी घरांतल्या मनशांची चवकशी 
करताले . दोतोरांची वागणूक सामकी सादेपणाची आसताली . तांचें जगपय 
सादें . तांचो दवाखानो म्हळ्यार एक ल्हानशी कूड . पेशंटांक आनी सोयऱ्यांक 
बसपाक लाकडी बाक . म्हऱ्यांतूच डुगूडुगू हालपी एक पार्टीशन . ताचे भितर 
वखदांचे मिश्रण तयार करपी कंपांवंडर आनी पार्टिशनाच्या जनेलांतल्यान 
भायर सरपी तांबड्या वा गुलाबी मिश्रणाची बाटली आनी ताचेर डोस दाखोवपी 

कागदाच्यो पट्टयो . बस , इतलेंच सादें आशिल्लें दोतोराचे विश्व . 

पेशंटाक तपासपाखातीर दोतोर वेळा प्रसंगार घरा येतालो . पूण अशें 
खूब क्वचित फावटी केन्नाय कोणाचे दुयेंस बळावलें जाल्यारच दोतोराक घराकडेन 
तांतडीन आपोवप जातालें . दोतोराचे येवप सदांच उसरां . केन्ना केन्ना तर रकाद 
मेळटकच दोतोर बारा वरां उसरां पावतालो . मागीर तो कृष्णाचे बैलगाडयेंतल्यान 
येवपी निल्लाचो डॉ . मिस्कीता जांव , मोटारसायकलीच्या फाटल्यान बसून 
व्हडली हँट घालून येवपी बांदोड्याचे डॉ . भास्कर देसाई जांव , फोंडेंच्यान 
आपले ऑस्टीन गाडयेंतल्यान सिगार ओडीत येवपी डॉ . बाळकृष्ण सुखटणकार 
जांव वो तळावलीसान फक्त इंजक्शन दिवपाक आयिल्ले बाबा तळावलीकार 
जांव , हे सगळे पिडेस्तांक आनी तांच्या सोयऱ्यांक देवदूत कशे दिसताले . म्हजे 
यादस्तेंत आजूय घट्ट बसलां तें दोतोराचो पाय घराक लागनाफुडें कशें 
सोयऱ्यांच्या चेऱ्याचेर समादान पातळटालें तें . पिडेस्ताक सूख भोगतालें . 

आतांचे प्रथेप्रमाण , हांव ऑपरेशन थेटरांतली शस्त्रक्रिया सोंपनाफुडें 
रोकडोच भायर येतां आनी उमळशिकेन वाट पळयत आशिल्ल्या सोयांक 
सांगतां , ' शस्त्रक्रिया यशस्वी जाल्या . ' तेदेवेळार सोयऱ्यांच्या चेऱ्याचेर म्हाका 
तितली प्रसन्नताय दिसना जितली म्हाका म्हज्या ल्हानपणांत दोतोराक पळोवनच 
गावांतल्या सोयऱ्यांच्या चेयचेर दिसताली . दोतोरान घरा येवप म्हळ्यारच 
दुयेंस बरें जावप अशें समीकरण पेशंटाच्या सोयऱ्यांच्या मनांत पक्कें रुजिल्लें 
आसतालें . दोतोर म्हळ्यार जसो काय एक दैवतच कशें आनी तांच्या अद्भूत 
आशिर्वादाच्या बळाचेरच ते दुयंस बरे करपाक शकतात ही ताची भावना 
जाल्ली आसताली . तेदेवेळावयलें दोतोरकी पेशाचें गिन्यान सामकें मर्यादीत 
आसूनय वा दुर्येसाच्या मुळाव्या निदानाखातीर सामकें उणें आसूनय तांच्या 
उपचारांचो परीणाम बरो सादतालो ताचे कारण म्हळ्यार तांचेमदीं आशिल्ली 
उणीव ते पिडेस्तांच्या सोयऱ्यांकडेन सहानभुतीन वागून सहज भरून काडटाले 
हाची म्हाका खात्री आसा . पस्तीस वर्साआदी हीच गजाल मिस्टर रोबोथमनी 
हाणी केल्ली हे हावें आदींच सांगलां . 

घरा येवन लेगीत दोतोर फीचें नांव चुकूनय काडीनासले . च्या घेवन 
जातकच दोतोर जेन्ना वचपाक लागतालो तेन्ना सोयरे ताच्या बोल्सांत पयशे 

दवरताले . दोतोर केन्ना फी सांगनासलो आनी सोयरे केन्ना फी विचारीनासले . 
पेशंट आनी सोयरे खूश आसताले आनी दोतोरय खूश आसतालो . 

दोतोराचें दीसपटें जिवीत वेवस्थित चलतालें . तेदेवेळार मनशाच्यो गरजो 
सामक्यो उण्यो आसताल्यो , जगपाखातीर लागतल्यो सुविधा सवाय आशिल्ल्यो . 
भुरग्यांचे शिक्षण आयचेसारकें म्हारग नाशिल्लें . कुटूंबांतली सगळी भुरगीं 
पळयतां पळयतां शिकून व्हड जातालीं . 

दोतोराच्या घरच्या लग्नकार्याक सगळे अगत्यान भेटवस्त धाडून दिताले . 
दोतोर खूश ! पूण उपरांत कांय काळ पेशंट दवाखान्यांत वचूं वा दोतोर 
पेशंटाच्या घरा येवू , तांची फी दिवपाक सोयऱ्यांकडल्यान टाळाटाळ जाताली . 

दोतोर हो समाजाचो एक भाग आनी वैजकी पेशा ही एक संस्कृताय 
अशें मानताले . समाजांतल्या सगळ्या कार्यावळींक दोतोर आवर्जून हाजीर 
रावताले . थंय सगळेकडेन दोतोरांक मानाचो जागो मेळटालो . आपणाल्या फॅमिली 
दोतोराच्या सल्ल्याबगर दुसऱ्या खंयच्या जाणकार दोतोराकडेन वचपाचो विचार 
चुकून लेगीत कोणाचे तकलेत येनाशिल्लो . 

हांव 1957 त उंचेल्या शिक्षणाखातीर मुंबय आयलों . शारांतल्या मनशांमदीं 
वेवहारीपणाचो भाग जादा आशिल्लो म्हाका पळोवपाक मेळळो तितलें सोडले 
जाल्यार शारांतल्या लोकांमदीं तेच संस्कार पळोवपाक मेळ्ळे . दोतारांचेर लोकांचो 
इतलो भरवंसो , कांय वेळा तर दोतोरांकूच फीचो हिशोब दवरपाक लायताले . 
वर्मांतल्यान एक फावट वा दोन फावटी तांची फी दिवप जातालें . थोडी 
घासाघीस जाताली पूण असामादान नासतालें . जाणकार दोतोरांक घरा हाडटाना 
तांचेवांगडा फॅमिली दोतोरय आसतालो . जाणकार दोतोर जेन्ना आपली फी 
सांगताले तेन्ना फीचों आंकडो उणो करपाखातीर फॅमिली दोतोर तांकां विनवणी 
करताले आनी तांची ही विनवणी कांय न्ही करून मान्य जाताली . 

फाटल्या तीस वर्सात मात हे चित्र बदललें . आदल्या आदर्श संवसारांत 
वेवहारीपण भरसलें . वैजकी गिन्यानांत मोलादीक भर पडली . नवें अशें आधुनीक 
सोयींचें गिन्यान मेळोवपाची ऊर्मी दोतोरांच्या मनांत वाडूंक लागली . तेचप्रमाण 
पेशंटाकडेन पळोवपाची दोतोरांचीय नदर बदलत गेली . उदरगतिचे वाटेन 
वचपाचें जाल्यार ती म्हारगी वाट . ह्या नव्या अणभवांतल्यान वैजकी वेवसाय 

म्हारगो जायत गेलो . आदल्या काळार सर्जनाची सगळी शस्त्रां आलमारीत 
दवरलेली आसताली हाचो म्हाका आजून उगडास आसा . ऑपरेशनाच्या थोडो 
वेळ आदीं ती उपकरणां भायर काडी . नर्स ती उकळून दवरताली . ऑपरेशना 
उपरांत ती परतून त्याच जाग्यार दवरताली . दोतोरांची पिराय जावन , ऑपरेशना 
करपाचीं थांबय मेरेन ही पद्धत वर्सानवर्स अशीच चलत उरली . 

पूण काळ बदललो . शस्त्रांचे प्रकार आनी आकार बदलत रावले . ताका 
लागून पोरन्या उपकरणांच्या आदारान ऑपरेशन करप हो सर्जनांखातीर एक 
कठीण प्रश्न जावन पडलो . हातूंत ऑपरेशनाखातीर एकूच फावट वापरून 
भायर वडोवपांच्या जायत्या गजालींची भर पडली . दरेका ऑपरेशनाखातीर 
सर्जनाक आपणाल्या खर्चान बरीच सामुग्री विकती घेवची पडटा . दोतोरांक 
मेळपी मोबदल्यांतल्यान हो खर्च तांकां भागोवचो पडटा . 

फाटल्या पंदरा वर्साच्या काळांत मनशां , समाज , काळ आनी वातावरण 
हातूंत आकांताळो बदल घडून आयिल्ल्यान पेशंट आनी दोतोर ह्या दोगांयमदले 
आदले सगळे संबंदूय साहजिक बदलून गेले . आधुनिक वैजकीशास्त्र अतिशय 
उदरगतीत आसा . तें सामके अचूक आनी बारीक बारीक निश्कर्श सांगपाक 
शकता . कॉन्स्ट्रास्ट , एमआर आय , डिजीटल सबट्रॅक्शन ऍजिओग्राफी , - जीएसए , 
थ्री डी कलर डॉपलर आनी सॉफिस्टिकेटेड ब्लड आनी इलेक्ट्रो फिजिओजिकल 
तपासणी असल्या सगळ्या नव्या संशोधनाच्या आदारान सामके कठीण अशा 
दुर्येसांचे धागे दोरे हाताक सांपडूंक शकतात . 

अचूक उपचार जाल्ल्यान पेशंटाक आता कळो त्रासीक गजालींचे त्रास 
उणे जावपाक लागल्यात . ताचेर करपाक येता ती उपचारपद्धत आतां उण्या 
त्रासांची जायत चलल्या . पेशंटाच्या मेंदवांत तयार जाल्ली रगताची गांठ आतां 
ताच्या जिवाक अजिबात धोको दिनास्ताना वा गंभीर अशी शस्त्रक्रियाय 
करिनासताना एण्डोस्कोपी करून आतां अचळय काडपाक येता . फाटीचे दुखीचें 
कारण थरपी प्रोलेप्सड डिस्क वा सायटिका हांचेर शस्त्रक्रिया करून पेशंटाक 
आतां त्याच दिसा घरा धाडपाक जाता . वैजकीशास्त्र आज फक्त अचूक जाला 
इतलेंच न्हय तर तें चड सुखरूप आनी पिडेस्ताचे नदरेन उण्या त्रासांचे जालां . 
कितली आकांताची उदरगत जाल्या ! 

स्लीप डिस्कचे ऑपरेशन जाल्ल्या पेशंटाक आदी उण्यात उणें पंदरा दीस 
तरी हॉस्पिटलांत पडून रावचे पडटालें . त्याउपरांत ताका मातशें उबें रावपाक 
जमतालें . पूण आतां तो त्याच दिसा घरा वचपाक शकता . पयलीं जें ऑपरेशन 
सामकें कठीण मानताले तें आतां एक ल्हानशी शस्त्रक्रिया जाल्या . शस्त्रक्रिये 
उपरांत निरिक्षणाखातीर फक्त कांय वरां हॉस्पिटलांत दवरून मागीर रोकडेंच 


ताका घरा धाडटात . 


आमी पाश्चात्य देशांतय जल्मांक येवंक नात वा आमी त्या ढंगानूय 
वचनात . तरी लेगीत आमच्या मनाचेर पाश्चात्य विचारांचो पगडो पडला . 
म्हजो नातू ( तीन ते चार वर्सी पिरायेचो ) क्लिवलँडांत ( यु . एस . ए . ) जुनियर 
के . जी . च्या वर्गात शिकता आसतानाची गजाल . तांकां थंय कसलीच गजाल 
शिकयतात अशें ना . शिक्षकांक ' गुड मॉर्निंग ' म्हणपाची सक्ती ना वा वर्ग सुरू 
जावचे आदी थंय प्रार्थनाय जायनात . तांचेमुखार सगळ्यो वस्ती मांडिल्ल्यो 
आसतात . ताका जी आवडटा ताची निवड तो स्वतः करता . ह्या मेकळेपणाक 
लागून ताका नकळटाना आपणाक आवडटले वस्तुकडेन वळपाची संवंय लागता . 
मुखेल गजाल म्हळ्यार थंय शिक्षकांची भिरांत ना . हातूंतल्यानच ताचेभितरलो 
आत्मविश्वास वाडीक लागता आनी तो आपूणसोच स्वतंत्र विचारांचो घडपाक 
पावता . दरेक गजाल आपली आपणे करपाची ताची धडपड आसता . आमचे 
शिक्षणिक पद्धतिन आजून हे येवंक ना . आपणे प्रार्थना कशी करपाची , शिक्षकांक 
कशें गुड मॉर्निंग म्हणपाचें , जाणट्या लोकांक कशें भोवमानान पाचारपाचें , 
स्वतंत्रपणान जगपापरस एकठांय कशें जगपाचे ह्या गजली आमी भुरग्यांक 
शिकयतात आनी हेच विचारसरणेतल्यान वाडिल्ले आयचे पेशंट दोतोरांविशीं 
जायत्यो अपेक्षा बाळगीत आसतात . आपले दोतोर सादे आसचे , तांची वर्तणूक 
आदर्शवादी आसची , बरे रितीरीवाज पाळटाना ताणी पेशंटांकडेन सहानभुतीन 
वागचें , समाजसेवेखातीर तत्परता दाखोवची , सदांच तांणी फक्त पेशंटाचेच 
चिंतचे . तेभायर , ताणी फी अतिशय उणी घेवंची ह्यो अपेक्षा आसतात . 

हाच्या उरफाटें , घरांत रावपी पेशंटाच्यो अपेक्षा वेगळ्यो आसतात . आपले 
दोतोर उंचेल्यो पदव्यो मेळयिल्ले , नांवाजते , बऱ्या व्यक्तिमत्वाचे आसचे . ताणी 
पेशंटांक गुण पडटा तसली वखदां दिवंची . व्हड व्हड मोनेस्तांक उपचार करपी 

दोतोर अशी तांची नामना आसची . पेशंटाच्या दुयेसांच्यो सगळ्यो समस्या ताणी 
हांसत्या मुखान आयकून घेवंच्यो . तांकां पळयतानाच तांची हेरांचेर छाप पडची . 
तेभायर तांचेकडेन गाडी , ड्रायवर ह्यो सुविधा आसच्यो . 

चडशा पेशंटांक आधुनिक वैजकी शास्त्राची ट्रीटमेंट खूब म्हारग दिसता . 
कांय गिरेस्त लोकांची मदत , दोन नंबरची समांतर अर्थवेवस्था , मेडीकल 
इन्शुरन्स वा खाजगी ट्रीटमेंटाखातीर मेळटा ती राज्यशासनाची मदत हांचेखातीर 
कॉर्पोरेट हॉस्पिटलाचे काम सुरळीत चलपाक आदार जाता . 

सगळ्या सोयांनी युक्त अशें वैजकी शास्त्राचे शिकप घेवप ही जायज एक 
कठीण अशी प्रक्रिया जाल्या . एम . बी . बी . एसा उपरांत एम . डी . ची डीग्री 
आनी त्या उपरांत स्पेशलिस्टाची डिग्री . पूण इतल्यान पावना . उपरांतची काय 
वर्सी नवी टॅक्नीक शिकपाक खर्चतात . बरीचशीं वर्सा मागीर वेवसायांत थिराय 
येवपाक वतात . पिरायेच्या पस्तिसाव्या वर्सा एखादोच दोतोर वेवस्थित पैशे 
जोडपाक शकता . हाच्या उरफाटे एखादो सोफ्टवेअर जाणकार पिरायेच्या 
अवघ्या चोविसाव्या वर्सा एम डी वा सीईओ करून आपणाल्या धंद्यांत बरेतरेन 
जम बसोवपाक शकता . आपणाले भरगच्च येणावळीच्या नेटार तो समाजामुखार 
गर्वान म्हणटा तसो ताठ मानेन वावुरता . 

आयचो दोतोर कामांत सामको मग्न आसता . सगळ्यांत पयलीं म्हळ्यार 
ताका आपणालो ल्हानसो जायना पूण एक दवाखानो आसचो ही गरज म्हत्वाची 
दिसता . ही गरज तशी खर्चिक . त्या उपरांत तो दवाखानो आधुनिक पद्धतीन 
सजोवचो पडटा . आदाराखातीर मनशांची नेमणूक करची पडटा . कार 
पार्किंगासारकेली अडचणिची समस्या सुटावी करपाखातीर ड्रायवर नेमचो पडटा . 
दवाखान्यात येवपी पेशंटाची वासपूस करपाखातीर मनीस आसप म्हत्वाचे 
थरता . मायक्रोस्कोप , नॅव्हिगेशन सिस्टीम , कूजा , स्टिरिओटिक सिस्टिम सारकेले 
शस्त्रक्रियेचे सामके म्हत्वाचे भाग म्हणटात तशे कुशळटायेन हाताळपी जाणकारांची 
बारीकसाणेन नेमणूक करची पडटा . हांवें आतां सांगल्यात त्यो सगळ्यो गजाली 
म्हळ्यार फकत फॉल्ग वा देखाव न्हय . आयच्या दोतोरकेच्या पेशाची ती 
मुळावी अशी गरज . शारांतल्या दवाखान्यात वापरतात त्यो ह्यो सगळ्यो वस्तू 
म्हारग आसतात . तेखातीर खंयच्यान तरी पैशांचो पुरवण जावप गरजेचे 

थारता . तो मेळोवपाखातीर आनी आपणाक थीर जावपाखातीर दोतोराची ऐन 
उमेदीची , उत्साहाची , तरणाटेपणांतलीं वर्सी खर्चतात . आपलें गिन्यान , अधिकार 
आनी अणभव ह्या सगळ्याक फाव तशी फी ताका आकारचीच पडटा . 

आधुनिक वैजकी शास्त्राचे दीसपटी नव्यान जल्माक येवपी संशोधन , 
थंय घडून येवपी नवे बदल हे सगळे समजावन घेवपाखातीर दोतोरान सद्दां 
जागरूक रावप गरजेचें . ऑपरेशनांत नव्यो ज्यो पद्धती सदां निर्माण जायत 
आसतात त्यो आत्मसात करून घेवच्यो पडटात . देख दिवपाची जाल्यार 
काळजाची शस्त्रक्रिया करता आसताना पयलीं कुडीक पंपाच्या सहायान जोडून 
दवरतकच काळजाची क्रिया बंद दवरून मागीर ऑपरेशन करचें पड . 
आतां ती पद्धत काळाभायरी जाल्या . नव्या तंत्राप्रमाण आतां कृत्रिम पंपाच्या 
आदाराबगर काळजाची क्रिया चालू दवरूनय काळजाचेर शस्त्रक्रिया करूं येता . 
वैजकी शास्त्रांतलें नवें गिन्यान आपणावपाखातीर आतां दोतोरांक वेळा प्रसंगार 
परदेसांतय वचचे पडटा . तांचेम्हऱ्यांत येवपी सगळ्या थरांतल्या बुदवंत आनी 
उच्चशिक्षीत पेशंटांखातीर स्वतः ताका चारूय तरांचें गिन्यान आसप गरजेचे . 
तांचेकडेन संवाद सादपाखातीर संभाशणांतलें चातुर्य आसूंक जाय , प्रभावीपणान 
उलोवपाक येवपाक जाय . ह्यो गजाली खरें म्हळ्यार तांच्या व्यक्तिमत्वाचे घटक 
जाल्यात . 

संवसारांत हेर मळांचेर जेतरेन भिरांकूळ सर्ती सुरू जाल्यात तेचभशेन 
दोतोरकी पेशांतय जाल्या . एखाद्या ल्हान दुयेंसाचेर वखद विरसद करपाखातीर 
लेगीत जायते दोतोर मेळपाक लागल्यात . आपलो पेशंट दुसरेकडेन वचचो 
न्हयं म्हण दरेक दोतोर यत्न करीत आसा . हातूंतल्यान दुस्वास , मत्सर , निंदा , 
कुस्केपणा हांचे दुशित प्रदर्शन पेशंटामुखार घडटा . भ्रश्टाचार ही तर रीतूच 
जावन पडल्या . जितलो ल्हान दोतोर तितली व्हड रकम ताचें नांव सुचयतल्या 
दुसऱ्या दोतोराक पावता . काय दोतोरांनी तर हेखातीर खाशेली मनशां नेमल्यांत . 
तो मनीस फॅमिली दोतोराक मेळून घेवन हे पद्धतिची बारीक सारीक म्हायती 
दिता . तेदेवेळार तो व्हडल्या दोतोराकडल्यान मेळपाच्या आशिल्ल्या मोबदल्याची 
रक्कमय स्पश्ट सांगता . तोच मनीस मातूय वेळ वगडायनासताना नांव सुचोवपी 
दोतोरांक ती रक्कम वेळार पावयता . जायते दोतोर आपल्या पेशंटाक मोट्या 

दोतोराचें नांव सुचयलेखातीर चड रकमेची मागणी करतात . हातूंतल्यन मागीर 
- ताण तणाव वाडीक लागतात . 

हालींच उजवाडाक आयिल्ल्या एका अहवालाप्रमाण अमेरीकेत स्थायिक 
जाल्ल्या दरेकी धा भारतीयांफाटल्यान एक तरी भारतीय कोट्याधिश जाल्लो 
आसता . परदेसांत स्थायिक जाल्ले जायते दोतोर त्या वर्गांत पडटात . यू . एस . 
ए . तल्या दोतोराचे अत्याधुनिक घर पळोवन आमी चक्रावतात . त्या घराचे 
सुंदरकायेचें वर्णनय त्या घराचो धनी मोटे रूचीन करता . ताच्या सोबीत सुंदर 
मर्सीडीजेंतल्यान भोंवता आसताना थंय गेल्ल्या भारतीय दोतोरांच्या मनांत 
न्यूनगंड निर्माण जाता . ताच्या मनांत मागीर गिरेस्त जावपाची उमळशीक 
जाली ना जाल्यार अजापूच ! शिक्षण , गिन्यान हांचेकडेन तुळा केल्यार अमेरीकेंत 
स्थायिक जाल्ल्या दोतोरापरस आपणांत कांयच उणेपण ना हेविशीं ताका 
भरवंसो दिसता . मागीर भारतात परतो येतकच ताच्या विचारांचे चक्र धुंवपाक 
लागता . बँकेंतल्यान रीण काडून तो आधुनिक दवाखानो सुरू करता . गरजेपरस 
एक दोन मनशां चडूच नेमियार करता . आनी मागीर आपलो दवाखानो 
पेशंटांनी गजबजून वतलो हे ताचे कल्पनेक धक्को बसता . रीणाचेर व्याज 
वाडत वता : पेशंटाकडल्यान चड फी घेवन हो प्रश्न सुटावो जायना . तेखातीर 
खाशेली मनशां नेमून हेरांकडलो संपर्क वाडोवचो - पडटा . अशे तरेन दुश्टचक्राची 
सुरवात जाता . 

आयच्या पेशंटाच्यो तरातराच्यो अपेक्षा आसतात . आपलो दोतोर आसचो 
जाल्यार तो नांवाजत्या आनी व्हड व्हड मानेस्तांक वखद विरसद करपी 
आसचो . आपणाकडेन वागताना ताणें पेशंट म्हण वागचेपरस मोगान आनी 
आपलेपणान वागचें . ताच्या हॉस्पिटलांतली वेटींग रूम आधुनिक रितीन सजयिल्ली 
आसची . तेभायर ताणे आपणांक संवसारांतली बऱ्यांतली बरी वखदां दिवचीं . 
पूण तांची फी मात उणी आसची . 

आदलेभशेन पेशंट आतां भावनाप्रधान उरूंक ना . तो लेगीत वेवहारी 
जाला . दोतोरांचे फीखातीर तो खुश उरना . देखूनच ते फीची परतफेड योग्य ते 
रितीन जाता कांय ना हाचें तो मनांतल्यान गणित मांडीत आसता . जायते 
फावटीं ताणे फीखातीर कोणाकडेन उदारी केल्ली आसता तर कोणाकडल्यान 

उश्णे घेतिल्ले आसता . ताका लागून थोडें मनासारकें जालें ना जाल्यार 
दोतोराकडल्यान कितेंच आयकून घेवपाची ताची तयारी नासता . निरास जावन 
तो तेच भरशीं कोर्टाची मदत घेता आनी दोतोराविशींचो आपलो आकस 


उकतायता . 


आयचो दोतोर स्वतः तर तणावाचेंच जिवीत जगता . पुराय दीसभरयाच्या 
कामाचे ओजें तर ताचेर आसताच . सकाळी ताका बरेच बेगीन उठचें पडटा . 
ताका संवसारांतलें अपटूडेट वैजकी गिन्यान जाणा जावचे पडटा . ताच्या 
ट्रीटमेंटांत ताका नवींनांतल्या नवीन अशा गिन्यानाचो वापरय करचो पंडटा . 
पूण इतलेंय करून जर काय ताची ट्रीटमेंट समादानकारक जाली ना जाल्यार 
नागरी हक संरक्षण कायद्याखाला ताचो पेशंट ताका कोर्टातूय पावोवंक शकता . 
अशे तरेची तलवार ताचे तकलेर हुमकळिल्ली आसता . आपलो दरेक पेशंट 
म्हळ्यार आपणाक को मुखार उबी करपी एक संभाव्य केस थरूं येता हाची 
ताका जाणविकाय आसता . ताच्या सहकारी दोतोरांवांगडा नकळटाना ताची 
सर्त 

सुरू जाल्ली आसता . ताका दुस्मानपण , दुस्वास , मत्सर ताळूनच वावरपाचें 
आसता . पेशंटय खूश दवरप म्हत्वाचे आसता . ह्यो सगळ्यो कसरती करून 
जातकच ता बँकेचे रीण फारीक करपाचें चिंतपाक शकता . 

कामांभतर दिसभर व्यस्त आसपी सर्जनाक लेगीत जायत्या शारीरीक 
तणावांक तोंड दिवचें पडटा . ऑपरेशन करपाखातीर वरांची वरां उबो रावतल्या 
दोतोराक जायते फावटी उदकाचो एक पेलो तोंडाक लावपाइतलीय उसरपत 
नासता . दिसाचे वा रातिचे वेळा अवेळार जेवण जाता . तातूंतल्यान ऍसिडीटी , 
अपचन , डायबेटिस वा किडनी - स्टोन असल्या उपद्रवांक तो आपोवणे दिता . 
कुडीक व्यायाम जावप ना आनी सतत मानसीक ताणांवांमदीं वावरिल्ल्यान तो 
स्वतः काळजाच्या दुयेंसाचो शिकार थरता . 

जो दोतोर हेरांक दुयेसांतल्यान वाटावपाखातीर धडपडटा ताका आपणाखातीर 
नेमान व्यायाम करपाक , आपले कुडिची तपासणी करून घेवपाक , रगत 
तपासून , ब्लड शुगर , कॉलेस्ट्रोल समजून घेवपाखातीर फुरसत नासता . मनावयलो 
ताण उणो करून मनाक शांतीकाय कशी हाडची हें जायते फावटीं ताचें ताकाच 
खबर नासता . तो एखादें मशीन न्हय तर एक मनीसूच आसता . आपणाल्या 

हॉस्पिटलांतले सगळे मशिनरीची तो काळजी घेता पूण ताका आपणाले कुडिची 
काळजी घेवपाक उसरपत मेळना . 

निमाणे , जायत्या दुर्दैवी परीणामांक फुडो करपाबगर ताचेकडेन आनीक 
पर्याय उरना . आपूण लेगीत तो ल्हानशे पिरायेचेर काळजाचो पिडेस्त जाता . 
आपूण केन्ना ह्या दुयेसाक बळी पडूंक शकता म्हणपाचो दुबावय ताच्या मनांत 
नासता अशा वेळार ताचेर हे दुयेंस घुरी घालता . वैजकीशास्त्रांत कितलीय 
उदरगत घडून आयली तरी हार्ट ऍटेक येवपाचे प्रमाणय तितलेच गतीन 
वाडीक लागला . कॅन्सर दुयेंसाचे तर आजलेगीत कुवाडेंच उरला . कॅन्सर 
आयज सगळ्या आधुनिक आनी म्हरग्या उपचारांक आव्हान दिता . 

ऑपरेशन थेटरांत दोतोरान आपणाल्यो सगळ्यो भावना कुशीक दवरिल्ल्यो 
आसतात . सकाळचो घरांतल्यान भायर सरताना जायते खेपो ताची मनस्थिती 
वायट आसता . पूण हांगां येना फुडें खिणाक ताका हे सगळे विसरपाचें आसता . 
आपल्यो सगळ्यो वयक्तिक भावना कुशीक दवरून मुखावयल्या ऑपरेशनचेर 
ताका थंडसायेन आपलें चित्त एकाग्र करपाचें आसता . ह्या सगळ्यांतल्यान 
ऑपरेशन यशस्वी जाता आनी ही खोशयेची गजाल तो भायर उबे आशिल्ल्या 
सोयऱ्यांक सांगता तेदेवेळार संस्काराप्रमाण सगळेजाण पयलीं देवाचे उपकार 
आटयतात . मागीर जेन्ना दोतोराची फी दिवपाचो वेळ येता तेन्ना सगळे वातावरण 
बदलता . दोतोरान सांगिल्ली फी कितली जादा आसा , ते कितले निश्ठूर 
आसात , तांकां गरीबांची थोडीय काकूळट ना , असल्या चिंतनांनी तांची मनां 
भरिल्ली आसतात . मनशां कितलीय गिरेस्त आसूं , आपणाले प्रकृतिचेर पैशे 
खर्च करपाची तांची तयारी नासता . समाजाची आयची घडणच अशी जावन 
पडल्या , दोतोर जितलो मोटो तितलो ताका चड प्रमाणांत ह्या असल्या आडखळींक 
तोंड दिवचे पडटा . आयजकाल दोतोरांक काम करपाक सोपेपण उरूंक ना . 
ताका आपणाक स्वतःक सुशेग तर नासताच पूण आपल्या कुटूंबांतल्या मनशांक 
दिवपाइतलोय वेळ तांचेठांय नासता . खंय कितें अपेस आयलें जाल्यार पयले 
दुशण दोतोरांकूच घेवचें पडटा . 

सोऱ्याचें वेसन 

संवसारांतल्या हेर देशांप्रमाणच भारतांतय दोतोरांमदीं सोरो पिवपाचें 
वेसन खूब प्रमाणांत वाडलं . सोरो घेवपाचे प्रमाण खूब आसताच पूण वेळ 
नाशिल्ल्या कारणान ते अतिशय ताकतिकेन घेतात . अधाशीपणान सोरो मारून 
झगडी उपासून काडप , मारामारी करप वा कॉन्फरन्साच्या वेळा जेवण दिवपी 
मनशांकडेन हमरीतुमरीचेर येवप असले काय प्रकार दोतोरांच्या हातसून घडल्यात . 
दोतोरांनी सोरो पियेवप योग्य काय अयोग्य हे हांव कसो सांगतलों ? पूण दरेक 
गजाल प्रमाणशीर आसप योग्य अशें म्हाका दिसता . सतत काम करपी दोतोरांक 
मनावयलो ताण ल्हव करपाखातीर कांय साधनांची गरज भासता पूण ती 
साधनां खंयची हे जाचे ताणें थारावपाचें आसता . आमचेसारकेल्या सुशिक्षितांक 
इतलें नक्की खबर आसा तें म्हळ्यार कश्टांबगर फळ मेळना . तेभायर तें 
मेळयताना चिंतून करून आनी संयमान आपणे आपले मतिचो आनी गिन्यानाचो 
वापर करपाचो आसता . त्या उपरांतूच यशाची बुनयाद गडगंज जाता आनी 
तिचो कार्यकाळ जायती वर्सी तिगून उरता . 

सोरो घेवपाची लेगीत एक बरी तरा आसता . आनंदी मनान , आनंदी 
वातावरणांत , थोड्याशा प्रमाणांत सोरो घेतलो जाल्यार मनीस जायते फावटी . 
तणावापासून ल्हवू ल्हवू पयस वचपाक शकता . पैशाची नशा वा सोऱ्याची नशा 
आपले काबूत आसची , आपणे ताचे गुलाम जावंचे न्हय हाची जाणीव आसूनय 
जायते दोतोर थंय आडनदर करतात . संगीत , साहित्य वा बऱ्या मनशांचो 
सांगात लाबलो जाल्यार मनावयले ताण ल्हव जातात . ह्या सगळ्या सुंदर 
कलांच्या सांगातांत मनांतले घुस्मटीचो गोबोर जाता . पूण काय थोडे जाणूच हे 
पाळटात . कळटा पूण वळना अशी अवस्था जाता . पैसो आसप , बरें जगपाक 
मेळप , समाजांत आपलो वैशिश्ट्यपुराय जागो आसप ही गरज हांव समजतां . 
तें तर जायच . पूण तेखातीर आपणाल्या जिवाची पर्वा करीनासताना धांवप हें 
म्हाका पटना . मानसिक शांतताय आसप हे म्हजे नदरेंतल्यान सामकें म्हत्वाचे 


आसा . 


आपणाल्या मनांतल्या अहंकाराचेर ताबो उरपाक जाय . आपणावयलो 
फाजील आत्मविश्वास वा आपणविशींचो न्यूनगंड ह्या दोनांयचो अतिरेक मनशाचें 

मानसिक स्वास्थ्य इबाडून वडयता . आयच्या दोतोरांनी समतोल वृत्ती आनी 
नमळाय वगडायल्या म्हणपाचें म्हाका जायते फावटी जाणवता . ताका लागून 
खूब वेळा ते असमादानी दिसपाक लागतात . कामाचो आकांताचो ताण सोसून 
जगपी म्हाका मेळटात . देखून म्हाका जायते फावटी दिसता , आयजकाल 
निर्माण जाल्ली ही भिरांकूळ सर्त थांबोवप सामकें गरजेचे . सगळ्यांनी धांवचेपरस 
चलपाक सुरू करपाक जाय . आपणाकडेन पेलता इतलेच काम करपाक जाय . 
आपूण माकन न्हय तर मर्त्य मनीस कुळयेंतल्या मानवाचे वंशज म्हणपाची 
गजाल सगळ्यांनी ध्यानांत दवरपाची गरज आसा . हेखातीर सगल्यांनी एकठांय 
येवन सहकारी तत्वांचेर आदारीत अशी नसींग होमां , हॉस्पिटलां सुरू करूं 
येतात . हातूंतल्यान जायत्या जाणांच्यों जापसालक्यो वांटून घेवू येतात आनी 
दरेकल्याक आपणाखातीर थोडो वेळ दिवपाक मेळत . ' हांव ' हो अहंकारी 
जावपाक शकता , पूण त्याच ‘ हांव ' न अंतर्मुख जावन आपणाचोच जरी सोद 
घेतलो तर ताचेसारक्या जाणकार दोतोराक जिणेचो अर्थ समजतलो हाचो 
म्हाका भरवंसो आसा . आयज हांव हे अधिकारान उलोवपाक शकतां कित्याक 
तर ही म्हजीं अणभवाची उतरां आसात . सुरवेच्या काळांत हांवूय ह्या सगळ्या 
ताण - तणावंतल्यान गेला . सायन हॉस्पिटलाच्या न्यूरोसर्जरी डिपार्टमेंटाची थापणूक 
करून ते चालंत साधनांनी आनी सोयींनी उपयुक्त करीमेरेन हांवें खूब कश्ट 
घेतल्यात . उदरगतीत गिन्यान सगळ्यांमेरेन पावोवपाखातीर हावें जायते यत्न 
केल्यात . पूण हे सगळे करता आसतानाय म्हज्या सकाळच्या जॉगींगाक , 
सप्तकांतल्यान दोन फावटींच्या तबला वादनाक , कलाकारांच्या सांगाताक , 
उत्तम संगीताच्या मैफलींक , पर्ल बक् - वर्डस्वर्थ सारकेल्यांच्या सुंदर साहित्याकय 
म्हजे जिणेत एक खाशेली सूवात आसा . बाबा आमटे , एस . एम . जोशी वा 
पांडुरंगशास्त्री आठवले हांच्या उच्च , सात्विक सांगातांत हावें वेळ घालयला 
आनी दिसांतल्यान थोडो वेळ थंडसायेन बसून रावपाची शिस्त हावें मनाक 
लावन घेतल्या . 

एक गजाल हांव शिस्तबद्द पाळीत आयलां , ती म्हळ्यार वर्सातल्यान 
पंदरा दीस हांव पुराय म्हज्या कुटूंबाचो जावन रावतां . पूत , सून , नातरां वा 
धूव , जांवय , घरकान्न हे सगळे जिणेतले म्हत्वाचे घटक . ह्या सगळ्या व्यापांत 

हावें तांचेकडेन केन्नाच आडनदर करूं ना . झगडी , दुस्वास , मत्सर म्हज्या 
कुटूंबांत रिगूंक ना . म्हजीं भावंडां , तांगेले कुटूंबपरिवार आनी हांव मनांतल्यान 
केन्नाच पयसावली नात . म्हजी म्हत्वाकांक्षा , कश्ट हांचे वांगडाच नमळाय आनी 
मोग ही चार सुत्रां हावें समतोलपणान वापरली . देखूनच हांव एक उत्तम सर्जन 
तेचबरोबर एक उत्तम गृहस्थय जावपाक पावलों . हे हांव अहंकारान न्हय तर 
समादानान म्हजेचकडेन उच्चारात आसतां . 


दोतोरांचो फुडार आशादायक आसा काय ना ? 

तांचो फुडार काळखी तर निखालस ना . वेल्यान हांव म्हणन , दोतोरांचो 
फुडार खूब उजळ आसा . तरणे दोतोर नवें शिकपाक आनी प्रसिध्दी मेळोवपाक 
बरीच ताकतिक करतात . आपणाली म्हत्वाकांक्षा पुराय करपाखातीर कश्ट 
उसपुपाची तांगेली तयारी आसता आनी कश्टांनी मेळयिल्लें जैत सहजासहजी 
हातांतल्यान सुटून वचना . थिरताय येवपाक थोडो काळ लागता हे खरें पूण 
एकदां काय थिरताय लाबली जाल्यार मागीर अपेसाची भिरांत उरना . हाचे 
उरफाटें आमी जायते फावटी पळयतात , सोफ्टवेअर वा तसल्या उद्देगधंद्यांत 
एके रातयांत बदल घडटात . उद्देगधंद्यांत सदांच चडट्यो देवत्यो आसतातच , 
पूण एक फावट थिरताय लाबिल्ल्या दोतोरकीच्या वेवसायांत मात तशें घडना . 
तो सतत उत्कर्शाकडेन पावली मारता . वैजकी वेवसायाइतली थिरताय आनीक 
खंय पळोवपाक मेळना . पूण खंत भोगता ती हे गजालीची , आयच्या भौतेक 
तरणाट्यांक कश्ट करपाची आवड ना . मनाची तयारीय ना . आपणाल्या 
यत्नांचें फळ मात तांकां रोकड्यारोकडे जाय आसता . पूण ह्या वैजकी वेवसायाक 
बरो आकार येवपाक जाय आसता कठोर परिश्रम , समर्पणवृत्ती ह्या गुणांचो 
आदार . 

ह्या सगळ्या कठीण वळणांवयल्यान चलता आसताना खूब दोतोर गिरेस्त 
जाल्यात . आपणाल्या जैताचे मान आनी भोवमान ते खोशयेन उपभोगतात . 
ताणी आपणालो वैजकी दर्जा उंचायेर दवरला . पूण वायट दिसता तें हे 
गजालीचें , एकूण आख्ख्या समाजांतूच आदर्श तत्वांचो इबाड जातना दिसता . 
ह्या उपरांतच्या काय वह्मदीं तर भोगवादी प्रवृत्ती आनी आदर्श तत्वप्रणाली 

हांचेमजगतीं टळूक येना असलो संघर्श निर्माण जातलो काय दिसता . कांय 
काळ तर परिस्थितीच अशी निर्माण जातली वेवहारी वृत्तीनच वैजकी पेशाचेर 
जैत मेळयिल्लें आसतलें आनी आदर्श विचारांचो प्रवाह , तत्वां ना नपश्चात 
जावन वतली . पूण काळांतरान सगळ्या आदर्श प्रवाहांचो परतून उगम जातलो . 
आदर्श तत्वप्रणालीची मनशां दुश्ट वेवहारी पणाचेर जैत जातले . तातूंतल्यानच 
दोतोर आनी पेशंट हांचे नाजूक भावबंद परतून एक फावट जुळून येवन ते घट 
जातले . 


विज्ञानाची वाटचाल 

मज्जारज्जू आनी मज्ज्तंतू ह्या विशयांत विज्ञानान बरीच उदरगत सादल्या . 
फाटल्या धा वर्सात तर ही वाटचाल बरीच फुडे गेल्या . 


आमची संस्कृतायच अशी , नवीन लग्न जाल्ल्या जोडप्याक केन्ना एकदा 
भुरगें जाता हाची आजी - आजो , नाना - नानी आनी घरांतल्या हेर मनशांक 
सारखी उमळशीक लागिल्ली आसता . सून गुरवार आसा म्हणनाफुडे सगळेकडेन 
खोशयेचें , समादानाचे वातावरण पातळटा . बाळंटेराचो वेळ लागी पावलो म्हणटकच 
घरांत भुरगें वावुरतलें , वंशाची आनी एके पिळगेन वाड जातली असल्या 
भावनांनी सगळ्यांची मनां फुलून येतात . केन्ना केन्ना दुर्दैवान जल्माक आयिल्ल्या 
गुणेस्त भुरग्याच्या मेरूदंडाचेर एक गूट आयिल्लें आसता . तें भुरगें पांय 
हालयना , ताच्या पायांत शक्त नासता आनी मुतपाचेर ताबो उरना . 
अनुवांशिकतेखातीर मणक्याचो हो दोश उपासता . हेभायर डायबिटीस , ब्लडप्रेशर , 
थेलेसेमिया असली दुयेंसां लेगीत अनुवांशिक आसतात . घोवाच्या वा बायलेच्या 
पेशीत दोश आसता . आदी असले बाबतींत कपळाक हात लावन बसपापेल्यान 
आनीक कांय करपा सारखें नाशिल्लें . पूण आतां असल्या दुयेसांक आळाबंद 
घालपाखातीर इंडियन कौन्सिल फॉर रिसर्च इन रिप्रोडक्शन , जेनेटिक काउन्सिलींग 
सारख्यो संस्था तयार जाल्यात . आमच्या सगळ्या पेशींत पेरोटिनाचे भाग 
आसतात . तांकां ' जीन्स ' अशें नांव दिला . केन्ना केन्ना बायलेच्या वा घोवाच्या 
पेशींतल्या जीनामदीं दोश आसता जाका लागून फुडले पिळगेंत दोश वा दुयेंस 

उपरासता . 

खऱ्यांनीच , जेनेटिक काउन्सिलींग हे संस्थेचे वतीन पेशींत जीनचो दोश 
आसा काय म्हणटा तें सोदून काडप शक्य जालां . दोश सोदून काडटकच ही 
संस्था ताचेर प्रतिबंधक असो उपाय सुचयता . पूण दुसऱ्या भुरग्यामदीं असलो 
दोश आसतलो काय ना हाचे टक्केवारीचे प्रमाण लावन दिले तरी गुरवार 
आसताना ह्या भुरग्यांत दोश आसतलो काय ना हे नक्की सांगपाक येना . 

गुरवार आशिल्ले बायलेक जर आदींच खूब व्हिटामिनां चड करून बी 
कॉम्प्लेक्स आनी फॉलिक ऍसिड ही व्हिटामिना दिली जाल्यार जल्माक येवपी 
अर्भकामदें दोश उरना . तशेंच गुरवारपण येवपाक आंवडेतले बायलेक जर 
डायबिटीस आसत तर तिच्या रातांतली साखर एकदम देंवोवन हाडची पडटा 
म्हणटकच अर्भकामदें कांयच दोश उरना . 

गुरवार जातकच तीन - साडेतीन म्हयन्यांच्या काळांत तिच्या रगताच्यो 
कांय विशेश तपासण्यो केल्यार जल्माक येतल्या अर्भकांत दोश आसा कांय ना 
तें कळटा आनी दोश आसल्यांर गाब व्हळोवन वडोवपाक मेळटा . 

गुरवारपणांतल्या चवथ्या - पांचव्या म्हयन्यांत सोनोग्राफी करप सामकें 
उत्तम . हालीसराक मुंबयसारकेल्या शारांत 3 - डी सोनोग्राफी जाता . हातूंत अर्भकाचे 
सगळे अवयव स्पश्ट दिसतात . दोश आसल्यार समजता आनी गर्भपात करप 
सोयीचे थरता . पांच म्हयने वा वीस सप्तकांमेरेन कायद्यान गर्भपात करपाक 
जाता . ताच्याय पयलीं गर्भाशयांतलें थोडें उदक काडीत जाल्यार वा गर्भाशयांत 
तयार जातल्या प्लासेंटाचो ल्हानसो कुडको काडून विशेश चांचण्यो केल्यो 
जाल्यार अर्भकांत दोश आसा कांय ना ते समजप सोपें जाता . 

अर्थांत हो प्रतिबंधक उपाय म्हळ्यार पेशींतल्यान जीनपासून दुयेंस हुमटून 
काडपाचो मार्ग न्हय . 

दुयेंस हुमटून काडप थोड्याच वर्सीभितर शक्य जातलें असो सास्त्रज्ञांचो 
तर्क आसा . ते नदरेंतल्यान संशोधन बरेंच फुडें पावलां . खास करून अमेरीका 
आनी स्वीडन हांगासर ह्या विशयाचेर संशोधन चलला..ताका खर्च चड आसा . 
भारतांतूय हेबाबतींत यत्न चालू आसात पूण उणो पगार आनी अर्थिक स्थिती 
दुबळी आशिल्ल्यान संशोधकांची हालत जाता . असली संशोधना करपाची 

जाल्यार फुलटायम संशोधक आसचे पडटले . दिसांतल्यान दोन वरां काम 
करून असलें संशोधन जायना . ह्या विशयाक ' स्टेम सेल थेरपी'अशें म्हणटात . 
येता त्या पंदरा - वीस वर्सामदें ह्या संशोधनाचो वापर करपाक जातलो अशें 
संशोधकांचे मत आसा . ह्या संशोधनाक लागून पिडेचेर उपाय करचेपरस 
पिडाच मुळाकसावन हुमटून काडप शक्य जातलें . पूण शास्त्रज्ञ आतां दुयेंसाचें 
कारण सोदून काडपांत मग्न आसतात . 

' स्टेम सेल थेरपी ' म्हळ्यार कितें ? मनशाच्या ज्या पेशींत दोश आसता 
त्यो पेशी काडून वडोवन तांच्या जाग्यार निर्दोश पेशी सोडप ज्यातूंत दुयेंसाची 
लक्षणां दिसनात आनी त्यो बरे तरेन काम करपीक शकतात . तशें पळयल्यार 
1970 सावन ह्या संशोधनाक सुरवात जाली . रसायनशाळेंत हाचे बरेच प्रयोग 
हुंदरांचेर जाले . मागीर 1998 त स्टेम सेल ह्यो पेशी मनशांमदें तयार केल्यो . 
गर्भ जेदेवेळार चार सप्तकांचो आसता तेन्ना सगळ्यो पेशी एकाचसारख्यो 
दिसतात . तांकां ' स्टेम सेल ' अशें म्हणटात . तांची रोकडीच वाड जावन आनी 
गट जाता . हो दरेक गट आपापल्या कामाक लागता . एक गट पांय , एक गट 
हात , एक गट तकली तयार करता . एक फावटीं पेशींचो गट तयार जालो 
काय मागीर तांकां दुसरें कसलेंच करपाक कळना . दोळ्यांचो गट फकत दोळेच 
करतलो . ताका लागून गट तयार जावचेपयलींच जर गर्भाशयांतल्यान गर्भ 
काडलो ( चार सप्तकांचो ) आनी तो सांबाळून दवरलो आनी त्या सांबॉळून 
दवरिल्ल्या पेशींचे रोपण मनशांतल्यो दोश आशिल्ल्यो पेशी काडून त्या जाग्यार 
केल्यार त्या त्या भागाचे काम निर्दोश जातले म्हणपाचो शास्त्रज्ञांचो तर्क 
आसा . 

हेसंबंदी आमकां ह्या दिसांनी नेमाळी , म्हयनाळी , दूरदर्शन हांचेवयल्यान 
बरेचशें वाचपाक आनी आयकुपाक मेळटा . 

आमच्या देशांत अपघात जावपाचे प्रमाण चड आसा . कंवळे पिरायेवयलीं 
भुरगीं मोटारसायकलीवयल्यान पडटात . ताका लागून फाटीचो कणो मोडटा , 
दोनय हात वा पाय लुळे पडटात कारण मज्जारज्जूक दुखापत जाल्ली आसता 
आनी ही दुखापत . सारकी करपाक जायना . लुळेपण कायमचे उरता . असल्या 
वेळार मज्जारज्जूक जाल्ले दुखापतिच्या जाग्यार ‘ स्टेम सेल ' चे रोपण केल्यार 

तांच्या आदाराचेर मज्जारज्जू परतून कार्यरत जातलो अशें शास्त्रज्ञाचे ठाम मत 
आसा . कांय राज्यांनी तर ' स्टेम सेल थेरपी ' चालीक लेगीत लागल्या . बरीच 
म्हारग आसूनय ती कितलीशी सफळ जाता हाची मात आजून खात्री पटिल्ली 
ना . 

हो प्रयोग एक फावट सफळ जालो म्हणटकच डायबेटिस , पार्किन्सोनिझम , 
रगताचो कांक्र असली दुयेंसां आळाबंदा हाडपाक जातली . 
शास्त्रज्ञांक तर शुक्र नकेत्राचो दिश्टावो जाला . एक म्हळ्यार , 

वैजकीशास्त्र 
सुदारिल्ल्यान मनशाची जगपाची पिराय वाडूंक लागल्या . भौतेक मनशां सत्तर 

पंच्यात्तर वर्सी जगपाक शकतात . शासत्रज्ञांच्या म्हणण्याप्रमाण , मेंदवांतल्या 
सुकिल्ल्या पेशींच्या जाग्यार स्टेम सेलचे रोपण केल्यार नवचैतन्य निर्माण 
जातलें आनी मनीस चड वर्सा जगूंक शकतलो . तशें जाल्यार मागीर आनीक 
एका शेंकड्याउपरांत बरीच मनशां शंबरी हुपून जगतानाय दिसतली अशें 
मानपाक हरकत आसची न्हय ! घडये फुडल्या काळांत ती देडशें - दोनशीं 


वर्साय जगत . 


आयची स्थिती पळयल्यार तर व्हड कुटूंब कोणाक नाका कशें दिसता . 
सहजीवन उणे जायत चलला . मांय - सुनेमदीं झगडी उप्राशिल्ली दिसतात . 
एकठांय कुटूंबपद्धत कोणांक नाकाशी जाल्या . जाणटेपण तर सगळ्यांकूच 
त्रासदायक थरला . वृद्धाश्रम वाडीक लागल्यात . जीणेतले आपलेपण ना जायत 
चलला . अशे हे फाट येचेर नवसंशोधनाखातीर शंबर वर्त्यांनी जाण्ट्यांची 
स्थिती कितें जातली हाची कल्पना करपय कठीण जालां . 


म्हजी जिणेविशींची नदर 

हावें जिणेकडेन पळयताना शास्त्राचे नदरेन पळयलें . आईची लाबिल्ली 
माया आनी संस्कार हांचेखातीर हांव सगळ्यांकडेन मोगान वागतां . म्हज्या 
सगळ्या भावंडांकडेन हावें बरे संबंद दवरल्यात . पूण जीण म्हळ्यार कितें ? 
हांवें हे चाखूक ना . तरणेपणांतले मस्तीची मजा अणभवूक ना . हे तरणाटेपण 
परतून मेळचे ना हे म्हाका पुराय खबर आशिल्लें तरीय ती मजा हातासपाचे 
दिकेन म्हजे मन वळ्ळे ना . 

केन्ना केन्ना म्हाका दिसता , हांव एक शास्त्रज्ञ . बरेच फावटी हांव म्हजेच 
धुंदीत आसतां . चारचौगांमदीं वगीच फुडें फुडें करून फटाशो मारून कितेंतरी 
उलयत रावपाक म्हज्यान जायना . कोणेय प्रश्न विचारलो जाल्यार मोजक्याच 
उतरांनी हांव जाप दितां आनी वगी बसतां . लोकांक दिसता , हांव शिश्ट म्हण . 
पूण तें तशें ना . म्हजो दोश तो . चार इश्टांबरोबर म्हाका मन सोडून गजाली 
करपाक जमना . संशोधन , प्रकाशन , पेपर , व्याख्यान बी असल्या गजालींविशींचेरच 
म्हजें दीसभर येवजप चलता . क्लिनीक सोंपतकच हांव रातच्या धा ते मध्यानीमेरेन 
हॉस्पिटलांत वचून मोटे खोशयेन दोतोरांक शिकयतां . पूण प्रतिमाचो जर फोन 
आयलो , ' बेगीन यो , आमी सिनेमाक वचूया ' बी म्हणून , जाल्यार हांव कितेंतरी 
निमतां सांगतां आनी सिनेमाक वचपाचे टाळटा . 

म्हाका म्हजी स्वतःची काळजी घेवपाक केन्ना जमले ना . मेळटा ते कपडे 
घालपाचे आनी भूक लागली काय मेळटा तें खावपाचें . ताका लागून म्हाका 
आयजलेगीत कपड्यांचो शौक ना वा रूचिचे जेवण म्हळ्यार कितें तेंवूय खबर 
ना . म्हजे सगळे कपडे प्रतिमाच विकत घेता . खंय वतना कसले कपडे घालपाचे 
हेवूय तेंच सांगता . पोरनो सूट कुशीक काडून नवो शिवपाक तेंच दिता आनी 
रातचो घरा येतकच म्हजेखातीर नाईट ड्रेसय ताणेच काडून दवरिल्लो आसता . 
एके रातीकडेन तें घरा नाशिल्लें तेदेवेळार म्हज्या हाताक मेळटा ते कपडे 
घालून हांव न्हिदलों . सकयल शॉर्ट पोंट तर वयर पिज्यामीचो शर्ट . असले 
करतकच प्रतिमा तिडकता , ' म्हाका येवपाक मातसो कळाव जालो जाल्यार 
तुका इतलेंय कळना ? ' हांव ताची उतरां थंडसायेन आयकतां आनी मोन्यानी 
येवन डायनींग टेबलार जेवपाक बसता . ताका सांगात म्हण अंजली आतां 
मुंबय आसा . तें तर म्हाका रंगीबिरंगी टी शर्टी घेवन येता , जीन्स हाडटा आनी 
खंयूय वचपाचें जातकच धांवत म्हणटा तशें आमच्या घरा येता आनी पेंट आनी 
ताचेर मॅचिंग टी शर्ट काडून म्हज्या हातांत दिता . म्हाका आवडलें ना तरी 
ताची बळजबरी आसता . हांव कांयच उलोवपाक शकना कारण तें आर्ट 
डिरेक्टर आसा न्ही ! 

हांव केन्नाच बरो वेवस्थापक जावपाक पावचो ना . पैशांचे वेवहार , दिवप 
घेवप , पैशे सांबाळप हांतलें म्हाका केन्नाच जमले ना . हावें केल्ले शस्त्रक्रियेचे 

पैशे हॉस्पिटलांत घेतात वा क्लिनिकांतल्या पिडेस्तांचे पैशे म्हजी सेक्रेटरी घेता . 
सगळो हिशोब ती दवरता . म्हाका जमपाचें काम न्ही तें . पूण इंग्लंडाकसान 
येतां खिणाकूच म्हाका एक गुजराथी तरनाटो मेळ्ळो . तो चार्टर्ड एकावंटंट 
आसा . म्हजेच पिरायेचो . ताचे विचार उजू आनी नितळ आसात . तो म्हणपाक 
लागलो , ' आमी सरळ मार्गान वया . सरकाराचें जें कितें तें सरकाराक फारीक 
करूंया . जे आमचें आसा तें आमी सुखान भोगूया . कांय वर्सानी तुका हाचो अर्थ 
कळटलो . ' 

तीस वर्सी जावन गेलीं आतां हे गजालीक . आमचे नातें आतां तो चार्टर्ड 
अकावंटंट इतलेपुरतेच उरूंक ना तर तो प्रवीणभाई शेट म्हजो भावूच कसो 
जाला . म्हज्या कुटुंबातलो एक घटक जाला . हावें ताका ऑफीस मांडून दिला . 
म्हजे सगळे वेवहार तोच पळयता . कागदपत्रांचेर सय करपाचे काम म्हजे . 
म्हाका केन्नाय पैशांची गरज लागली जाल्यार म्हाका ते प्रवीणभाईकडेन मागचे 
पडटात इतल्या भरवंशाचे आमचे वागप जाला . ताची मान्यताय आसल्यारूच 
हांव पैशे मोडूंक शकता . पूण जायते फावटीं ताचो न्हयकार आसलो तरी 
तातूंत मानसिक धादोसकाय लाबता . 

केन्नासावन हांव वाडयेच्या म्हज्या घरांत देवामुखार पाटाचेर 
बसून आसां ! देवामुखार नंदादीप परजळटा . चमेलीचो परमळ 
घमघमत म्हजेमेरेन पावला . शाळेंत वचपी त्या प्रेमानंदाची फाट 
धरीत हांव हांगामेरेन आयलों आनी भूतकाळांत गेल्ल्या म्हज्या 
जिवीताक परतून हावें घट्ट वेंगायलें . मनाक कितली शांतताय 
भोगली ! तिनसांजची कातर . देवाचे प्रार्थनेचो वेळ . आतां 
परतुपाक जाय . मनांतल्या मनांत हांव ते वास्तूक नमस्कार 
करतां आनी म्हणटां , ' हे वास्तुदेवते , आयजमेरेन हांव उजू 
मार्गावयल्यान चलत आयला . मनाक खालतेंपण घडोवपी 
कसलेच कृत्य म्हज्या हातसून घडूक ना . परदेशांत उंचेलें 
शिकप घेवन म्हजे आवय येचे , गोंयकारांचे सेवेखातीर पैशांची 
आस सोडून हांव परतो आयलों . गुरू - शिश्य परंपरेचो गंडो 
हाताक बांदलो . स्पायनल सर्जरीचें गिन्यान सगळ्या संवसारांत 
पसरायलें आनी शिस्तीन रावलों . म्हज्या शिश्यांकय तूं हीच बुद्ध 
दी आनी निर्माण केल्ली ही परंपरा अशीच उरूंदी . ' 

हांव तकली वयर काडटां थंय आसा , इतल्यान ' तथा 5 
ऽ स्तु ' असो आवाज आयलो . 

पयलीं हांव सदांच शाळेंत वता आसताना वास्तूक पायां 
पडटालों . पूण आयज , आयज तर आवाज जालो . पळय 
जाल्यार हांवें पसरिल्ल्या म्हज्या पोशांत आईच्या गळ्यांतल्या 
हारांतलें गुलाबाचे ताजे फूल पडिल्लें . म्हजे दोळे भरून आयले . 
हांव भरिल्ल्या अंतस्कर्णान उठलों . 

तो दारा म्हऱ्यांत उबो आसा . तो ? तोच शाळेंत वचपी 
पिरायेचो मुमुरख्यांनी हांसपी प्रेमानंद ? 

' चल , आतां वचपाचें . सुशेगादीचो हो इतलो वेळ हांगासर 
काडलो हे खूब जालें . थंय मुंबय पिडेस्तांच्यो घिट्टी पडल्या . 

सेक्रेटरी डायरेची पानां चाळटा . ' चलात , ' म्हाका अशें तापोवन 
सांगपी तोच . आनीक कोण आसतलो दुसरो ? तो फुडें आनी 
हांव ताच्या फाटोफाट . म्हजी घरावटेन फांट जाता . ' सांबाळून 
आं . ' वळखिची उतरां . पूण हांव फाटल्यान वळना आनी 
पळयना . चलत रावतां . 

नदरेंत भरता तें माडाचे तेंगशेवयले शुक्र नकेत्र . झाडाची 
पानां वाऱ्यावांगडा हालून निरोप दितात . वाडयेचें घर फाटी 
फाटी उरता . दर्याचो ल्हवसो आवाज कानार पडचो तशी 
आईची ल्हानपणांतली ललय वाऱ्याबरोबर म्हजे फाटोफाट येता 
' न्हीद रे म्हज्या प्रेमानंदा , सोनपाखरा , न्हीद रे आतां न्हीद ' 

विमानाच्या घरघरांतय ती उतरां स्पश्ट म्हज्या कानार 
सादतात आनी उमेदी मनान हांव मुंबयच्या विमानतळार देवतां . 

परिशिश्ट 


डॉ . पी . एस . रामाणी ( प्रेमानंद शांताराम रामाणी ) 


जीवन - पट 


1938 - नोवेंबर 30 - वाडी , तळावली , ( फोंडे तालुको ) गोंय हांगा जल्म . 

एकूण स भावंडांत पांचवो . बापूय शांताराम भास्कर रामाणी . 
आवय अहिल्याबाय ( सूर्याजी वालावलकार , निल्ला - बार्देश हांची 

धूव ) 
1938 - फोंडेंच्या आल्मैदा हायस्कूलांत प्रवेश . 

एस . एस . सी . मेरेनचे शिकप ‘ कॉलेजीवोन आंतोनियो जुझे दे 
आल्मैदा ' ( आल्मैदा हायस्कूल ) फोंडें हांगां . 
एस . एस . सी . त इश्कोलांत पयल्या आनी गोंयांत दुसऱ्या क्रमांकान 

उत्तीर्ण . गणितांत शंबरांतले शंबर मार्क . 
1958 - फुडल्या शिक्षणाखातीर मुंबय . सिद्धार्थ कॉलेजीत पयलें वर्स . 

आंबेडकर भांगरा पदक आनी पयल्या क्रमांकाखातीर शिष्यवृत्ती . 
गणितांत 200 पैकी 198 मार्क . डॉक्टर जावपाची इत्सा आनी 
ताका लागून गणित सोडून जीवशास्त्र विशयाकडेन ओड . 

दुसरे वर्स : जीवशास्त्र . इंटर सायन्सींत विशेश श्रेणीत पास . 
1960 - जून - बी . वाय . एल . नायर हॉस्पिटलाकडेन संबंदीत आशिल्ल्या 

टी . एन . मेडीकल कॉलेजीत वैजकी शिक्षणाखातीर प्रवेश . 
शस्त्रक्रियेत एम . बी . बी . एस . आनी एम . एस . हातूंत सदांच 
पयलो क्रमांक आनी स्कॉलर म्हण नामना . भांगरा पदक , शिष्यवृत्ती , 
गुणवत्ता शिष्यवृत्ती मेळयल्यो , तशेंच विविध पुरस्कार जोडले . 
मुंबय विद्यापिठांत पोस्ट ग्रॅज्युएट स्कॉलर म्हण मान मेळयलो . 
वैजकी कॉलेजीत ‘ गुणेस्त विद्यार्थी ' म्हण निवड . 

1968 - एम . एस . उत्तीर्ण . 

फोटोग्राफीत आवड , पेंवपांत आनी फूटबॉल खेळांतय आवड . 

फोटोग्राफी प्रदर्शनांत जायती इनामां जोडली . 
1970 - एप्रिल 16 - प्रतिमाकडेन ( पूर्वाश्रमीच्यो सुलभा वालावलकार ) 

लग्न . 
1970 - एप्रिल 24 - फाटीच्या कण्याच्या शस्त्रक्रिया शिक्षणाखातीर इंग्लंडांत 

प्रयाण . इंग्लंडच्या न्यू कॅसल अपॉन टायन विद्यापिठांत संशोधन 

करून ते प्रसिद्ध करपाक निवड . 
1971 - ऑक्टोंबर 30 - पूत अनुपाचो न्यू कॅसल हांगासर जल्म . 
1972 - बापूय शांताराम हांकां मर्ण . 
1973 - न्यू कॅसल युनिवर्सिटीकडल्यान ‘ डॅविड डिक्सन ' संशोधन इनाम . 

न्यू कॅसल फोटोग्राफी सोसायटी , इंग्लंडची फोटोग्राफी खातीरची 

ट्रॉफी मेळयली . 
1974 
1974 - गोंयां पयलें मोफत वैजकी शिबीर घडोवन हाडून दवाखान्याची 

सुरवात . 
1974 गोंय वैजकी विद्यालयांत पूल ऑफिसर . निदान एक वर्स तरी 

गोंयकारांची सेवा करपाची इत्सा . पूण चार म्हयन्यांभितर मुंबय 
वचून एल . टी . एम . वैजकी कॉलेजीत हॉनररी न्यूरो स्पायनल 

सर्जन म्हण दाखल . 
1976 - फेब्रुवारी 17 - धूव अंजलीचो मुंबय जल्म . 

सायन हॉस्पिटलांत आंतरराष्ट्रीय नामनेच्या न्यूरो आनी स्पायनल 
सर्जरीच्या विभागाची उदरगत . 
भारतांत न्यूरो स्पायनल सर्जरीचो शोध . 
भारतांत पयले हाडांचे बँकेची थापणूक . 
भारतांतली न्यूरो स्पायनल शस्त्रक्रिया संवसारीक नकाशाचेर . 
स्पायनल शस्त्रक्रियाविद्येत जायत्या नव्या तंत्रांचो शोध . 


गोंयां परत . 

' प्लीफ ' ह्या तंत्रान संवसारभर नामना जोडली . ' प्लीफ रामाणी ' 
म्हण परिचित . 
भारतातल्या वेगवेगळ्या भागांत 21 भाशणां . 
विजिटींग प्रोफेसर म्हण वेगवेगळ्या भागांनी भेट . 
अमेरीका , इंग्लंड , जपान , हंगेरी , दक्षिण आफ्रीका , पूर्व आफ्रीका , 
अरब देश , पाकिस्तान , इंडोनेशिया , रशिया , कॅनेडा , इटाली , 
तुर्की , चीन , सिंगापूर आदि देशांनी व्याख्यानां . 
' गुरू शिष्य परंपरेक ' धरून स्पायनल सर्जरीचे प्रशिक्षण दिवपी 
केंद्र सायन हॉस्पिटलांत सुरू केले . भारतातल्या तशेंच 
भारताभायल्या जायत्या डॉक्टरांनी हांगां प्रशिक्षण घेतलां आनी 
घेत आसात . 
गोहाटी ते कन्याकुमारी आनी विशाखापट्टणम ते मुंबयमेरेन 
अशा भारतांतल्या विविध जाग्यांनी स्पायनल सर्जरी 
सर्वसामान्यांमेरेन पावोवपाखातीर भाशणां दिली , शिबीरां घडोवन 
हाडली तशेंच प्रदर्शनांय भरयलीं . 
महाराष्ट्रातल्या लोकांनी ' स्पायनल सर्जरीचे ज्ञानेश्वर ' अशी उपाधी 

दिली . 
1985 - जुलय 21 - आवय अहिल्याबाय हिका मर्ण . 
1989 - ते 1991 - मेरेन ' इंटरनॅशनल सोसायटी फॉर प्लीफ ' चे अध्यक्ष 

म्हण अमेरिकेच्यान नेमणूक . 
1991 - महाराष्ट्र गवर्नराचे स्पायनल सर्जन म्हण नेमणूक . 
1995 - नॅशनल अॅकेडेमी ऑफ मेडिकल सायन्सीस , नवी दिल्ली , भारत 

सरकारचे वतीन अॅकेडेमीची शिष्यवृत्ती जाहीर . 
1997 - गोंय विधानसभेत कर्तुत्वाची तोखणाय करपी थाराव मंजूर . 
1997 - मुंबय विद्यापिठान ‘ डॉक्टरेट ऑफ सायन्सीस ' ही पदवी बहाल 


केली . 


1998 


पूत अनुपचे लग्न , मधुरा कारे वांगडा . 

1998 - पिरायेच्या 60 व्या वर्सा टाटा मेमोरियल हॉस्पिटलांतल्यान निवृत्त . 
1999 - ' न्यूरो तॉमा सोसायटी ऑफ इंडिया ' चे अध्यक्ष म्हण नेमणूक . 
2000 गोंय स्वतंत्रतायेच्या दिसा भौमान . 
2001 - जपानच्या तरनाट्या न्यूरोसर्जन फोरमचे सल्लागार म्हण नेमणूक . 
2001 भारतांत न्यूरो स्पायनल सर्जन संस्थेची थापणूक आनी ताचे 


अध्यक्ष . 


2002 - धूव अंजलीचे लग्न , करण रावत हांचेवांगडा . 
2004 - जून 10 - उटी हांगासर जीवन गौरव समारंभ . 
2005 - मोरोक्को हांगां संवसारीक स्पायनल कमिटीचे अध्यक्ष म्हण चार 

वर्साखातीर वेंचून आयले . 
2005 - डिसेंबर 2 - ‘ ताठ कणा ' ह्या मराठीतल्या आत्मचरित्राचो पणजी 

गोंय हांगासर लोकार्पण समारंभ . पंदरा दिसांत दोन आवृत्ती 
सोंपल्यो . 2005 वर्मांतलें ' उत्कृष्ट मराठी पुस्तक ' म्हण निवड . 

गुजराती आनी हिंदी अणकाराची प्रक्रिया सुरू . 
2006 - फुकट वैजकी शिबिराचे गोयांत 33 वें वर्स . 

लिलावती हॉस्पिटलांतल्या आनी मुंबयच्या शुश्रुषा हॉस्पिटलांत 
सिनियर कन्सलटंट न्यूरो स्पायनल सर्जन . 
पूत अनुप , अमेरीकेतल्या मायनीऑपॉलीस विद्यापिठांतल्या 
लॅपरॉस्कॉपिक यूरोलॉजिकल सर्जरीचे संचालक . 
धूव अंजली रावत , मुंबयच्या ऑजिलिव आनी मॅथर हे जायरात 

कंपनीच्यो ज्येष्ठ कला निर्देशक . 
2006 जून 3 - आवयच्या नांवान वाडी तळावली ( गोंय ) हांगासर स्थापन 

केल्ल्या ' अहिल्याबाई रामापी प्रतिष्ठान'चे उक्तावण . 
सप्टेंबर 16 ताठ कणो ' ह्या कोकणी आवृत्तीचो फोंडे - गोंय 
हांगासर लोकार्पण समारंभ 

ताठ कणा 


संवसारांतल्या धा न्यूरोस्पायनल सर्जनांची 
नांवा घेतल्यार तातूंत डॉ . पी . एस . रामाणींचो 
आरपाव जाता . खूब व्हड कर्तुत्व ताणी फाटल्या तीस 
वाच्या काळात जोडिल्लें आसा . फाटिच्या 
कण्यावयले शस्त्रक्रिये संदर्भात ताणी ज्या नव्या 
तंत्राचो सोदलायलो ताका लागून तांचें ह्या मळार नांव 
अजंवर जाला . जगभर तांचो मोटो शिश्यपरिवार 
आसा . न्यूरोसर्जनाच्या आंतरराष्ट्रीय महासंघाचे ते 
अध्यक्ष आसात . 


संवसारीक नामनेच्या अशा ह्या दोतोराचें हें 
आत्मकथन . गोंयांतल्या सर्वसामान्य कुटूंबांत 
जल्मल्ल्या डॉ . रामाणींनी ध्येयनिश्ठेन शिक्षण घेतलें , 
कुशळटाय जोडली आनी कण्यावयले शस्त्रक्रियेक 
ह्या देशांत मान्यताय मेळोवन दिली . तांची ही 
सामान्याभायली कथा वाचपासारखी तर आसाच पूण 
हेरांक प्रेरणा दिवपीय आसा 


मूळ मराठी आत्मचरित्राचो हो कोंकणी 
अणकार साहित्य अकादेमी पुरस्कार जोडिल्ल्यो 
नामनेच्यो लेखिका श्रीमती हेमा नायक हाणी 
केला . 


गोवा कोंकणी अकादेमी 


